

افغانان د شپږ شپېتم کال په پسرلي کې له روسانو سره د جنگ په حال کې

پوهاند محمد حسن کاکړ
۱۴۰۰ل

بسم الرحمن الرحيم

کتاب پېژندنه:

کتاب: افغانان د شپږ شپېتم کال په پسرلي کې له روسانو سره د جنگ په حال کې

ليکوال: پوهاند محمدحسن کاکړ

ايډيټ او چاپچاري: سميع الله زيار او بابرزي هېواددوست

کمپوز: سلطان سنجر راسخ

خپرنډويه: تکتو کتاب کور، کاسي روډ کوټه

جلد: ۱۰۰۰

چاپ کال: ۱۴۰۰ل

چاپځای: تکتو کتاب کور، النور د کتابونو مارکېټ، ۵ نمبر دوکان، گوالمنډۍ چوک ته نږدې، کاسي روډ

کوټه

د اړیکې شمېره: ۸۵-۸۸۵۹۰۳۱۵-۰۹۲ +

ایمیل ادرس: kafeelqurban@gmail.com

فېسبوک: takatoo.Kitabkor



کورودانی:

له کاکړ تاريخ بنسټ څخه مننه کوو چې د پوهاند محمد حسن کاکړ
د «فغانان د شپږ شپېتم کال په پسرلي کې له روسانو سره د جنگ په حال
کې» کتاب د بيا چاپ اجازه يې راکړه»

درنښت

تکتو کتاب کور

کاسي روډ کوټه

د بنسټ يادښت

ډاکټر نجيب الله د خپل دولتي سيستم هغه اړخونه ورو ورو په خاص تکتیک سره بدلول، کوم چې روسي مشاورينو د ببرک کارمل په وخت کې تنظيم کړي وو. نجيب الله دغه چلندونه د «ملي روغې جوړې سياست» په نامه ونومول. د دغو چلندونو پر وړاندې د حکومت د مخالفينو او ولس عکس العمل څه و؟

دا اثر پوهاند کاکړ هغه وخت ليکلی کله چې په ۱۳۶۵ کال کې له پنځه کال بند وروسته ازاد شو. په ۱۳۶۶ پسرلي کې يې ددې اثر په ليکلو پيل وکړ. په دې ليکنو کې پوهاند کاکړ هغه بدلونونه ليکلي کوم چې د نوموړي د پنځه کلن بند په موده کې رامنځته شوي وو او همدارنگه يې هغه مالومات ټول کړي کوم چې يې له خپلو ملگرو څخه د موجودې سياسي اوضاع په اړه تر لاسه کړي وو. دغه رساله د يو کتاب په شان داسې منسجمه نه ده چې به په يو غټ مرکزي ټکي څرخيږي؛ خو کونښن شوی چې په دغو څه باندې دريو مياشتو کې د وطن د عمومي حالاتو يو لنډ تصوير وي. ددې اثر په سريزه کې پوهاند کاکړ د خپل بندي کېدو لاملونه څرگند کړي چې ولې او په کوم تور بندي شو؟ د ده د خلاصون په موخه دا خلي او نړيوال غبرگونونه څه ول؟ د کورنۍ غړيو او دوستانو يې څومره هلې ځلې وکړې؟ آيا د ملي پخلاينې د سياست له مخې ازاد شو او که پر حکومت د فشارونه له وجې؟

ډاکټر نجيب الله د جنوري ۱۵ - ۱۹۸۷ خپله سياسي پاليسي بدله او نرمښت ته يې تمايل وکړ. په دې اثر کې تاسې لولۍ چې د ملي پخلاينې اصلي غايه څه وه؟ جهادي گوندونو ته نيت څه و؟ او وسلوالو مجاهدينو يې پر وړاندې څه غبرگون درلود؟ د دې سياست د تحقيق لپاره نوې اقدامات څه وو؟ د سياسي بنديانو ازادېدل څنگه ترسره شول؟ حکومت په څه ډول ديني سياست او تبليغات پيل کړل؟ د ملي پخلاينې سياست ولې ناکام

شو؟ د حکومت د حاکمیت ساحه څومره وه؟ د مجاهدینو د حاکمیت ساحه څومره وه؟

د کتاب لومړۍ برخه موږ د کمونیستي رژیم، خلقي او پرچمي ډلگيو او د هغه وخت د سیاسي اوضاع، نویو بدلونونو او د افغانانو د هغو ستونزو په اړه خبروي چې ورسره مخ وو. په په ټوله کې دا د وطن د عمومي حالاتو یو تصویر دی.

د بحث په بله موضوع کې د جنگ په شرایطو کې د موجودې بې سارې قېمتې او د حکومت د امتیازي پالیسیو په رڼا کې د ولس د بېلا بېلو صنفی او شغلي ډلو په ژوند نظر اشول شوی دی. په دې برخه کې تاسې د هغه وخت د اقتصادي حالاتو او پر خلکو یې د اغېزو په اړه لولۍ. زراعتي تولیدات په کومه کچه و؟ د اجناسو د بیعې د لوړوالي او بې سارې قیمتې لاملونه څه و؟ د ژوند په نورو اړخونو د بې سارې قیمتې تاثیرات څه و؟ د ښځو حال او پر دوی د قیمتې او جگړې تاثیرات څه و؟ د وسلوالو قواوو، پوځي منسوبینو او خادستانو امتیازات په کومه کچه و؟

همدا راز د هېواد په غټو موضوعات عمومي نظر اچول شوی، دا چې په وروستیو کې کلونو کې اقتصاد، صنعت او سیاست کوم لور ته لاړ؟ سیاسي اوضاع څومره خرابه شوه؟ بهرنۍ لاسوهنې په کومه اندازه وې؟ د غوايي کودتا په راتگ سره د هېواد چارې څومره خرابې شوې؟ د دې بدمرغيو اصلي منبع څه وه؟ د متضادو ایډیالوژي گانو نتیجه څه وه؟ د کمونیزم او اسلام ترمنځ ایډیالوژیکي تضاد څه و؟

د کتاب اصلي موضوع له شورویانو سره د افغانانو جگړه ده. دا چې د شوروي اتحاد موخه او منطق له دې یرغل نه څه وه او وروسته یې بیا خپل یرغل څنگه محاسبه کړ، د دوی وېره له افغانانو څه وه، ولې په افغانستان کې د یوه کمزوري حکومت غوښتونکي وو او افغانانو څنگه ملي دفاع وکړه؟ تاسو یې په دې اثر کې لولی.

په پای کې لولی چې د دې اوږدې کшалې د حل لپاره ډیپلوماټکي هڅې څه وې او پر وړاندې یې کوم لوی خنډونه موجود وو چې باید لرې شوي وای.

دا رساله په داسې حال کې لیکل شوې چې لیکوال هر څه پخپلو

سترگو ليدل. ارزښت يې په دې کې چې منبع يې نور کتابونه نه دي؛ بلکې خلک او هغه څه دي چې خپله يې شاهد دی او گوري يې. د يوې لنډې دورې اکثر حالات يې بيان کړي.

کاکړتاريخ بنسټ

لړلیک

۱	لومړۍ فصل
۱	اوسنۍ سیاسي اوضاع
۱	۱ مقدمه
۲	۲ د ښار سیاسي اوضاع
۴	۳ گورباچوف او د حکومت په جلند کې نسبي نرموالی
۶	۴ په گوند کې دنني اختلافات
۶	۵ د خلقیانو ډلگي او پلینومونه
۷	۶ پرچمي ډلگۍ
۱۱	۷ د حکومت د ملي پخلاينې نوی سیاست
۱۳	۸ د ملي پخلاينې د سیاست اصلي غايه
۱۴	۹ د ملي پخلاينې سیاست او وسله وال مجاهدین
۱۶	۱۰ د ملي پخلاينې سیاست د تحقق په لور نوي اقدامات
۱۶	۱۱ د سیاسي بندیانو ازادول
۱۷	۱۲ د حکومت دیني سیاست او تبلیغات
۲۳	۱۳ د خصوصي متشبثینو خونۍ ساتل

۲۴ ۱۴ د ملي پخلاينې د سياست ناکامي

۲۴ ۱۵ د حکومت د حاکمیت ساحه

۲۶ ۱۶ د مجاهدينو د حاکمیت ساحه او قوماندانان

۳۲ ۱۷ اطرافي مشران

۳۴ ۱۸ د ملي پخلاينې سياست او مهاجرين

۳۷ دوهم فصل

۳۷ اقتصادي اوضاع او د هغې اجتماعي تاثيرات

۳۷ ۱۹ مقدمه

۳۷ ۲۰ د زراعتي توليداتو لږوالی

۳۸ ۲۱ اوسنی انفلېشن یا بې سارې قيمتي

۴۰ ۲۲ د قيمتي علتونه

۴۲ ۲۳ د اجتماعي نابرابرۍ زیاتوالی

۴۴ ۲۴ د وسله والو قواوو امتیازات

۴۴ ۲۵ د فوځي منسوبينو امتیازات

۴۵ ۲۶ د خادستانو امتیازات

۴۶ ۲۷ د خادستانو غیر قانوني عواید

۴۸ ۲۸ خادستان او ښاريان

۵۰ ۲۹ د خادستانو شمېر

۵۲ ۳۰ اختلاس او قاچاق

۵۳ ۳۱ دولتي ملكي ماموران

۵۵ ۳۲ قيمتي او شغلي ډلې

۵۹ ۳۳ د قيمتي نورې ناوړه اغېزې

۶۰ ۳۴ د ښځو حال

۶۱ ۳۵ الف - عنعني حال

۶۲ ۳۶ ب - ښځې او امني اصلاحت

۶۲ ۳۷ ج - ښځې او ظاهر شاهي اصلاحت

۶۳ ۳۸ د- د ښځو حال د غوايي له کودتا نه وروسته

۶۵ ۳۹ په ښځو باندې د قيمتي او جنگ ناوړه اغېزې

۶۸ دريم فصل

۶۸ د هيواد د كشالي په باب بحثونه

۶۸ ۴۰ مقدمه:

۶۹ ۴۱ د صنعت پخوانی حال:

۷۰ ۴۲ د بدتری په لور انقلابي بدلون:

۷۱ ۴۳ سياسي بې ثباتي :

- ٤٤ بهرنی مداخلې اوسياسي بې ثباتي: ٧٣
- ٤٥ متضادي اډيالوژيگاني او سياسي بې ثباتي: ٧٦
- ٤٦ ماترياليزم، د ټکر يو عمده ټکی ٧٨
- ٤٧ انټرنيشنليزم، د ټکر بل عمده ټکی ٧٩
- ٤٨ يو گوندي طرز، د ټکر بل ټکی ٨٠
- ٤٩ پوټاليتيريزم، د ټکر بل عمده ټکی ٨٣
- ٥٠ د مقاومت غورځنگ او سياسي بې ثباتي ٨٦
- ٥١ د مقاومت د غورځنگ په باب د جهان لومړنۍ بې تفاوتې ٨٧
- ٥٢ د شوروي محاسبه د خپل يرغل په باب ٨٩
- ٥٣ د ملي مقاومت منطق او اشکال ٩١
- ٥٤ د مقاومت د غورځنگ په باب د جهان توجه ٩٢
- ٥٥ ډيپلوماټيکي کوښښونه ٩٤
- ٥٦ له افغانستان نه د شوروي وېره ٩٧
- ٥٧ د شوروي د يرغل منطق ٩٧
- ٥٨ د شوروي د يرغل اصلي هدف ٩٩
- ٥٩ شوروي په افغانستان کې د ضعيف او غير ملي حکومت په هڅه کې ١٠١
- ٦٠ افغانستان د اسلامي نړۍ يو نه بېلېدونکی جز ١٠٣

- ۱۰۴ ۶۱ افغانان د کمونیزم په ضد
- ۱۰۵ ۶۲ افغانان او ملي دفاع
- ۱۰۷ ۶۳ د افغانانو د مقاومت غورځنگ د مرستې وړ غورځنگ
- ۱۰۷ ۶۴ ژوند او آزادي
- ۱۰۹ د ارواښاد پوهاند محمد حسن کاکړ خپاره شوي اثار
- ۱۱۱ د بنسټ په اړه

سريزه

د ۱۳۶۵ کال په کب کې، کله چې زه په زندان کې د پنځو کلونو تېرولو څخه وروسته آزاد شوم، د يادښتونو په ليکلو مې پيل وکړ. ملگري او دوستان چې زما سترې مه شي ته راتلل، زما لپاره د نويو او روانو مطالبو عمده منابع شول. هسې خو زه هم په خپله د دې تېرې وې چې د وطن له پېښو نه خبر شم، او د دغو دوستانو مرکو زه نور هم پسې وتخولم او يادښتونه مې ورځ په ورځ زيات شول. په اول کې مې دغه يادښتونه د آينده لپاره ثبتول، وروسته په دې فکر کې شوم چې يوه رساله ترېنه جوړه کړم. د ۱۳۶۶ کال په پسرلي کې سره له دې چې د کور او ژوند د بيا تنظيمولو چارې را په غاړه شوې، او له مکرويانو نه؛ چېرته چې زما فاميل زما د بندي توب په موده کې له خپلې يوې خپلوانې سره اوسېده - بېرته خپلې مېنې ته په خوشحال مېنه کې وکوچېدم او له دې امله ډېر وخت مې په دغسې چارو تېر شو. بيا هم دا رساله مې په درې مياشتو کې ختمه کړه.

دغه رساله د يو کتاب په شان داسې منسجمه نه ده چې به په يو غټ مرکزي ټکي څرخېږي، خو کوښښ شوی چې په دغو څه باندې دريو مياشتو کې د وطن د عمومي حالاتو يو لنډ تصوير وي. رساله په واقع کې د کابل د رژيم د ټوټالېټيرين سيستم شرح او له هغه نه د را پيدا شويو مسايلو بيان دی. د رسالې د ليکلو په وخت کې د کابل د رژيم واکمنو کوښښ کاوه چې د خپل سياسي سېستم لومړنۍ ډېره زېره مطلقه بڼه واپروي او دومره يې نرمه کړي چې د منلو وړ وگرځي. کمونستان د فاشيستانو په خلاف هغومره افراطي نه دي چې د بایلنې او مطلقې ناکامۍ په وخت کې هم په خپله لاره ټينگ ولاړ وي. دوی په دغسې وخت کې خپله لاره اړوي، خو له خپل اصلي مطلب نه اړوي. له دې امله له دوی سره مقابله کول هغومره آسان نه دي، لکه چې عموماً فکر کېږي. په هر حال په دغو دريو مياشتو کې چې دغه رساله کېدله، د افغان مجاهد مقاومت د فشار په وجه نجيب الله د خپل

دولتي سیستم هغه اړخونه ورو ورو په خاص تکتیک سره اړول، کوم چې روسي مشاورانو د ببرک کارمل په وخت کې تنظیم کړي وو. نجیب الله په دغو چلندونو باندې د «ملي روغې جوړې سیاست» نوم اېښی و.

د کتاب لومړۍ فصل په عمده ډول د دغه چلند څنگه والی بیانوي او د هغو په مقابل کې د مجاهدينو او مقاومتینو او ولس عکس العمل څرگندوي. په دوهم فصل کې د جنگ په شرایطو کې د موجودې بې سارې گرانی، او هم د حکومت د امتیازي پالیسیو په رڼا کې د ولس د بېلو بېلو صنفی او شغلي ډلو په ژوند باندې نظر اچول شوی دی. دلته څرگنده شوې چې د هغې ادعا په خلاف چې کمونستان یې د برابری په باب کوي، دوی یا لږ تر لږه د کابل کمونستان په عمل کې د قدرت او ثروت له مخې د انسانانو په ژوندانه کې څرگند توپیرونه راولي. د دغه فصل یو بل غټ ټکی د دوی هغه چلندونه او پروگرامونه دي چې په هغو سره کوښښ کوي د خپلې خوښې یوه نوې ډله یا طبقه هسکه کړي. په دریم فصل کې کوښښ شوی په هغو ټکرونو بحث وشي چې په مخکنیو دریو لسیزو کې په افغاني جامعي کې یې تاوتریخوالی شدید کړی دی. د همدغو ټکرونو شدت او جمع خارجي وسله وال دخالت دی چې افغانان یې په تېرو نهو کالونو کې بېسارو ستونزو سره مخامخ کړي دي. ټوله لیکنه زیاتره د جامعي د بېلو بېلو اړخونو سوسیولوجیکي تحلیل دی، نه تاریخي څرگندونه.

د دغې سريزې په پای کې لازمه گڼم له دوستانو نه د زړه له کومې مننه وکړم، خو باید ووايم چې ما ته ممکنه نه ده د ټولو نومونه یاد کړم. د دوی شمېر زښت ډېر دی.

لومړۍ هغه ډله دوستان دي چې زما د بند پر ضد یې تر خپلې وسې پورې فعالیتونه کړي دي. په پوهنتون کې ډېرو استادانو او محصلانو په پټه او برالا د انتقاد او همدردۍ آوازونه اوچت کړي وو. ځینو زما د خلاصون لپاره حتی لیکل شوي تضمینونه هم ورکړي وو. د په اصطلاح «ملي روغې جوړې سیاست» په اعلام سره ډېرو زما د خلاصون په باب هلې ځلې وکړې. زما د بند په اول سر کې زما د خپل لغمان ولایت سپین ږيرو او مشرانو چې شمېر یې تر ډېرشو هم زیات و، زما د اتیا کلن خسر ښاغلي عبدالعزیز په مشرۍ دوه ځله په گډه د کابل د رژیم لویان ولېدل، او له هغوی سره یې په داسې

حال کې چې د غرور او وقار نه ډک چلند کاوه، زما د خلاصون په باب مرکې وکړې. که چېرې زما خلاصون په رښتیا د کابل رژیم په لاس وای، یقین دی چې زه به یې خلاص کړی وای، تر څو دغه سپین روبي یې احسانمن وای. په خارجي ملکونو کې ډېرو پوهاندانو او د انساني حقوق فعالینو یې زه شخصاً او یا یې زما د انگریزي آثارو له لارې پېژندلم؛ او هم د نشراتي موسسو متصدیانو په تېره ښاغلي نبي مصداق زما د خلاصون په باب د کابل په حکومت د لیکونو په استولو او د خپرونو په کولو سره ډېر فشار راوړ. د دې ټولو د بشر د حقوقو د کمېسیون او عفوبین المللي او د بین المللي لیکوالو د پن د کلب تر څنګه په پرلپسې ډول آن زما تر خلاصون پورې دومره لیکونه د کابل رژیم حکومتي او ګوندي لویانو ته واستول چې هغوی یې په رښتیا اندېښمن کړي وو. د عفوبین الملل له خوا فشار په خاص ډول زیات و چې زه یې د «وجدان بندي» اعلان کړی وم.

په پای کې زه له ټولو هغو افغاني ورونو او خويندو او په خاص ډول له ډاکټر شاهرخ ګران نه مننه کوم چې د افغاني قوي دود له مخې یې زما د خلاصون په مناسبت د شیریني په نامه له ماسره ډېرې مالي مرستې کړي دي. دغو مرستو زه په دې قادر کړم چې د دغې لیکنې په وخت کې له مالي تنګسې نه یو څه آرام اوسم.

م.ح.ک.

بر تهکال - پېښور

د جون ۶، ۱۹۸۸/جوزا ۱۶، ۱۳۶۷

بسم الله الرحمن الرحيم

لومړی فصل

اوسنی سیاسي اوضاع

مقدمه

له یوې میاشتې کم پنځه کاله بند نه وروسته د شنبې په ورځ د حوت په لسمه ۱۳۶۵ (مارچ ۱، ۱۹۸۷) زه د پلچرخي له زندان نه بې له کوم قيد او شرط نه په ظاهر کې د روغې جوړې د فوق العاده کمېسیون په سپارښتنه د انقلابي شورا له خوا، خو په واقع کې د باندنيو فشارونو په وجه آزاد شوم. ما باندې یې ډېر تورونه لگولي وو؛ زه یې په عین حال کې خو دغسې سیاسي گوندونو ته منسوب کړی وم چې سره اور او اوبه وو. یو بل تور دا و چې ما د حکومت د ډنگولو لپاره کونښن کاوه. زه یې لويديځ ته د تمایل لرلو په وجه هم نېولی وم؛ خو زه یې په اصل کې د دې لپاره نېولی وم چې زه په افغانستان کې د شوروي قواوو له موجودیت او په دې ډول د حکومت له سیاست سره مخالف وم. ما په هېواد کې د دغو قواوو موجودیت، په هره نامه چې و، د خپلو وطنوالو او هم د سیمې والو د ناکراريو او بدبختیو ستر عامل گانه، او گنیم یې. څنگه چې د یو مدني انسان په توگه دا زما قانوني حق و، د خاد عاملینو د هغه د ذکر نه ډډه کوله او دغسې بې اساسه تورونه یې په ما لگول، چې ما پرې قید کړي. په هر حال، زما د بند په سر د پوهنتون په سویه، تر څه حده په ملي سویه، او هم په نړېوالو حقوقي حلقو کې، په

تېره د بشر د حقوقو د کمېسيون او د هغه د ځانگړي استازي ډاکټر فيليکس ارمه کورا له خوا، او هم د بين المللي عفو سازمان، عملي موسسو او باندنيو نشراتي موسساتو له خوا د اعتراض آوازونه يو وخت بل وخت جگ شول، تر څو په پای کې زه د همدوی د فشار له امله بې له دې چې زما خلاصون د عفو په کوم فرمان کې راغلی وي، يا مې د اته کلن قيد موده پوره کړي وي، ازاد شوم. زه دلته له دغو ټولو ښاغليو او په عين حال کې له خپلې مېرمنې، مريم نه د زړه له کومې مننه کوم. وروستۍ زما د بند په ټوله موده کې، حتی زما د صريح هدايت په خلاف زما د خلاصون لپاره ډېرې ناکامې هلې ځلې وکړې او په هر حال د کورنۍ د ضعيف مالي توان سره يې هم زه په زندان کې د خوړو او دوا له ډډې ښه وساتلم او هم يې د کور او اولادونو په تنظيم او تربیې کې د قدر وړ وړتيا وښودله.

د ښار سياسي اوضاع

د کابل په ښار کې دغو څېړونو سمدلاسه زما پام ځانته واړوه، يو دا چې گوندي او دولتي پېژندل شوي کسان په سرکونو کې نه لېدل کېدل. دوی د نوې لوړې حکمرانې طبقې په توگه له عادي خلکو نه جلا او په گړنديو موټرونو کې چې شمېر يې تر پنځو کالو دمخه په څرگند ډول ډېر شوی دی، گرځي. ځينې يې لا په گولۍ پروفو موټرونو کې گرځي چې د هر يوه بيه د نورو په قول اوولس ميليونو افغانيو ته رسيږي. په دې ډول دغو کمونستانو د ممتازو او اشرافو خصوصيت غوره کړی دی. اجتماعي برابري چې تر ډېره حده د افغاني جامعې خاصه وه، اوس په ښار کې بېخي له مينځه تللې. دغه حال په خاص ډول د مکروريانو په اوسېدونکو کې چې نږدې ټول يې د لوړ ليکو گونديان، حکومتي ماموران، او روسان تشکيلوي او د ښار د نورو برخو په اوسېدونکو کې په څرگند ډول ليدل کېږي. د مکروريانو اوسېدونکي نږدې ټول نوي عصري ممتازان او د ښار د نورو برخو خلک په عمومي ډول عوام، غريبان او کارگران دي.

بله دا چې له ځينو خلکو سره چې سړی په ښار کې مخامخ شي، دوی د پخوا په خلاف، د ليدو په وخت کې سترگې اړوي او ښکته گوري. دغسې کسان د اورېدو په قرار د خاد جاسوسان دي. د جاسوسانو شمېر اوس په

ښار کې تر هر بل وخت نه زیات ښکاري او خیر کسان وایي چې په ښار کې به داسې ځای نه وي چې دوی به هلته نه وي. شریف او درانده کسان د وېرې او هم د دې لپاره چې نارام نه وي؛ کافي گانو، هوټلونو، سینماگانو او داسې نورو ځایونو ته نه ورځي او په ښارونو او کوڅو کې خلک د پخوا په خلاف له دېنه ډډه کوي، چې د سیاست په باب خوله خلاصه کړي. خلک په ښار کې چوپه خوله اخوا دېخوا گرځي، مگر دا چې آشنایان وويني او روغبړ ورسره وکړي. کوم څوک چې یو ځای بل ځای ناڅاپه د شکایت نارې سوړې پورته کړي، نور عکس العمل نه ښکاره کوي. خلک پوهېږي چې دغسې کسان جاسوسان دي او خولې لټوي؛ خو ددې په خلاف د کابل په ښار کې بل مهم خصوصیت په کورونو کې دننه یا په نورو مصئونو ځایونو کې د سیاست په باب گډېدل او تبصرې کول دي. پخوانی احتیاط اوس د جاسوسانو د ډېروالي سره سره تر ډېره حده البته نه په پوره ډول، له مینځ نه تللی او په غُمرده ویل کېدای شي چې د کابل سیاسي فضا د پنځو کالو دمخه په پرتله بدله شوې. دا تر ټولو مهم بدلون دی، چې تر اوسه ما حس کړی دی. پنځه کاله دمخه د اختناق ډېرې بدې شپې ورځې وې. د خاد له خوا نیول نیول ډېر شدت لاره. زندانونه له انسانانو نه ډک وو، په کوم ځای او کومو انسانانو باندې چې حکومت قبضه لرله، نه د چا سره مصئون و، نه د چا مال، حتی ډېر ځله داسې شوي چې د خلکو ناموسونه هم د خاد د عاملینو له خوا په زور او دسیسو سره بې عفته شوي دي. لږ تر لږه په ښار کې ترور حکومت کاوه. د ښار په هره برخه کې د سرتېرو (عسکرو) د نیولو لپاره لټون په شدت روان و.

کنډک کنډک عسکر به د دغه کار لپاره گمارل کېدل. د لیکونکي کور چې د ښار په څنډه یعنې د خوشحال مېنې په دوهمه برخه کې واقع دی، څو ځله لټول شوی و. په لومړي وخت کې په ښار کې دننه حتی روسي عسکرو هم کورونه لټول، تر څو بیا له دغه کار څخه د ښاریانو د سخت مخالفت په اثر ډډه وشوه. د ښاریانو دغه ټینګ دریځ له روسانو او په واقع کې له دغه انساني ضد چلند سره د خلکو غوڅ مخالفت څرگند کړ. په هر حال له دوو میاشتو را په دېخوا د کابل حکومت د ملي روغې جوړې اعلان کړی، او تش په نامه یو اړخیز اوربند یې جاری کړی، په ښار کې د خلکو

او کورونو لټول بس شوي دي. خو اصلي خبره چې دغه نسبي ازاده فضا يې مينځ ته راوستې، د افغانانو مقاومت دی، چې روسان او د کابل حکومت يې په پای کې په دې متقاعد کړی، چې د قوې په استعمال سره بری ممکن نه دی.

گورباچوف او د حکومت په جلند کې نسبي نرموالی

دغه حقيقت هغه وخت د دوی له خوا وپېژندل شو چې گورباچف د چرنينکو له مړينې وروسته د ۱۹۸۵ په مارچ کې د شوروي د يوازني سياسي گوند عمومي منشي، يعنې اعلى واکمن يا لوی تزار وگرځېده. داسې ښکاري چې گورباچف چې د شوروي د نوي مخ راپورته کېدونکي تعليم يافته او عصري توقع لرونکي نسل نماينده وي، غواړي دننه په هېواد کې ټولنيز او اقتصادي اصلاحات راوړي او ټولنه دموکراتيزي کړي، يعنې د دموکراسۍ په اصولو يې وچلوي. په دې ډول د پخوا په خلاف اوس هلته دا هڅه قوي ښکاري چې د شوروي باندنۍ سياست بايد له پراختيا غوښتنې نه لږ تر لږه د اوس لپاره واړوي، چې ډېر لگښت غواړي او د نننيو سمونو ته متوجه شي. د همدغې هڅې له برکته د افغانستان په باب د شوروي اتحاد دريځ د برېښېدو د سياست په پرتله توپير پيدا کړی او اوس خبره دې ته رسېدلې چې شوروي اتحاد څرگنده کړې چې غواړي خپل فوځ چې شمېر يې د مطبوعاتو خبرونو له مخې د يولک او پنځوس زرو په شاوخوا کې دی، او تر اوسه يې پنځوس زره عساکر په افغانستان کې تلف شوي دي، يوه ورځ له افغانستان نه وباسي او د کابل حکومت يې د نجيب الله په مشرۍ چې دی يې د بدنام او مخ تورن بېرک کارمل له گوښه کولو نه وروسته واکمن کړی دی، دېته هڅولی دی چې ملي پخلاينې سياست غوره او اعلان کړي، او ان د يو ائتلافي حکومت د جوړولو تر سرحده پورې هڅه وکړي. د دغه نوې تگ لارې له امله د افغانستان فضا تر ډېره حده نرمه شوې او په دغې فضا کې د حکومت او روسيې پخواني پېژندل شوي مخالفين په خصوصي غونډو کې له هر چا او حتی له گوندیانو سره هم په څېړنه انتقادونه کوي. څوک د ملي پخلاينې د سياست پلوي دي او څوک يې مخالفت کوي، او ډېر افغانان په څېړنه وايي چې د افغانستان د ټولو اساسي کښالو اصلي منبع

په دغه وطن کې د شوروي قواوو موجودیت دی. دوی ټینگار لري چې تر خو دغه فوځ به له کوم قید او شرط نه وتلی نه وي، ملي روغه جوړه د هغو دروونکو پېښو په نظر کې نیولو سره چې په تېرو اتو کالونو کې په وطن کې پېښې شوې دي، نه معنی لري، او نه معنی لرلی شي، یعنې د باندنيو قواوو د موجودیت په حال کې، د ملي پخلاينې د بريالي کېدو امکان نشته. گونديان او هغه کسان چې حکومت په یوه او بله نامه ځانته جذب کړي او په ظاهر کې د گوند غړي نه دي، په دې فکر دي چې ملي پخلاينه او د شوروي فوځ بېرته ستنېدل، یو په بل پورې تړلي دي او چې څومره ملي روغه جوړه زر عملي کېږي او په ولس کې رېښې ځغلوې، په هماغه اندازه د باندیني فوځ ستنېدل زر کېږي. په دغه ښار کې سره له دې چې د حکومت په لاس کې دی او د امنیتي، گوندي، اجتماعي او جاسوسي ارگانونو له لارې یې څاري، بیا هم د حکومت له موافقینو د مخالفینو شمېر بېخي ډېر دی، سره له دې چې ډېر شمېر افغانان اوس هم له احتیاط نه غلي دي. دغسې کسان چې شمېر یې بېخي ډېر ښکاري، په دې فکر دي چې د ملي روغې جوړې سیاست یوازې یو تاکتیکي یعنې غیر صمیمي او موقتي اقدام دی او نه ښايي چې دې ونېول شي او واقعي پرېکړه د جنگ جبهه کوي.

دوی په دې فکر دي چې حکومت د خپلو تېرو چلندونو په ناکامۍ سره اوس په ظاهر کې خپل غیرگوندي گونديان دمخه کړي چې خلک وغولوې او خپل ملاتړي یې کړي او په دې ډول په ولس کې د ځان لپاره رېښه پیدا کړي. سربېره پر دې دوی استدلال کوي چې که حکومت په رښتیا یو ځل په ولس کې رېښه وموندله او د حکومت کولو توان یې یا په ځانگړي ډول یا په ائتلاف سره وموند، څوک به تضمین وکړي چې شوروي به خپل فوځ وباسي. له دې امله د حکومت دغه سیاست باندې عمومي باور هېڅ نشته، او عموم یې هسې دروغ بولي او څنگه چې حکومت تر اوسه د ملي مسایلو په بار ښکروړ دروغ ویلي او اوس هم پرې صرفه نه کوي، د ملي روغې جوړې په باب د حکومت نارې سورې هسې باییزه برېښي او حتی د خپلو گوندیانو ډېر شمېر یې هم هغه غیر عملي او غیر موثر گڼي.

په گوند کې دنني اختلافات

ډېر شمېر گونديان هم د ملي روغې جوړې له چلند سره مخالف دي او همکاري ورسره نه لري. په دې باب خبره دومره جدي شوې چې اواز ده چې نجيب الله د شوروي حکومت ته شکایت کړی دی چې خپل گونديان يې د روغې جوړې د سياست په سره له هغه سره همکاري نه کوي. که دغه آواز رښتيا نه وي، د گونديانو تر منځ مخالفت کې خو هېڅ شک نشته. لومړی د خلق او پرچم د ډلو مخالفت دی، چې بيا دا بېل اوږد بحث غواړي. دلته دغومره ويل بس ښکاري چې دغه دواړه ډلې د غړيو د ترکيب په لحاظ په اصل کې دوه بېل گوندونه وو، دوی د خپل گوند له تاسيس څخه له ۱۹۶۵ نه وروسته سره بېل وو او په ۱۹۷۷ کې د شوروي په فشار سره متحد شول. څنگه چې دا يو فرمايشي او ميکانيکي اتحاد و، د غوايي له کودتا نه څو مياشتې وروسته بيا تجزيه شو او پرچمي ډله يې د حاکمو خلقيانو له خوا وځپل شوه؛ خو دغه مخالفت د ۱۹۷۹ په ډسمبر کې چې د شوروي فوځ له خوا د خلقيانو حکومت د حفيظ الله امين په سروالي په ډېرې بې رحمۍ سره نسکور شو او په ځای يې پرچميان د تورمخي او بدنام کارمل په سروالي حاکمان وگرځول شول، په تربگنۍ او دښمنۍ بدله شوه. دغه دښمني د امينيانو او کارمليانو تر منځ په خاص ډول جدي ده.

د خلقيانو ډلگي او پلینومونه

په دې حال کې د دغو دواړو ډلو دريځ د ټولو موضوعاتو په باب، د ملي روغې جوړې د سياست په شمول، نه يوازې دا چې يو نه دی، بلکه مغاير دی. البته مخالفت په عمومي ډول څرگندی نه، بلکه د شوروي له وېرې د پردې لاندې دی، سره له دې چې له لوړو امينيانو نه پرته نور ټول خلقيان له پرچميانو سره په حکومت کولو کې شريک دي. په دې وخت کې چې حکومت د ملي روغې جوړې سياست جدي نيولی، ويل کېږي چې خلقيانو، يا لږ تر لږه تره کې خپلو خلقيانو، د سيدمحمد گلاب زوی په مشرۍ ځانله گوندي پلینومونه يعنې عمومي غونډې جوړې کړې او حتی د همدغو آوازو له مخې، ځانله يې گوندي کانگره هم په پټه دايره کړې. د دغې کانگرې په پرېکړو کې، دوه مهمې يې را دي چې په يوې سره يې ځان له پرچم نه

بېل کړی او په بلې سره یې له حکومت نه غوښتي چې د حکومت د روغې جوړې له سیاست سره د دوی همکاري هغه وخت اهمیت او اغیزه لرلی شي چې حکومت خلقي بنديان چې شمېر یې تر سلو نه اوږي، خوشي کړي او د دوی ونډه په حکومت کې ډېره کړي. حکومت د حوت په دېرشمه یوولس تنه خلقي بنديان د ډاکټر شاولي په شمول چې هغه ته د امیني خلقيانو د مشر په حیث اهمیت ورکول کېږي، له بند نه ازاد کړل. د حکومت په دغه اقدام سره دغه فکر رېښه پیدا کړه چې نجیب الله د ډېرو عواملو له مخې غواړي ځان خلقي جناح ته نږدې کړي او د خپل سیاست د بریالیتوب په مقصد د هغوی همکاري لږ تر لږه د گوند په دننه کې ځان ته جلب کړي، ځکه چې دوی په گوند، په تېره په څارندوی او اردو کې په شمېر کې ډېر دي او د څارندوی رول د حکومت د سیاست په عملي کولو کې، چې د گلاب زوی په تنظیم او زیار سره د یو بېل او گذاریز قوت په حیث ټولو ته څرگند دی، مخصوصاً زیات دی. د تره کي خپلو خلقيانو او امیني خلقيانو نه وروسته د ډاکټر زرغون ډله راځي چې په اول سر کې د خلقي دموکراسۍ په سر له هو نورو سره مخالفه شوه او مشر یې ډاکټر زرغون د امین په سروالي کې له مینځه یووړل شو او ډلې یې وروسته په حکومت کولو کې له پرچميانو او تره کیانو په مثاب.

پرچمي ډلگۍ

له خلقيانو سره اختلاف د نجیب الله د مشکل یوه برخه ده. بله غټه برخه یې په پرچميانو کې هغه اختلافات دي چې په خاص ډول د کارمل له گونښه کېدو سره پیدا او جدي شوي دي. اوس پرچميان د یوه مرکزي مشر په شاوخوا، چې هغوی د عمومي منشي په نامه یادوي، او اوس دغه شخص نجیب الله د اختر محمد خان زوی په خټه احمدزی غلزی پښتون دی، نه ټولېږي. د پولټیوریو یا سیاسي دفتر نږدې هر غړی ځانله ډلگۍ لري. کمونستي ایډيالوجي دوی ټول یوازې په یوه عمومي چوکاټ کې دننه کړي دي او نورې ملاحظې لکه شخصي، ژبنۍ، سیمه ایزې او داسې نورې ځیني کسان د یوه نسبتاً قوي، مجرب او ډینامیک شخص په شاوخوا ټول کړي او په دې ډول په گوند کې ډلې او په ډلو کې ډلگۍ مینځ ته راغلي دي.

ډاکټر نجيب الله يعني عمومي منشي يوازې په رسمي توگه، نه په واقعي توگه د ټول گوند مشر دی. د دده غټه متکا شوروي ده، البته دا ډېر غټ امتياز دی چې دی يې د نورو لويانو په مقابل کې لري. د ده په مقابل کې د پرچميانو ډېر غټ ډلگۍ کارمليان يا د کارمل پيروان دي چې مخالفت يې د ۱۳۶۵ کال له پيل نه د کارمل له نسکورېدو او عمومي منشي توب نه د نجيب له هسکېدو نه شروع شوی او هغه وخت يې مشخصه بڼه غوره کړه چې کارمليانو چې په هغو کې د کابل د ښځو شمېر ښه څرگند او ډېر و، په بازارونو کې په مظاهرو پيل وکړ او د نجيب الله او شوروي پر ضد يې شعارونه ورکړل. البته مظاهره چيان په قوي سره زر تيت شول او يو شو يې ووژل، خو دغې پېښې په پرچميانو کې درز ښه ژور او حقيقي کړ. په دغې پېښې سره بې له شک نه د کارمل په اشاره شوې وه، هغه په خپل لاس د خپل انتحار سند لاس ليک کړی چې عملي کېدل يې په وخت پورې تړلی برېښي. د کارمل مهم مرستيالان ورور يې محمود بريالی او اناهيتا راتب زاد^(۱) تر اوسه هم په خپلو وظيفو پاتې دي؛ خو له پخواني برم او اهميت نه په څرگند ډول لوبډلي دي او يو شمېر کارمليان له گوندي مقامونو اېسته کړل شوي او د گوند په نولسم او شلم پلینوم يا عمومي غونډو کې مرکزي کمېټې ته يو شمېر نوې خبرې راوستل شوي دي، چې دغه ډلگي يې تر پخوا ډېر ضعيف کړي دي، خو څنگه چې دوی زياتره ښاريان دي او په پروپاگنډ او آوازو خپرولو کې لوی لاس لري او کارمل د گوند يو موسس غړی دی او د خپلې حکومتي او گوندي واکمنۍ په دوره کې يې په خاص ډول خپل پلويان لوړو مقامونو ته رسولي او رنگ رنگ فايدي يې ور په برخه کړي، دوی اوس هم په پرچمي جناح کې تر ټولو غټ ډلگي شمېرل کېږي. ويل کېږي چې دوی په دې وختو کې پټې غونډې کړي او خپله وفاداري يې يوازې کارمل ته مقيده کړې او د گوند د رسمي سياست يعني ملي پخلاينې له سياست سره يې خپل مخالفت څرگند کړی. دوی که په ظاهر کې له خپل ولي نعمت يعني شوروي اتحاد نه شکمن شوي، په واقع کې په هغو د پخوا په څېر ټينگ

^۱ اناهيتا د جوزا په شلمه په يوه گوندي پلینوم کې متقاعد شوه، بيا وروسته هم دا او هم محمود بريالی له گوندي واحدونو او مقامونو څخه گوښه کړل شول.

ولاړ دي او بې د شوروي ملاتړ نه يې په افغاني ټولنه کې ژوند ممکن نه دی. دا چې کارمليان د ملي پخلاينې له سياست سره مخالف دي، په واقع کې يې معنی دا ده چې بايد شوروي قواوې د تل لپاره په افغانستان کې پاتې وي، تر څو دوی د يوې ډلې په توگه نه يوازې ژوندي پاتې شي، بلکه حکومت هم وکولی شي. په دې حساب د دوی سياست د افغان د ملي حاکميت منافي دی خو کوم هغه وحشت او استبداد چې د دوی له خوا شوی او دا چې دوی په ټولنې کې بې ريښې انسانان دي او د خپل ولي نعمت يعني شوروي اتحاد له نظر نه غورځېدلي دي او په اردو او څارندوی کې د دوی رول ختم دی، که څه هم ځاد د دوی د قوت ستر مرکز دی، او اصلاً نسبتاً بد اخلاقه شخصي گټه او حکومتي موقف ميين بې پاسه ابن الوقتان او شارلتانان دي، که دننه په گوند کې ډېر پلويان لري، د دوی ډله ييز اغېزمن رول هغه هم د شوروي د قواوو په غياب کې بالکل ختم دی او آينده يې تياره معلومېږي.

د يادونې وړ بل پرچمي ډلگۍ د سلطان علي کشتمند دی. دغه ډلگۍ په ظاهر کې د نجيب الله مشرتابه ته تابع دی او د ملي پخلاينې سياست په مخ بيايي؛ خو کشتمند ځانله بېل حساب لري. د ده پلويان ځينو وړو مليتونو ته منسوب دي او ستميان يې په ليکو کې ورننوتلي دي. دوی تر هر بل ډلگي نه زيات شوروي ته وفادار دي. د دغه ټکي په باب دلته دومره ويل په کار دي چې که کارمل د خپل يوه زوی نوم وستوک اېښی چې په روسيې کې ختيځ ته وايي، يا يې د خپل حکومت په وخت کې خپله يوه لور د سياسي ملاحظو له مخې يوه اړيدي ته ورکړې، کشتمند خپله يوه لور يوه روسي ته په مسکو کې نکاح کړې. دا موضوع چې د اسلام او افغاني عنعنې مخالفه ده، ممکن په نورو ځايو کې شخصي او بې اهميته وبلله شي، خو افغانانو ته د زغملو وړ نه ده. په افغاني حکمرانانو کې دا يو مشهور دود دی چې په خپله د باندنيو نه ښځې کوي، خپلې لونې هغه ته نه ورکوي. پښتانه په خاص ډول په دې ټينک ولاړ دي، کشتمند به په دې خبر نه وي، چې حتی دننه په شوروي اتحاد کې همدغه اوس هم ازبکان، تاجکان او ترکمنان نه دي حاضر چې خپلې لونې روسانو ته ورکړي، په داسې حال کې چې خپل تعليم کړي يې له هغو نه ښځې کوي او دوی دغسې تاجکان په دغسې سپک نامه يادوي چې دلته يې له يادونې نه ډډه کېږي. البته

کښتمند بل منطق لري او هغه دا چې دی غواړي په هر قیمت چې وي د شوروي ملاتړ له ځان سره ولري، تر څو د هغه په برکت حکومت وکولی شي. دی تر اوسه هم له دغه ملاتړ نه پوره بهر نه منی، ځکه دا یې اتم کال دی چې صدراعظم دی او د ده پیروان په څرګند ډول له حکومتي قوت نه په استفادې سره پښتني ضد کارونه کوي او خپل ډلګۍ پیاوړې کوي. کښتمند د شوروي اتحاد په مرسته اقلیتونو ته مالي مرستې ورکوي. دغسې مرستې هغو ته هم ورکول کېږي چې د مجاهدينو په صفو کې ورننوتې دي او یا په خپله ځانونه د مستقلو ګروپونو په نامه معرفي کوي. سربېره پر دې په کابل کې د «زحمتکښو هزاره ګانو مرکزي شورا» په نامه یوه شورا مینځ ته راوستل شوې. دغسې شورا چې لګښت یې د حکومت په غاړه دی، بل هېڅ ملیت نه لري. سربېره پر دې د کابلي شویو هزاره ګانو څخه یو غنډ وسله وال شوی و، چې هغوی په پکتیا کې په یوې جګړې کې له مینځه لاړل. کښتمند په اردو او څارندوی کې کوم رول نه لري. سربېره پر دې چې دی د نورو په قول ګډي^(۲) دی، په ټولنه کې څه چې حتی په خپله امامي هزاره ګانو او نورو شیعې ګانو ته هم بې اهمیتته دی. د ده د تفرقه اچولو هلې ځلې، هغه هم په داسې وخت کې چې افغانستان له کلي مسایلو سره مخامخ دی، ډېرې پارونې کړي. په غالب احتمال د ده ډلګۍ به د شوروي فوځ په وتلو سره په هغه سرنوشت واوړي چې څه باندې سل کاله د مخه د افغان – انګلیس له دوهم جنگ نه وروسته د انګریزي فوځ په وتلو د محمد ولي (لاتي) یا «ګوګناري زیو» په برخه شوی و.

تر دې هم نور واړه ډلګي د نوراحمدنور، غلام دستګیر پنجشیري او عبدالوکیل چې په نظر کې ونیول شي، د پرچمي د ډلې دننۍ حال او ورسره جوخت د نجیب الله مشکلات او د ملي پخلاينې د سیاست سرنوشت چې څه وخت د شوروي فوځ له افغانستان نه وځي، په نظر کې ښه مجسم کېدلی شي. یو ګوند چې په اضطراري او د جنگ په حال کې دغسې ټوټه ټوټه وي، که څه هم ټولې ټوټې یې د کمونستي مشترکې ایډیالوجۍ په چوکاټ کې

^۲ ګډي هغه هزاره ته ویل کېږي چې د دري ژبې له ښکته کورنۍ سره یې خېښي کړې وي او خپل نسب یې له لاسه ورکړی وي.

دنده وي او له يوې ټوټې سره يې هم د ولس ملاتړ نه وي او هغه گوند چې په خارجي قوت ولاړ وي او د دغه قوت د عسکرو د وتلو خبرې روانې وي او په مقابل کې د ملي مقاومت ډلې په عصري وسلو سمبال وي او گذاريز قوت يې په حکومت باندې په پرله پسې ډول حواله کېږي؛ چېرته کولی شي چې د روغې جوړې سياست له گوندي او حکومتي کارمنو نه غير په ملي سويه په مخ بوځي او د بري درشل ته يې ورسوي.

د حکومت د ملي پخلاينې نوي سياست

نجيب الله تېر کال د جدي په ۲۵ (جنوري ۱۵-۱۹۸۷) د ملي پخلاينې سياست اعلان کړ. ده د دغه نوي سياست په څرگندولو سره دا هم په نظر کې لرله چې مخالف وسله وال مجاهد گوندونه چې نرم او معتدل گڼل کېږي، له ده سره مفاهمې ته حاضر شي. دغه گوندونه د افغانستان ملي اسلامي محاذ د پير سيد احمد گېلاني په مشرۍ، د افغانستان د ملي نجات جبهه د استاد صبغت الله مجددي په مشرۍ او د افغانستان حرکت انقلاب اسلامي د مولوي محمد نبي محمدي په مشرۍ دي چې دمخه د درې گونو اتحاد په نامه يادېدل. دوه کاله دمخه د ۱۹۸۵ کال د مۍ په مياشتې دغو گوندونو له نورو څلورو اسلامي مجاهدو گوندونو سره اتحاد وکړ او هغه د افغانستان د مجاهدينو اسلامي اتحاد يا په لنډه توگه د اوه گوني اتحاد، يا اتحاد په نامه ياد شو. هغه نور څلور اسلامي مجاهد حزبونه دا دي: د افغانستان اسلامي حزب د انجينر گلبدني حکمتيار په مشرۍ، د افغانستان اسلامي جمعيت د پوهاند برهان الدين رباني په مشرۍ، د افغانستان د ازادۍ لپاره اسلامي اتحاد د استاد عبدالرسول سياف په مشرۍ او د افغانستان اسلامي حزب د مولوي محمد يونس خالص په مشرۍ دي. د اوه گوني اتحاد گوندونه په ټول ملک کې خواره او دومره نوميالي او قوي دي چې دلته د هغو په باب تفصيل ضرورت نه ليدل کېږي. يوازې دغومره به وويل شي چې دوی په افغانستان کې د غيراسلامي حکومت نفوذ نه مني او د افغان د مسلمان ولس د ذهني او ارادې په پيروي سره په ملک کې د اسلامي جمهوريت په تاسيسولو سره د اسلامي اصولو جاري کول غواړي. دوی د کابل حکومت يوازې د شوروي لاس پوځي او غيراسلامي بولي، نو ځکه يې په ټينگه ردوي، په دې حساب

د حکومت د ملي روغې جوړې سياست دوی ته هم د منلو وړ نه دی او په دغه ټکي باندې ټول گوندونه سره يو دي. لکه څنگه چې د دوی مشرانو له مطبوعاتو مرکو نه چې له باندنيو راډيوگانو نه د حوت په نيمايي دوو هفتو کې خپرې شوي، څرگنديږي چې د دوی هر مشر په دې ټينگ دی چې باندینی پوځ دې بې له کوم قيد او شرط نه له ملک نه ووځي او د هغه سروال دې د ملت له خوا غوره شي چې هغه به مسلمان او افغان وي.

خو د ملي حکومت تر جوړېدو نه دمخه د موقتي انتقالي دورې د حکومت سروال په سر د دغو گوندونو د مشرانو تر مينځ اختلاف موجود دی. د هغو درېيو اعتدالي گوندونو مشران په دې فکر دي چې دغه سروال په حاضر وخت کې له مخلوع پاچا محمدظاهرخان نه غير بل څوک کېدلی نه شي، ځکه چې دی د دوی په فکر هغه يوازينی افغان دی چې د افغانستان د ملت لپاره د منلو وړ دی او خلک پرې ټولېږي او ارامېږي او له جنگ نه لاس اخلي چې دا په حاضر وخت کې د ملت لپاره تر ټولو اساسي او مهمه خبره ده؛ خو د هغو نورو گوندونو مشران ظاهرخان ردوي او د رد غټ دليل يې دا دی چې همدغه پاچا د هېواد ورونه د شورويانو په مخ خلاص کړل او داخلي کمونستانو ته يې د ملت د ارادې او غوښتنې په خلاف يوازې د شوروي له وېرې د فعاليت لار خلاصه کړه او په دې ډول يې د دغې اوسنۍ ملي فاجعې لپاره تر دې حده زمينه برابره کړه چې تر څو په پای کې يوه واړه گوند د شوروي په ملاتړ د ټول ملت د ارادې په خلاف په حکومت قبضه وکړه او د کمونستي اصولو په پياده کولو بوخت شو. د دوی دوه نور انتقادونه دا دي چې پخواني پاچا تر اوسه پورې په افغانستان باندې د شوروي تېری نه دی غندلی او د جهاد په تحريک کې يې عملي برخه نه ده اخېستې. دوی ټول د نجيب الله د روغې جوړې سياست د افغان ولس په مقابل کې دسيسه بولي او وايي چې څنگه چې د شوروي فوځ په تېرو اتو کالونو کې و نه شو کولی افغانان په زور لاندې کړي، دغه نوی چلند يې يوازې د موقتي تاکتيکي چال په حيث غوره کړی دی.

داسې شواهد شته چې د شوروي او کابل حکومتونو دواړو له هماغه پيل نه د دې هيله نه لرله چې دغه نوی سياست به د وسله والو مخالفينو له خوا ومنل شي. د ولس او مخالفينو په مقابل کې چې د حکومت او شوروي

فوځ تر اوسه نهایت زشت چلند دلته په موقتي ډول له نظر څخه وغورځول شي، د وسله والو مجاهدو ډلو له خوا له حکومت سره د روغې جوړې او ائتلاف کول د هغوی له تسلیمې نه غیر بله معنی لرلی نه شي. په یوه ډېر صاف ساده حساب سره دغه راز ائتلاف په حقیقت کې په دې تمایزې چې یو څو یا شاید هم نیمایي وزارتونه به د مخالفینو په نصیب شي، پیروان به یې بې وسلې شوي وي، په داسې حال کې چې حکومتي وسله والې قواوې، لکه د ملي دفاع وزارت، سرحدي ملیشیا، د خاد قواوې، څارندوی او د انقلاب د مدافعینو ډلې او نور وسله وال تنظیمونه به ټولې یا په عمده ډول د حکومت په لاس کې وي، چې شاته به یې عدلي محاکم، د ځوانانو تنظیم، د ښځو تنظیم او د کارګرو اتحادیې ولاړې وي چې دا ټول د رسمي ګوند تر تاثیر لاندې دي او د ټولو شاته به د شوروي قواوې موجودې وي.

د ملي پخلاينې د سياست اصلي غايه

د روسانو او کابل حکومت اصلي مقصد د روغې جوړې له سیاست څخه دا دی چې حکومت پېهغه سره په ټولنه کې رېښې وځغوي، یعنې په هغو خلکو کې چې په کلیو او بانډو کې اوسي او اوس هغه ټولې په څرګند یا پټ ډول د مجاهدینو په قبضه کې دي، ځانله ځای پیدا کړي. نوې لاره یې هماغه د تش په نامه دروغي کمېسیونونه دي چې زیات شمېر مخصوصاً په دولتي ارګانونو او تصدي ګانو او عرفاني موسسو او حتی یو څو یې په ولایتي ښارونو کې هم جوړ شوي دي، چې د ټولو په سر کې د کابل د لوړ فوق العاده کمیسیون د په اصطلاح ملي جبهې مشر د عبدالرحیم هاتف په سروالي مینځ ته راغلی دی. کونښن کېږي چې په ظاهر کې غیر متعهد او بېطرف اشخاص چې په خپل محل کې نوم او نفوذ لري، په غسې کمېسیونونو کې جلب شي. حکومت ادعا کوي چې دغو کمېسیونونو ته یې په ډېرو برخو کې مثلاً د افرادو تر مینځ، د قوتونو تر مینځ د شخړو او لانجو په فیصله کولو، د بندیانو په ازادولو او داسې نورو ټولنیزو اداري چارو کې واک ورکړی دی. سربېره پر دې حکومت د همدې کمېسیونونو له لارې د شوروي اتحاد بلاعوضه د خوراکي موادو مرستې لکه اوړه، وریجې، بوره، صابون، غوړي او نور او په همدې ډول طبي مرستې خلکو ته وړیا ورکوي. حکومت ته دا پته

لگېدلې ده چې کوم هغه افغانان چې دغو «کمیسونونو ته یا دغسې نورو اجتماعي تنظیمونو ته لکه هغه تش په نامه محلي، ایالتي او مرکزي شورا گانو ته چې د په اصطلاح دولتي ارگانونو لپاره د ولس له خوا د حکومت په قول «په ازاد او دموکراتیک» ډول انتخابېږي د مخالفو مجاهدو گوندونو له خوا په بده سترگه کتل کېږي او له دغسې کسانو څخه ځینې لا ترور شوي هم دي. د حکومت سنجش دا دی چې دغسې کسان به ورو ورو له مجاهدینو نه جلا شي او د حکومت لیکې به پیاوړې کېږي او حکومت به وکولی شي په دغه طرز او نورو وسایلو سره خپل نفوذ په ولس کې خپور کړي، تر څو یوه ورځ د دغسې خلکو له بانفوذو لویانو او د پخوانیو حکومتونو له یو شمېر بیوروکراتانو او هم د یو شمېر وړو چپي ډلگيو له لویانو د مشرانو نه یو راز ائتلافي حکومت جوړ کړي. حکومت لا دمخه د حاجي محمد ځمکنی د انقلابي شورا د رئیس هیئت سرپرست، عبدالرحیم هاتف د ملي جبهې سروال او یو شمېر نورو پخوانیو وزیرانو په هسک کولو سره په دغسې کار پیل کړی دی. د شوروي او کابل حکومت د محاسبې له مخې به د دغې ټولې پروسې په بریالي بشپړېدو سره تر دې حده په پښو درېدلې شي چې هغه به د شوروي فوځ د تدریجي بېرته ستنېدو سره هم د داسې یو قدرت په شان ګرځېدلی وي چې یا به په یوازې ځان یا له نورو قوتونو او اشخاصو سره په ائتلاف حکومت وکولی شي. نو دغه محاسبه د حکومت د روغې جوړې د سیاست په بریالي کېدو پورې تړلې ده. اوس نو دا پوښتنه کېږي چې دغه سیاست به کله بري ته رسېږي؟

د ملي پخلاينې سياست او وسله وال مجاهدين

د ملي پخلاينې سياست تر اوسه بريالی شوی نه دی او شواهد ښيي چې د بريالي کېدو امکان يې په آينده کې هم لږ تر لږه اوس نه ښکاري. حکومت له چا سره روغه جوړ کوي؟ له ولس او وسله والو مخالفينو سره. وسله وال مخالفين په ټول ملک کې يو عظيم متشکل او په عصري وسلو سمبال قدرت دی، چې له روسانو او حکومت سره يې د مقاومت وسپنيزه اراده او وړتيا ټولو ته ثابته کړې او که مبالغه و نه شي، د ټول ملک په سلو کې اتيا برخې يې په شريکي توگه په لاس کې دي. دوی د ډېرو دلايلو له

مخې چې له يادولو نه يې دلته ډډه کېږي، د دې توان لري چې د روسانو د عظيم قدرت په نظر کې نېولو سره دننه په افغانستان کې د لسونو او لسونو کالو لپاره د هغو په مقابل کې د ملي مقاومت بيرغ رپانده وساتي، په داسې حال کې چې دغسې قدرت د کابل له رژيم سره نه لېدل کېږي. په واقع کې مجاهدينو همدا اوس هم روسان او حکومت په افغانستان کې په گوندو کېږي. دوی له حکومت سره د روغې جوړې سياست په کلکه رد کړی او لکه څنگه چې يې دمخه يادونه وشوه، وايي چې روسي فوځ دې بې له کوم قيد او شرط نه يوازې د لوجستيکي ضرورت په پام کې نيولو سره ووځي؛ نو تر هغه ځايه چې په وسله والو مجاهدينو پورې اړه لري، د روغې جوړې سياست لا دمخه ناکام دی او د کاميابېدو نېانې يې په اينده کې هم نه معلومېږي.

په دې حال کې عجيبه نه بريښي چې حکومت د روغې جوړې سياست په ډېر جدي ډول ولس ته متوجه کړی دی. ولس يا ټولنه البته يو مبهمه کليمه ده. د موضوع په ارتباط دلته دومره ويل کېږي چې ولس د اجتماعي ډلگيو يو نامعين او سيال ترکيب دی. د غوايي تر کودتا نه دمخه سياسي گوندونه موجود او فعال وو، خو هغه ټول، مخصوصاً د سردار داود خان په وخت کې د جزا قانون د تدوين نه وروسته غيرقانوني او پټ وو، تر ضربې لاندې ونيول شول، د اگسا کام او خاد له لارې يې د هغو پېژندل شوي غړي يا ووژل، يا بنديان کړل، يا يې فرار ته مجبول کړل او يا يې وروسته له دې چې په توبه کولو مجبور کړل؛ په خپل يوازني رسمي گوند کې ننويستل. يوازې هغه اسلامي گوندونه چې يادونه يې دمخه وشوه، له وطن نه د باندې د کابل رژيم په ضد ولاړ او تر پخوا لا فعال او پياوړي شول. د نجيب الله په وخت کې يو شمېر چپي او د دوی په اصطلاح دموکراتيک ډلگي له رسمي گوند سره يو ځای شول چې په هغه کې د ظاهر افق ډلگي تر نورومهم دی. په بل عبارت دننه په اوسنۍ افغاني ټولنه کې له رسمي گوند او حکومت او يو شمېر نورو اجتماعي او صنفی رسمي تنظيمونو نه غير نور څرگند او ښکاره تنظيمونه نشته او جامعه د افرادو له واحدونو څخه جوړه ده، نه د پخوا په شان د تنظيمونو، هغه هم د سياسي تنظيمونو له واحدونو څخه. د حکومت کونښن په ځانگړې توگه د روغې جوړې د سياست له اعلان نه وروسته په دې کې دی چې د دغو افرادو گونده او مهم کسان

جلب کړي او پاتې ولس تر خپل نفوذ او تابعیت لاندې راولي.

د ملي پخلاينې سياست د تحقق په لور نوي اقدامات

حکومت د همدغه منظور لپاره يو لړ کارونه کړي چې دمخه يې يادونه وشوه. په هغو سربېره د يادونې وړ نور کارونه چې يې کړي، د هغه فرمان ايستل دي چې د هغه په موجب حکومت هغه کورونه او ملکيتونه خپلو مالکينو ته بېرته ورکوي چې له خارج نه ستنېږي. د مخ توري کارمل د حکومت په دوره کې د هر هغه چا ملکيت ضبطېده چې خارج ته به يې د سر او ځان له وېرې کډه کوله. دغسې ملکيتونه په تېره د هستوگنې کورونه د کابل په ښار کې ډېر دي، چې زياتره يې خاد نيولي دي. بل غټ اقدام چې حکومت يې په نظر کې لري، د داسې فرمان ايستل دي چې د هغه په موجب به د ځمکو اصلي او نهايي نصاب له دېرشو جريبو ځمکو نه سلو جريبو ته لوړ شي^(۳). تر اوسه د ځمکو د اصلاحاتو مهم ټکي دا وو چې يو مالک به له باغونو نه پرته کولی شوه يوازې دېرش جريبه ځمکه ولري او مازاد به يې بزگرو ته د کورني په سر شپږ جريبه ځمکه ورکول کېده. نوی فرمان به چې د باوري منبع په خوله زر ووهي د ځمکو شوي اصلاحات چې لا دمخه په خپله د بزگرو او مجاهدينو له خوا ناکام شوي او د ناراميو يو عمده عامل گڼل کېږي، ډېر گډوډ کړي او زياتې اداري او حتی نوې ټولنيزې ستونزې به رامېنځ ته کړي.

د سياسي بنديانو ازادول

د ولس د جلبولو په منظور بل کار چې حکومت د نوې روغې جوړې د چلند د غوره کولو په وخت کې کړی، د بنديانو تدريجي خوشې کېدل دي. د بنديانو په باب به ځانله يوه ليکنه وشي. دلته دغومره ليکل په کار دي چې تر اوسه (د حوت ۳۰) له بنديانو نه ممکن په سلو کې شل آزاد شوي وي،

^۳ دغه فرمان د جوزا په ۱۷ ووت. د هغه په اساس د ځمکې د مالکيت نهايي نصاب سل جريبه اعلى ځمکه يا د هغه معادل شوه، کومې هغه ځمکې چې پخوا بزگرو ته ورکړل شوي د هغوی به وي او ځمکې به د مال په حيث د شرع له مخې وراثانو ته د انتقال وړ وي.

په داسې حال کې چې ممکن د بنديانو عمومي شمېر په ټول ملک کې چې د ۱۳۶۱ کال په پای کې په یوه وخت کې د پنځوسو زرو په شاوخوا کې وو، اوس دېرش زرو ته ښکته شوي وي. په هر حال له دغو اوسنیو ازاد شویو بنديانو ممکن په سلو کې شپېته خادستان او گونديان وي. دا چې حکومت دې ته عمومي عفوه وایي، اعتبار نه لري. یوازې هغه وخت دې ته عمومي عفوه ویل کېدلی شي چې ټول بنديان آزاد کړل شي او یوازې هغه وخت له دې ناحیې نه په ولس کې روغ نیټي راتلی شي چې حکومت اعدام بند کړي، هېڅ فرد به له ثقه شواهدو نه بندي نه کړي، له تورنو سره قانوني چلند وشي او له غیر انساني او نهایت سختو جزاوو له ورکولو نه د اقرار د ترلاسه کولو په منظور ډډه وشي او هغه قانون چې د بنديانو په باب په محبسونو کې د مجازاتو د تطبیق په باب په ۱۳۶۲ کې ایستل شوی، تطبیق شي، په داسې حال کې چې د دغه قانون هېڅ یوه ماده چې د بندي په ګټه ده، تر اوسه نه ده عملي شوې؛ خو دا هغه څه دي چې دغه حکومت یې د خپلې سابقې، ماهیت او دننه په ګوند کې د مخالفت په وجه لږ تر لږه په نږدې آینده کې نه شي کولی؛ خو حکومت اوازې خپرې کړي چې په زندانونو کې به یو بندي هم پاتې نه شي. داسې ښکاري چې حکومت یوازې هغه بنديان جوړه جوړه خلاصوي چې عسکر یې کړي او د جنگ جبهو ته یې واستوي.

د حکومت دیني سیاست او تبلیغات

حکومت د ولس د تېر ایستلو او په خلکو کې د اعتماد د پیدا کولو په هڅه د ادیانو د ساتنې او د محافظې نارې سورې په ډېر شدت سره شروع کړې دي. د غوايي د کودتا نه تر دې دمه د ادیانو او دیندارو افغانانو په باب ډېر څه چې زیاتره یې دردونکي دي، خو دلته به په دې باب یوازې د کلي حکمونو په یادولو اکتفا وشي.

د خلقیانو د حکومت په دوره کې چې دوی ته حکومت په ډېره آسانی لاس ته ورغلی و، اسلام سمدلاسه د کارل مارکس د فکر له مخې په عمل کې «د تریاکو په شان تحذیرکوونکی عامل وګڼل شو».

حکومتي او رسمي میتینګونه او غونډې چې د عنعنې له مخې په

افغانستان کې د کلام الله مجید د مبارکو ایاتونو په لوستلو پیل کېدلې، په ملي او انټرنيشنلېستي یعنې کمونیستي ترانو او آهنگونو سره شروع کېدلې او پای ته رسېدلې. د گوند د واکمنو په نظر دا د فکري او کلتوري انقلاب شروع وه. په رسمي او گوندي خپرونو کې د ماتریالیزم په بنسټ مېنا لیکونو ته زوره ورکړه شوه. معکوساً مقدس او مذهبي اماکن سمدلاسه د حکومت له نظره ولوبدل. په دې برسېره حتی د هغو مسلمانانو ژوند له خطر سره مخامخ کېدو، چې دیني مناسک او مراسم به یې په ځای کول او ذکرونه او عبادتونه به یې کول. ډېر روحانیون له همدې امله بنديان او له مینځ نه یوړل شول. یوازې دا نه و، یو شمېر ږيري والا چې روحانیونو ته منسوب نه وو، بلکې د رواج له مخې یې ږېرې پرې ایښې او غیر سیاسي عادي مسلمانان وو، هم له مینځه یوړل شول. د یوې باروي منبع په قول د روحانیونو له مینځه وړل د روسي مشاورانو په هدایت کېده، سربېره پر دې ۸۶ تنه هغه سیاسي بنديان چې «د اخوانیانو» په نامه د داود خان په دوره کې د محاکمو له خوا د حبس په بېلو بېلو مودو محکوم شوي وو، هم په ډله ییز ډول د ۱۳۵۸ کال د جوزا په اتمه او دېرشمه اعدام شول، په داسې حال کې چې حکومت د هماغې دورې جنایي بنديان په ډېر نمایشي ډول یو کال دمخه ازاد کړي وو. حکومت په دې ډول په عمل کې د روحانیونو او اسلام په ضد بې له دې چې په رسمي ډول یې اعلان کړي وي، په دوام لرونکې مقابله لاس پورې کړ او د ترکیې د اتاتورک داستان یې دلته شروع کړ. په افغانستان کې بل هېڅ حکومت په هېڅ وخت کې تر دې حده له اسلام او مسلمانانو سره مخالفت نه و کړي. د حکومت او روحانیانو تر مینځ مخالفت تر آخري ممکن حد پورې رسېدلی و، خو د حکومت دغه مخالفان لا تنظیم شوي نه وو او ډله ییز گذاریز دریځ یې غوره کړی نه، چې، د ۱۳۵۸ کال په جدي کې شوروي خلقي حکومت د فوځ په زور نسکور کړ او په ځای یې پرچمي حکومت ودروله. د افغانستان مسلمانان او روحانیون له نوې فاجعې سره مخامخ شول. د شوروي فوځ برید د افغان مقاومت لپاره سمدلاسه دوه نور بعدونه اضافه کړل: د داخلي ملحد حکومت سره له مقابله نه علاوه، له خارجي فوځ سره او له کفر سره مبارزه. دغسې جنگ له ۶۱ کالونو نه وروسته بیا په افغانستان کې حتمي شو او اوس د عادي ولسي مسلمانو افغانانو په نظر کې یو نوی ملحد کافر یرغلگر

روس په خېره کې څرگند شو چې د بېرحمۍ او الحاد او کمونيزم قصې يې لا دمخه د مهاجرو بخاراينو له لارې په ټول افغانستان کې خپرې شوې وې او له هغو نه يې سخته کرکه لرله. د همدغه حقيقت په پيژندلو سره و چې پرچمي حکومت او بې له شکه روسي مشاورانو سمدلاسه په هماغه اول سر کې د خلقي حکومت د سياست په خلاف نوی تېرايستونکی مذهبي سياست غوره کړ او حکومت ځان د مسلمانانو او اسلام حامی اعلان کړ. د دغه سياست په بنا يې د ۱۳۵۸ کال د حوت دريم ستر پاڅون چې په مخکې شپه کې يې په کندهار او کابل کې د الله اکبر نارې د مسلمانو ښاريانو له خوا اسمان ته پورته شوې وې، او ليکونکي هم په کې برخه اخيستې وه، او په زرگونو مسلمانانو د ښار په بېلابېلو برخو کې د حکومتي او روسي عساکرو د گذارونو په مقابل کې د اسلام شنه بيرغونه رپانده ساتل او د ځان پروای يې نه کوله. نوي حکومت خپل مذهبي سياست ته نوره په ظاهر کې اسلامي بڼه ورکړه او د پراخو او شديدو تبليغاتو نه سربېره يې په يو لړ مشخصو کړنو لاس پورې کړ. په شمېر مذهبي ټولنې يې جوړې کړې، چې په هغو کې د اسلامي شتونو رياست و، کوم چې بيا وروسته په وزارت بدل شو. په دې لړ کې ډېر تازه اقدام د اسلامي مطالعاتو د مرکز پرانستل دي، چې د اسلامي موضوعاتو لپاره د څيړنو موسسه بللی کېږي. حکومت د لومړي ځل لپاره مکې ته د حاجيانو او کربلا ته د زايړينو سفرونه تمویل کړل، يو شمېر نوي جوماتونه يې جوړ او ځيني پخواني جوماتونه يې ترميم کړل. په همدې ډول د ښار ټولو جوماتونو لپاره ضروري شيان تهيه شول او د جوماتونو او ټيکه خانو امامانو او خطيبانو په شمېر او معاش کې څرگند ډېروالی راوستل شو. په دې ډول بېخي ډېر شمېر مذهبي عالمان، چې يو شمېر يې د ويناوو له مخې گوندیان او مارکسسستان دي، د دولت مستخدمان شوي دي. په همدې ډول حکومت په ډېرې زړورتيا سره د شيعه گانو(هم د ولسي اماميانو او هم اسماعليانو لپاره) نوې تکیانې جوړې کړې او پخوانۍ يې ورته ترميم کړې او د هغوی د مذهبي امامانو لپاره يې معاشونه مقررل کړل. حکومت دغسې ورته اسانتياوې حتی د هندوانو او سيکانو د مذهبي اماکنو يا درمسالونو لپاره هم برابرې کړې. سربېره پر دې گوندي مشرانو يې په لومړي سر کې يوازې په دغه اقرار اکتفا کوله چې دوی د مسلمانانو

زامن دي، په دې تازه وختو کې څرگنده کړه چې دی په خپله مسلمانان دي. دوی په دې ډول له دغې مقولې نه په استفادې سره چې وايي «شرع ظاهره گوري» په ظاهر کې اسلامي عبادتونه په ځای کوي او د مسلمانانو پېښې کوي او غواړي پاک زړي مسلمانان وغولوي. دا سمه ده چې وویل شي، لکه څنگه چې حکومت یې په پرلپسې ډول د تبلیغ په توگه د خلکو مخې ته وړاندې کوي چې «دغومره پیسې دغه حکومت د مذهبي تاسیساتو په جوړولو، ترمیمولو او مذهبي عالمانو ته د معاش په ورکول لگولي، نورو حکومتونو شاید په یوې پېړۍ کې هم نه وي لگولي» خو له دې سره جوخت باید وویل شي چې یو خو دا د موضوع یوه برخه ده او بله دا چې حکومت په دغې برخې کې هم صمیمي نه دی او دغه کار یې یوازې د تاکتیک له مخې د لنډې مودې لپاره غوره کړی دی. په مذهبي ډگر کې د موضوع بله خوا دا ده چې افغاني ټولنه له پنځه دېرش زرو سیکانو او هندوانو نه پرته اسلامي جامعه ده او د اسلامي اساساتو او عنعنې او د افغانانو د څرگندې توقع په خلاف د روسانو له خوا ملحد کمونستان پرې واکمن گرځول شوي دي، حال دا چې د اسلام او مسلمانانو په تقاضا د دغې جامعې سروال (مشر) باید مسلمان وي، لکه څنگه چې په تېرو دیارلسو پېړیو کې چې د اسلام د دغه ملک رسمي دین و، حال همدغسې دی. دا هم باید هېره نه شي چې دغه کمونستي حکومت په کابل کې په خپلې گوندي اجتماعي موسسې کې خپلو کدرونو او فعالینو ته د مادیت او الحاد درسونه ورکوي چې هغوی بیا د گوند نور غړي په گوندي حوزو کې مادیون او ملحدان گرځوي. د گوند غړي نږدې ټول مادیون او ملحدان دي. سربېره پر دې دغه حکومت (او خلقي حکومت هم) په معارف کې په پراخه توگه د دیالکتیکي مادیت او تاریخي مادیت له روحیې سره سم ارزښتونه او فکرونه ځای کړي او تدریسوي یې. په دې برخه کې د یادونې وړ بل غټ ټکی د شوروي اتحاد او نورو سوسیالستي هېوادونو ته د تحصیل په غرض د ځوانانو استول دي. هلته د تحصیل څانگه چې هر څه وي، د هغوی د زده کړې په نصاب کې د دیالکتیکي مادیت او تاریخي مادیت او نور سوشلستي مضمونونه چې مرکزي ټکی یې د خدای له موجودیت څخه انکار دی، شامل دي. د دغو ځوانانو زیاتره، نه ټول، به ملحدان وي، او شاید د غوايي له کودتا نه تر اوسه تر شلو زرو نه زیات

ماشومان او ځوانان دغو ملکونو ته د تحصیل لپاره استول شوي وي. دننه په هېواد کې د ځوانانو او ښځو سازمانونه که څه هم ټول غړي یې د گوند غړي ندي هم د الحاد په روحيې سره روزل کېږي. په دې ډول دا هم د حکومت او هم د شورويانو منظر پروگرام دی، چې افغان تعلیم یافته نسل مادیون او کمونستان کړي، یا لږ تر لږه یې په دغو ارزښتونو سره وروزي او په دې ډول په خپله محاسبې سره د آینده حکومتونو اورگانونه هغه ته او د دوی په اصطلاح «مترقي کسانو» ته په لاس ورکړي او اسلام په افغانستان کې په اساسي ډول تخریب کړي. په همدې لړ کې حکومت د اسلام د تخریب په منظور د خپل کمونستي کولو پروگرام تر څنګه د هندویزم په پیاوړي کولو پسې پښې لوڅې کړې دي چې د هند حکومت له ځان نه خوښ کړي. په بل عبارت اوس تر هر بل وخت نه زیات اسلام په افغانستان کې له دغو ناحیو څخه په خطر کې دی.

سربېره پر دې هغه څوک چې حکومت د دین په ډګر کې کړي، لکه چې دمخه یې په تفصیل سره یادونه وشوه، تاکتیکي او د لنډې مودې لپاره دي. هر هغه څوک چې د روسي کمونیزم، د روسانو د سیاسي سلوک او په منځنۍ آسیا کې د روسانو د استعماري تاریخ په باب معلومات لري، په دې ښه پوهېږي چې روسي کمونستان او په واقع کې ټول کمونستان خپل هدف ته د رسېدلو په منظور له هر ممکن تاکتیک او وسیلې نه کار اخلي. په بل عبارت د دوی لپاره هدف چې دوی یې د ځمکې په سر د کمونستي ټولنې جوړېدنه بولي، په ټولو حالاتو کې ثابت او نه اوږېدونکی دی او یوازې هغه ته د رسېدلو لارې چارې تغییرمونکي او بدلېدونکي دي. دا چې په واقعیت کې د دوی د دغه فکر په ځای د دوی واقعي هدف د ټولنې د سیاسي واک په خپل لاس کې ساتل او انحصارول دي، په دې باب دلته څه نه ویل کېږي. دلته همدومره ویل بس دي چې خلقي حکومت چې د قدرت په نېشې مس وو، دین او اسلام په عمل کې شاته وغورځول، خو څه وخت چې دغه چلند ناکام شو او د کمونستانو واک له خطر سره مخامخ شو، پرچمي کمونستانو هغه سیاست بېخي واوره او نندارې یې جوړې کړې او په دې ډول یې په جدي ډول پیل وکړ چې موجود مذهبي عالمان د پیسو او دولتي مقامونو له لارې تنظیم او د ځان تابع وګرځوي او د هغو په وسیله خپله واکمني په

ځای کړي. څخه وخت چې د دوی واکمنۍ ټینګه شي، یعنې هغه چې د دین، مذهبي عالمانو او روحانیونو لپاره د دوی اساسي ضرورت له مینځه لاړ شي، بیا به حجتیان وي، نه ځمکنیان او نه د اوقافو او نه اسلامي شئونو وزارت او داسې نور مذهبي تاسیسات. او یا به دوی ټول موجود وي، خو هغه ټول به د کمونیزم او انقلاب په خدمت کې وي. ممکنه نه ده چې هغه څه چې اوس یې حکومت له دین، مذهبي عالمانو او روحانیونو سره کوي، د تل لپاره وکړي. د دغې وینا د تائید لپاره دې بخارا په نظر کې ونیول شي. بخارا د کمونستانو له حاکمیت نه دمخه خورا ډېر جوماتونه لرل، ډېرې مدرسې یې لرلې، ډېر مذهبي عالمان او روحانیون یې لرل، مسلمانان یې لرل، په شرقي مسلمانې نړۍ کې بخارا د اسلام ستر مرکز و، بخارا د بخارا شریفې په نامه یادېده. اوس ورته وګورئ، هلته په ټول ملک کې یوازې څو جوماتونه هغه هم د رسمي نندارې لپاره خلاص دی او خلک یې دومره د دیني کتابونو په ارمان دي، چې کوم هغه ازبک او تاجک عسکر چې په اول سر کې له روسي عسکرو سره افغانستان ته راغلي وو، په قرآن شریف او وظیفاتو پسې په اصطلاح مړه وو. ډېرو یې په ډېرې تلوسې سره هغه پیدا کړل او په پټه یې له ځان سره یوړول.

په مجموع کې د حکومت هغه ډېرې هلې ځلې چې د اسلام او مذهبي عالمانو، روحانیونو په هکله یې کړي او هغه رول او اهمیت یې چې د مذهبي عالمانو او روحانیونو ته ور په برخه کړی، په هغو سره یې یو لړ شمېر مسلمانان جلب کړي او څرګند دیني مخالفت یې د خپل حاکمیت په ساحه کې یا له مینځه وړی یا کم کړی؛ خو د حکومت دغه چلند وسله والو مجاهدینو باندې هېڅ تاثیر نه دی کړی. برخلاف په هغو کې یې د کفر او کمونیزم په ضد احساسات لا هم شدید کړي دي. دغه حقیقت د اسلامي ګوندونو له ډېروالي او له کمونیستانو سره د هغو د ائتلاف د نه کولو او د ملي پخلاینې چلند له ردولو څخه ښکاري. تر دې هم مهمه دا چې د غوايي له کودتا نه وروسته په ټول هېواد او حتی په ټولې سیمې کې اسلامي او په عمومي ډول مذهبي احساسات ډېر شدید شوي، مسلمان او حتی سیکان او هندوان هم تر پخوا زیات دیني مناسک اجرا کوي. تصوفي ذکرانو ته هم توجه زیاته شوې او ویل کېږي چې تصوف د جنگي جبهو په ځینو جبهو په

ځينو مجاهدينو کې هم ښه نفوذ کړی دی. دا او داسې نورې ښانې چې په نظر کې ونيولې شي، سړی دې نتيجې ته رسېدلی شي چې د شوروي د فوځ له وتلو وروسته به نه يوازې په ولسي خلکو کې، بلکې په دولتي مامورانو باندې هم مذهبي څپې ښې خورې شي. نه يوازې کمونيستان، له هرې ډلې چې وي، بلکې له سرلوحې او په عصري جامو کې ملبس مسلمان افغانان به هم له سخت حال سره مخامخ شي، لکه څنگه چې په وړه پیمانې د سرزوري امان الله خان له نسکورېدو نه وروسته همدغسې وشول.

د خصوصي متشبثينو خوښ ساتل

د حکومت د ملي پخلاينې د سياست له مخ کې بېولو سره جوخت د خصوصي متشبثينو او ملي پانگوالو تشويق ته هم توجه کړې. کونښن کوي چې دوی ته هم د مذهبي عالمانو او روحانيونو په شان امتيازات ورکړل شي، يا لږ تر لږه دوی د خپلې پانگې له مصئونيت نه ډاډه اوسي، چې هغه بې له وېرې نه په کار واچوي او د باندې يې وانه ستوي. د کال په سر کې يې د همدې مقصد لپاره د لومړي ځل لپاره د خصوصي متشبثينو سرتاسري ننداره ييز کنفرانس جوړ کړ. دوی ته د داود خان د وخت په شان اوس کرېډيتونه ورکول کېږي او په صنايعو کې پانگې اچوونکو ته دغه امتياز بيا ور په برخه شوی چې دوی لومړی پنځه کاله له ټکس ورکولو نه معاف شوي دي. نور څه له دوی سره تر اوسه نه دي شوي، خو حکومت په الفاظو کې دوی ډېر هڅوي چې خپل توليدات د هېواد په گټه زيات کړي تر څو له جنگ او په واقع کې له کودتا نه را پيدا شوي خنډونه چې د ملي صنايعو په زيانمن کېدو او د سوداگرۍ په رکود او مخصوصاً د ملي پانگې په فرار سره پيدا شوي وو، له مينځه لرې شي. کافي ده وويل شي چې حکومت په اقتصادي او په تېره صنعتي ډگر کې هغسې اقتصادي چلند غوره کړی چې لومړی په شوروي روسيه کې د جنگ له کمونيزم نه وروسته د نپ يا «نوي اقتصادي سياست» په بڼه کې غوره شوی و، تر څو هغه ورانې او زيانونه له مينځه لاړ شي چې د صنعت او سوداگرۍ په برخه کې له کودتا نه وروسته مخصوصاً د خلقي حکومت په دوره کې پيدا شوي وو. طبيعي ده چې دغسې کمونستي گوند هم په صنعتي او اقتصادي ډگر کې دغسې پانگه والي چلند په موقتي

ډول غوره کوي، تر څو تولیدات زیات شي او همدا چې تولیدات په کافي اندازه ډېر او متنوع شول او حکومت هم په ځای ټینګ شو، د اقتصاد درې واړه عمده اړخونه یعنې تولیدات، مبادلات او توزیع به ټول دولتي او حکومتي یعنې سوشلسټي کوي، لکه څنګه چې په شوروي کې په ۱۹۲۹ کې نې ترک شو او اقتصاد پلانیزي کړل شو. خو اوس حکومت د خپلې ایډیالوژۍ په خلاف چې د هغه له مخې سوداګران، کامپراډوران یعنې دلالان بولي او پانګه والا او صانمان د خواري کښو کارګرو زبېنګاګر او ښکېلاک ګر ګڼي او خپل ځان معکوساً د زحمت کښو افغان کارګرو ټینګ ملاتړ او د پانګه والو او صانعانو مخالف بولي، کوشنې کوي چې په خپلې اصطلاح خپل دغه مخالف ښکېلاک ګر او زبېنګاګر لا هم قوي کړي او د خپلې خوښې د روغې جوړې د چلند حامیان یې وګرځوي.

د ملي پخلاينې د سياست ناکامي

سره له دې ټولو هلوځلو د روغې جوړې چلند لکه څنګه چې یې دمخه یادونه وشوه، په عمومي ډول بې تاثیر او د یو لړ شواهدو له مخې ناکام دی، چې دلته په لنډ ډول د هغو یادونه کېږي. د ناکامۍ غټ دلیل دا دی چې حکومت، حکومت نه دی، یعنې نه په ټول هېواد حاکم دی او نه ټول افغانان او یا د افغانانو زیاتره برخه د هغه ملاتړ نه ده.

د حکومت د حاکمیت ساحه

حکومت یوازې په ښارونو او ښارونو ته په ورځېرمه او په هغو پورې په تړلو ناحیو، ایالتي مرکزونو او ځینو ولسوالیو او یو څو علاقه دارو په مرکزونو باندې حاکم دی. لویې لارې یعنې موټر ټلونکي سرکونه هم په عمومي ډول او نه هر وخت د حکومت او شوروي عسکرو تر تاثیر لاندې دي. په ښارونو پورې د تړلو ناحیو پراخوالی او نه پراخوالی په هغو نظامي او ملیشیايي پوستو پورې اړه لري چې هلته مېشته وي، ځینې دغسې ناحیې یو څه پراخې او ځینې نورې یې تنګې او د نه شته په حکم کې دي. د مثال په ډول چاریکار چې د پروان ولایت مرکز او کابل ته نژدې هم پروت دی، دغسې ناحیه هېڅ نه لري، یعنې یوازې د چاریکارو ښار او د سالنګ – کابل لوریه لار یې په قبضه

کې ده، په داسې حال کې چې د جلال آباد د ښار ښاري ناحیه ښه پراخه ده. د کابل ښار که هم د حکومت مرکز او حکومت د هغه په کنټرول سره د ټول هېواد د حکومت ادعا لري، هم پراخه ساحه نه لري. سره له دې چې کابل اوس د پرچمي حکومت په دوره کې تر بل هر وخت نه د شور په میاشت کې پراخه ساحه لري، یعنې لويديځه خوا یې تر میدان ښار پورې غځېدلې، جنوبي پوله یې تر تنګي لندره پورې رسېږي، ختیځ یې لته بند دی (که څه هم په دې ورځو کې هلته د حکومت په قول د سپین غر ساختماني شرکت دیارلس تنه کارمنان د مجاهدينو د گوليو قرباني شوي دي).

په دې ډول د کابل د ښار او نژدې اطراف (شش کړوهي) امنيتي حال په عمومي ډول په دې وختو کې ښه دی او هغه هغو درو دفاعي ملاوستنو له امله ده چې په هغو کې ډېرې نظامي پوستې پرتې دي، البته دغه پوستې په ځای ولاړې او مېخ دي. د دغې په خلاف د کندهار ښار هېڅ اطرافي ساحه چې د حکومت په قبضه کې وي، نه لري او د مجاهدينو سفونه آن تر ښاره پورې اوږده غځېدلي دي او په خپله ښار له دوو بجو نه وروسته د حکومتیانو د پاره مامون نه دی. ویل کېږي چې هلته به داسې ورځ نه وي چې له گوندیانو حکومتیانو او یا د دوی له پلویانو څخه څوک نه وي ترور شوی. له دې امله حکومت اوس کوښښ کوي چې زور ښار په بولدوزرونو سره وران کړي او امنيتي پوستې په کې ځای په ځای کړي او بیا ممکن منظمې ودانۍ په کې ابادې کړي. د هرات د ښار وضع هم لږ و ډېره د کندهار په څېر ده، خو هېڅ ښار هغومره نه دی خراب شوی لکه د کندهار ښار چې خراب شوی دی. په هر حال په ښاري ناحیو یا سیمو کې حکومتې پوستې پرتې دي او دغه پوستې په عمومي ډول په خپلو ځایونو کې مېخ دي او دغه پوستې یوازې هغه وخت یو ځای بل ځای په توپونو ولي، چې په دوی د مجاهدينو له خوا گذارونه وشي. حکومت ډېر زیار وباسي چې د خپلو دغسې امنيتي پوستو شمېر ډېر کړي او په دې ډول په خلکو او اطراف کې خپل نفوذ او حاکمیت خپور کړي، خو له بلې خوا د مجاهدينو کوښښ په دې کې دی چې دغسې امنيتي پوستې یا په زور له مینځه یوسي او یا په کې په مختلفو تاکتیکونو سره نفوذ وکړي او بې له نښتې نه یې د ځان کړي. د پوستو جوړول او ورانول یوه پروسه گرځېدلې او حکومت سره له ټولو

جدي کونښنونو پرمختگ نه شي کولی. په عمومي ډول د امنيتي پوستو او مجاهدينو تر مينځ يو راز مفاهمه او په عين مخالفت او جنگ کې د ناچارۍ ژوند موجود دی. ځيني دغه پوستې د مجاهدينو لپاره د وسلو يوه منبع هم شمېرله کېږي. په کومو ناحيو کې چې امنيتي پوستې موجودې هم دي، معنی يې دا نه ده چې د هغ ځايو خلک به حکومت ته مراجعه کوي. نه، نه، يې کوي. يوازې د ښارونو خلک حکومت ته د چارو د اجرا، اضافي مالياتو د تاديبي او داسې نورو چارو د اجرا لپاره مراجعه کوي.

د مجاهدينو د حاکميت ساحه او قوماندانان

حکومت چې له ښارونو او ښاري ناحيو او سيمو نه هغه خوا د کوم مقصد لپاره ځي، بايد په کافي اندازه په نظامي او امنيتي قواوو سمبال وي. دا ځکه چې اطراف يعني کلي، باندي، ښارگوټي، پراخې او تنگې درې او هواري پراخې سيمې ټولې د مجاهدينو په لاس کې دي؛ خو د هغوی دغه قبضه په عمومي ډول په چريکي او گوريلايي ډول ده. حکومت کولی شي چې هلته هم نظامي قوه واستوي، خو دا کار هسې شکل لري لکه چې يوه بل ملک ته قوه استوي او پرې تېری کوي. ځينو سيمو ته هېڅ قوه نه شي استولی. د مثال په ډول د ځدرانو سيمه چې د قومي تنظيم له مخې په خپله د محل د قوم په لاس کې ده او د قومي شوراگانو له لارې اداره کېږي، د ۱۳۵۸ کال له ثور نه راهيسې د حکومت له کنټرول نه بېخي ازاده ده او حکومت چې يو څو ځله د هغو په مقابل کې فوځ استولی، پوره ناکام پاتې دی. هزاره جات هم لږ و ډېر همدغسې دي؛ خو حکومت له هغو سره منظمه مقابلې نه ده کړې او دې ډول هزاره گانو ته په دغه اوږده او افغان وژونکي جنگ کې د نورو قومونو په پرتله ډېر انساني تلفات نه دي اوبښتي.

نو اطرافي سيمې د مجاهدو جبهه لرونکو گوندونو د قوماندانانو په لاس کې دي او دوی واړه خورا سيال وسله وال ډلگي لري، چې ډلگي يې له يو څو مجاهدينو څخه جوړ دي. مجاهدين په عمومي ډول په خپله وي، چې په خپلو کليو باندې په تېره په خپلو کورنيو او مخکو خاصه پاملرنه لري. دوی هم د خپلو سيمو په توپوگرافي ښه بلد دي او هم د خپل وطن په ننگ او ناموس باندې په ټينگه ولاړ دي او د زړه پيوند ورسره لري چې له

هغوی نه د ایمان او قوي ارادې په زور د ځان په قیمت دفاع کوي. په ځینو سیمو کې دغه مجاهدین کرکېله کوي او د شپې وسله واله مجاهده، یعنې د درې ژبو په وینا «روز ملنگ و شب پلنگ» دي؛ خو له دې سره جوخت دغه مجاهدین یا لږ تر لږه د هغوی ځیني د محل په تربگنیو، دېښمنو او جaro جنجال کې تر دې حده نغښتي دي چې د هغوی تر تاثیر لاندې کېږي چې یا په خپلو منځو کې یا له ولسي بې وسه خلکو او یا د نورو گوندونو له مجاهدینو سره د مختلفو موضوعاتو په سر نښلي او حتی مړي کوي او په دې ډول د ملي مقاومت غورځنگ ته په خپله صدمه رسوي او خپل او د مجاهدینو گوند اعتبار د ولس د خلک په نزد کموي. په هر حال، څنگه چې دوی په خپله د سیمي خلک دي او له هغو سره په کلیو او بانډو کې یوځای ژوند کوي او په عضوي ډول ورپورې تړلي دي او ټول د گډ دېښمن پر ضد یا په گډه یا په جلا ډول جنگېږي، د مقاومت دغه جاري غورځنگ، اسلامي، ملي، ولسي، ځایي او بېڅکي او رښتینی دی. د اطرافي سیمو اداره د مجاهدینو د قوماندانانو په لاس کې ده. دوی قوماندانان او په واقع کې ټول مجاهدین په عسکري اصولو او انضباط سره تنظیم شوي، یعنې هم عادي مجاهد افراد او هم صاحب منصبان لری. قوماندانان د خپلو ډلگيو له لارې له ځمکه والو نه د عشر په نامه مالیات په جنس ټولوي او په نقده یې په نورو خرڅوي. دوی له محلي سوداگرو څخه ټکس اخلي او د افرادو او کورنیو تر مینځ شخړې او دعوي دنگلې چې تر پخوا په کراتو لږې شوي، فیصله کوي او په دغسې مواردو کې په دواړو خواوو باندې درانه جرمونه ږدي. خو داسې هم ډېر شوي چې له هماغه یوه ځمکه وال یا د هغه له بزگر نه د دوو مجاهدو گوندونو عاملینو مالیات ټول کړي او سربېره پر دې د دغو ځمکه والو کورنیو له غړو نه چې خپله سیمه یې پرې ایښې او له حکومت سره په ښارونو کې په نظامي او ملکي ساحو کې کار کوي، د دوی په اصلي محل کې د دوی له بزگرو څخه د فیصدې په نامه نقدې پیسې تر لاسه کوي. البته دا هغه کسان دي چې په خپل اصلي محل کې د ځمکو خاوندان دي. په ځینو محلاتو کې قوماندانانو د رسمي گوند د غړو ځمکې تصرف کړي او هغه یې بزگرو ته په بزگري ورکړي دي. دوی په همدې ډول په ځینو محلاتو کې له خلکو نه د ځان لپاره د اوږي او ژمي لپاره کالي هم اخلي. له ښارونو

څخه پرته په ټول هېواد کې حال لږ و ډېر همدغسې دی. د لغمان په ولايت کې د مجاهدينو قوماندانان هغوی ته احوال استوي او دوکانداران د رسيدونو په مقابل کې ماليات ورکوي. په دې ډول دوی، دوه ځايه ماليات ورکوي. مجاهدين وخت ناوخت په کليو ننوځي او له ځمکه والو او بزگرانو څخه نارۍ (ډوډۍ) خوري، په دې کې شک نشته چې دوی ته نارۍ عموماً د زړه له اخلاصه ورکول کېږي. داسې کېسې ډېرې اورېدل شوي چې ښځو خپلې گانې خرڅې کړي او مجاهدينو ته چې ځانونه يې د دين او وطن په مثال کې هره شېبه قربانۍ ته چمتو کړي او په هر حال کې کړاو نه ډک ژوند تېروي؛ د زړه له کومې ډوډۍ ورکوي؛ خو داسې هم اورېدل شوي چې ځينو مجاهدينو په دغه برخه کې د جهاد اصول نه دي مراعات کړي او په او بل نامه او حتی په ځينو وختو کې يې په غير مجاز ډول له خلکو نه د ځان لپاره شته ترلاسه کړي دي.

د دغو ځايي قوماندانانو د حکومت کولو بل قوي شاهد دا دی چې دوی د رسمي گوند د غړيو سربېره د هغو حکومتي، ملکي او نظامي منصبدارانو د تنخوا يوه وړه برخه هم د دوی په اصلي محل کې د دوی له خپلو خپلوانو نه ترلاسه کوي، که څه هم دغه ماموران او افسران په کابل کې دي او اطرافي مېنو ته هېڅ نه ځي؛ خو هلته جايدادونه لري. د قوماندانانو مالي آمران د تاديواتو په مقابل کې رسيدونه ورکوي او کوندي يې ساتي ترڅو د يو گوند عوايد معلوم او د مالي آمرانو په جمع قيد وي؛ خو څنگه چې عايدات نامنظم او ناټاکلي دي، د ناوړه او شخصي استفادې لپاره ور خلاص دی، په دې معنی چې مالي آمران ډېر عوايد ترلاسه کوي او د لږو رسيد نه ورکوي. دا چې دغه عوايد چېرته ځي، په يقيني ډول معلومه نه ده. قوماندانان او د هغوی لاس لاندې مجاهدين سره له دې چې د جهاد د ملا تير حيثيت او قوماندانان يې نظامي رتبې لري، د خپلو مربوطو حزبونو د عاملينو په شان چې گوندي کارونه په مخ بيايي، معاش نه لري. ذهنيته دا دی چې دا د خدای لپاره جهاد دی او په دغه جهاد کې هر مسلمان مکلف دی، د خپل توان په اندازه يا په مالي مرستو يا د ځان په قيمت برخه واخلي، خو د واقعي ژوند تقاضا دا ده چې د جهاد د لا موثریت او بري په غرض د يوه محل عوايد بايد د مجاهدينو د ژوندانه اړتياوې پوره کړي. مگر د مجاهدينو د عوايدو لويه منبع

هغه غنیمتونه دي چې دوی یې له دښمن یعنې د کابل د رژیم او شوروي قواوو او په همدې ډول د دوی له کاروانونو نه چې خوراکي مواد نقلوي، ترلاسه کوي. خو د غنایمو دغه چانس په ټولو ولایتونو کې منظم، یقیني او سره برابر نه دی او څنگه چې جنگ ډېر اوږد شوی، د مجاهدينو او د هغوی د کورنیو د ژوند تامین یو مشکل گرځېدلی دی او له دې امله په ځینو محلاتو کې ولسي خلک تر فشار لاندې دي. په هر حال، عواید چې په هر ډول ویشل کېږي، بې له شکه د محل قوماندانان د هغو په برخه کې ډېر واک لري. څرگنده ده چې د قوماندانانو واک او اختیار د هغوی په شخصیت، د هغوی په گوند او د هغوی تر لاس لاندې مجاهدو په شمېر او ولس ته د هغوی په گرانېت پورې اړه لري. په عمومي ډول دوی تعلیم یافته گان او ځوانان دي چې په هغو کې د شخصیت او ولس ته گران او نامتو قوماندانان لږ نه دي. په دوی کې احمدشاه مسعود د پنجشیر، مولوي جلال الدین حقاني د پکتیا د ځدرانو، عبدالحق جبارخیل د پغمان او تورن اسماعیل خان د هرات نه یوازې په خپل وطن کې، بلکې په سیمې او هر تر څه حده په جهان کې نوم ایستلی دی. د مکتب پخوانی معلم مرحوم عبدالقادر مشهور په ذبیح الله د مزار د مجاهدينو موثر آمر و، چې د جهاد په تنظیم کې یې بې ساری لیاقت ښودلی و. ټولو وسله والو مجاهدينو او په سر کې دغو ښاغلیو قوماندانانو د جهاد په دغه اوږده او له سختو ستونزو ډک تحریک کې د غازي محمداکبرخان، غازي ایوب خان او غازي محمد جان خان او هم اسطوره یي رستم د قهرماني کېسې یو ځل بیا تازه کړې او په خپلو قهرمانيو سره یې د روس غوندې بې رحم ستر جهاني قدرت چې نا محدوده منابع په لاس لري، په خپل وطن کې په گوندو کړی او جنرالان یې چې د یو شمېر هغو جنرالانو په شمول چې د نړۍ په دوهم جنگ کې بریالي وو، دلته زړه خوړپن او مغلوب کړي دي. دغو ښاغلیو مجاهدينو به د روس د یرغل د پوره په شا وهلو سره د نړۍ په دغه گوټ کې د پنځو پېړیو د پراختیا غوښتنې او ملکونو نېونې مخه نېولې او په دې ډول به یې نه یوازې خپلو وطنوالو، بلکه انسانانو ته نه هېږدونکي ستر خدمتونه هم کړي. اوس د دې پوره درک کېدلی شي چې د افغان اسلافو واقعاً د جهان ستر فاتحان د لوی سکندر په شمول په خپل وطن کې په گوندو کړي وو. په همدې ډول اوس هر څوک

په دې يقين کولی شي چې د دوی نېکونو په نولسمې پېړۍ کې د وخت يو لوی استعماري طاقت يعنې انگلیس هم په خپل وطن کې مات کړی و؛ نو پوره په ځای ده چې آزادي پال افغانان په خپلو دغو مجاهدو قوماندانانو هغسې ووياري، لکه چې په خپلو تېرو قهرمانانو فخر کوي. لیکونکی خود زړه له کومې په دې وياري چې افغان او د افغانستان دی. دا څرگنده نه ده چې دغه محلي قوماندانان تر کومه حده د خپلو گوندونو د مشرانو هدايتونه مني او څنگه چې دوی د جنگ د جبهو مستقيم قوماندانان دي او څنگه چې دوی د حکومتي او شوروي په عصري وسلو سمبالو او موټريزې قواوو په مقابل کې د چا خبره هره شېبه تيار دي او څنگه چې دوی ته په عين حال کې د خپلو سيمو اداره ور په غاړه ده او څنگه چې د دوی گوندي مشران له دوی نه لرې په پېښور کې دي، دوی بايد خود مختاره محلي نظامي حکمرانان وبلل شي. د دوی دغسې خودمختاري له دې نه هم څرگندېدلې شي چې د مختلفو سيمو په بېلوېلو گوندونو پورې مربوط قوماندانان يو وخت بل وخت په خپلو منځو کې وسله والې مقابلې کوي. لکه په دې وختو کې چې د غوربند او پنجشير د قوماندانانو تر مينځ جدي نښتې شوي، سره له دې چې دوه کاله کېږي په پېښور کې د اسلامي گوندونو ترمينځ د اووه گوني اتحاد په نامه اتحاد هم راغلی دی.

د کابل حکومت په بېلوېلو شکلونو کوبښ کړی چې دغسې مخالفتونو ته لمن ووهي. دغه بې اتفاقي بې له شکه د ملي مقاومت د غورځنگ يو ستر ضعف بلل کېږي چې مقابل لوري ته يې امېد ورکړی دی. ويل کېږي چې که په دوی کې دغه بې اتفاقي نه وای او د بېلوېلو گوندونو سره سره دوی لږ تر لږه په نظامي ساحه کې، مخصوصاً روسانو سره د نښتې په وخت کې يو وای او په گډه يې په هغه يرغلونه کولی، روسان به ډېر دمخه له شکست سره مخامخ او له ملک نه وتلي وای. دلته په لږ تغيير سره د خوشحال خان خټک د يوه فرد راوړل موزون ښکاري:

افغانان په توره ښه دي تر روسانو

اتفاق ورڅخه نشته ډېر ارمان

سره له دې هم د مقاومت د غورځنگ رښتیني قوت په دې کې دی چې په یوې سیمې کې د بېلو بېلو قوماندانو او د دوی د بې اتفاقۍ او د بې شمېرو او قوي عملیاتو با وجود، حکومتي او شوروي قواوې په تر اوسه نه دي بریالۍ شوې چې اطراف د ښار تابع کړي. حکومت د خپلو او شوروي لښکرو په زور په هغو عصري وسلو سره چې یې لري، هرې سیمې ته چې وغواړي تللی شي، خو د درندو تلفاتو په منلو سره ممکن په ډېر زور سره یوه سیمه د خه وخت لپاره لاندې کړي، مجاهدين شاته وتمبوي؛ خو تر اوسه په دې نه دي بریالي شوي چې هېڅ نیول شوې سیمه د مجاهدينو گوريلايي او ناڅاپي پرله پسې عملیاتو په مقابل کې حتی د لږ وخت لپاره هم وساتي. د ځدراڼو سیمه او پنجشیر د دغه حال څرگند او د مجاهدينو لپاره د وياړ ډکو قهرمانیو خه گرځېدلې دي، لکه چې جان آغا د اتياومې قطعې قوماندان (د بېرک کارمل تروریزې) ان د ۱۳۶۰ کال په میزان کې چې د لوگر مجاهدينو تر هغو پورې ۲۵۰۰۰ میله کلاشینکوفونه له حکومتي عسکرو نه ترلاسه کړي و، سید جعفر نومي افغان ته ویلي و «دغه ملت څوک نه شي لاندې کولی». د جان آغا دغه «څوک» بې له شکه شوروي دی.

څنگه چې جبهه لرونکي مجاهد گوندونه په شمېر کې ډېر دي، ویل کېدلی شي چې نن ورځ په افغانستان کې حکومتونه ډېر دي او یو واحد حکومت چې په ټول هېواد حاکم وي نشته. د کابل حکومت د دغسې حکومتونو په ډله کې یوازې یو حکومت دی؛ د هغه ستر خصوصیت په دې کې دی چې هغه یو ښاري او له شوروي نه په افغانانو باندې یو تپل شوی حکومت دی. د کابل حکومت ځکه د ټول افغانستان د نمایندګۍ ادعا کوي چې مرکز او ښارونه یې په لاس کې دي او له هغه سره جوخت ډله ییز مفاهماتي عصري تبلیغی وسایل په قبضه کې لري او د شوروي بې شمېره مشاورینو په هدایت یو شمېر بیوروکراتان او میرزایان چې سروالان یې د وزیرانو په نامه یادېږي، د ښارونو په چارو کې ورسره مرسته کوي او د دوی ټولو شاته د شوروي د حکومت هر اړخیز، ټینگ او بې دریغه ملاتړ او د هغه تر یو لکو نه زیاتې لښکرې پرتې دي چې حکومت یې په خپل قوت په ځای درولی دی. که د شوروي دغه نظامي قوه نه وي، دغه حکومت به پخوا

له دې چې وسله مجاهدین یې ږنگ کړي، لومړی به د ښاري تنگ والاوو او ښاريانو له خوا ږنگ شوی وي. دغه وینا به یوڅه په مبالغې بنا وي، خو په دې کې هېڅ شک نشته چې حکومت لکه څنگه چې دمخه وویل شول، هېڅ اجتماعي او ملي بنسټ نه لري او کاواک دی. که څه هم د رسمي گوند ډېر شمېر غړي په تېره خلقيان د اطراف دي، خو اطراف له گوندیانو نه پاک دی، دوی یوازې په ښارونو کې او په ښارونو کې هم په خاصو محفوظو برخو کې، مثلاً په کابل کې په مکروريانو او وزیر اکبرخان مېنې کې په داسې حال کې چې زیاتره یې په وړو توپنکچو مجهز دي، ژوند کوي.

اطرافي مشران

حکومت د اطرافو یو شمېر ځمکه وال، سپین ږيري، قومي مشران او مذهبي عالمان او روحانیون او پخواني بیوروکراتان او پخواني نظامي افسران په ایالتي مرکزونو او په کابل کې د سولې او روغې جوړې په کمیسیونونو کې ټول کړي دي. دوی معمولاً هغه کسان دي چې د کورنۍ غړي مثلاً زامن یا ورېرونه یې گوندیان او حکومتی کارمنان شوي او یا په خپله دولتي معاش خواره او یا د آزاد کسب خاوندان دي او په کابل او نورو ښارونو کې په کلونو کلونو اوسېدلي دي. دوی د ځمکو د اصلاحاتو په وجه د خپلو ځمکو یوه برخه له لاسه ورکړې او د ډېرو نورو عواملو په وجه هم هغه د پخواني نفوذ او قدرت خاوندان نه دي. حکومت په دې برخه کې هم د خپلې مارکسستي ایډیالوژي او هم د وطن د اجتماعي واقعیتونو په تضاد کې گیر او په بد حال کې ښکاري. خلقي حکومت چې څومره وکولی شول، هغومره اطرافي مشران، مذهبي عالمان او روحانیون چې په خپل فکر یې د خواري کښو بزگرو طبقې دښمنان وو، د فیوډالانو او مرتجعینو په نامه له مینځه یوړل. دوی هېڅ په دې فکر کې نه وو چې د وطن ځمکه وال، هغه هم د شلمې پېړۍ په دوهمه نیمايي کې د اروپا د منځنیو پېړیو فیوډالان نه دي چې په کروندگرو انسانانو باندې واکمني ولري، یعنې د هغو د کار قوه د ځان په ګټه استعمال کړي او د وژلو تر سرحده پورې په هغو زورزیاتي وکړي او له ښځو او لوڼو نه یې ناوړه استفاده وکړي. په افغانستان کې هېڅ وخت په تېره د امیر عبدالرحمن خان له واکمنۍ وروسته دومره پراخې ځمکې مخصوصاً په

سین لرونکو غرونه چارپیر درو کې نه وې او ورسره غوڅه واکمني د هېڅ یوه ځانگړي ملاک په برخه نه وه چې فیوډالي مناسبات ترېنه جوړ کړي او په نتیجه کې د ځمکه والو او کروندگرو ترمنځ شدید طبقاتي مناسبات مینځ ته راغلي وای او یو د بل د سر دښمن شوي وای او حکومت د یوه په خپلولو سره هغه بل لاندې کړی وای او د ځمکو دغسې اصلاحات یې په بري سره سرته رسولې وای، لکه چې خلقي حکومت شروع کړل. د دې په خلاف په وطن کې د تېرو سلو کالونو په بهیر کې په خاص ډول څومره چې د ولسي خلکو او حکومتی عمالو تر مینځ تضاد شدید شوی و، هېڅکله د بزگرو او ځمکه والو په ضد د مخالفت ډله ییز صنفی احساس او شعور نه و موجود. دغه حقیقت د ثور له کودتا نه وروسته تر بل هر وخت نه زیات څرگند شو چې یو شمېر بې ځمکو بزگرو اصلاً د ځمکه والو ځمکې وانه خېستلی شوې او له هغه څخه چې وایې خېستلی، یو شمېر یې په داسې حال کې چې د ځمکې د اصلاحاتو سندونه یې په جېبونو کې لرل. په هر حال، څه وخت چې پرچمي حکومت واکمن وگرځول شو، د مشرانو په مقابل کې یې له وحشت نه ډک چلند نرم کړ او د لومړي ځل لپاره یې په ۱۳۶۲ کې له دغسې کسانو نه د اجتماعي شخصیتونو په نامه یو کنفرانس دایر کړ او بیا یې د ۱۳۶۴ کال په سر کې د لویانو او قومي مشرانو لویه جرگه هم جوړه کړه، خو دا ټول په نامه او د نندارې لپاره وو. حکومت په دغو جرگو کې د خپلې خوښې قومي مشران له ښارونو او ولایتي مرکزونو ناڅاپه او په بې خبره ډول ټول کړل او د جرگې په تالارونو کې یې کښېنول، غوړ ناری یې پرې وخوړل او خپلې جوړې شوې لېکنې یې پرې واورولې او خپلې پرېکړې یې پرې ومنلې. د ځمکو د اصلاحاتو په لومړۍ دوره کې یعنې د خلقي حکومت په دوره کې چې مشران د فیوډالانو په عنوان د ایډیالوژۍ له مخې څوک وژل کېدل او څوک کنځل کېدل، له هغه وروسته په پرچمي دوره کې د وطن پالو ملي شخصیتونو په نامه ستایل کېدل او دې حالت ته «عنعنه د انقلاب په خدمت کې» وویل شوه. په هر حال په دواړو دورو کې محلي مشران ضعیف شول او له کارنده اعتبار او قوت نه ولوېدل. دا حال مخصوصاً د هغو په برخه شو چې له ولس نه لې ښارونو کې اوسېدل او دوی په شمېر کې څه لږ نه وو. تر هغه لا مهمه دا ده چې د شریکي په اوسني جنگ کې اصلاً د دغسې

مشرانو رول ختم دی او د دوی پخواني او عنعنوي ځای هماغو نویو نظامي حکمرانانو یا قوماندانانو نیول، چې شرح یې دمخه وشوه. په دې حال کې څنگه چې دغو مشرانو خپل عنعنوي نفوذ او رول او قوت له لاسه ورکړی، یوازې د قاصدی او منځګړیتوب رول وریاتې دی او دغسې پروني مشران ننني ابن الوقتان او قاصدان ګرځېدلي دي. دوی به یا د دوی اکثریت به د جنگ مخالف او د سولې روغې پلویان وي، خو هډو د دې توان نه لري چې د مجاهدینو په څېر سوله او روغه د شوروي قواوو په وتلو پورې مربوط اعلان کړي او په هر حال یو ټینګ دریځ غوره کړي، که څه هم په خصوصي مرکو کې دوی له څو گیلو سره سره د مجاهدینو په خوا دي. په هر حال دوی به د ولس او حکومت تر مینځ د قاصدی او یو راز منځګړیتوب په کار کې رښتیني وي، خو په وطن کې جاري جنگي عملیات د دوی هلې ځلې په هر شکل او مقدار چې وي، د اوبو د پاسه نقش کوي، ځکه چې د حکومت یو اړخیزه اوربند سره سره جنگ په ټول هېواد کې د پخوا په شان روان دی او په دې وختو کې د کندهار، هرات، پکتیا او کنړ په ځینو برخو کې حتی تر پخوا نه کله کله ډېر شدید وي. په دې حال کې د کلیو، بانډو او ښارګوټو وړاندې او د ولسي خلکو مرګ او ژوبله او مهاجرت هم زیات شوی. د حوت په ۲۳مه د لغمان دالیشنګ ښارګوټی تر شدیدې بمبارۍ لاندې ونیول شو. له هغه وروسته په شوروي تاجکستان کې د افغاني مجاهدینو د دوو عملیاتو د انتقام په بدل کې د کندوز ولایت امام صاحب او ورځېرمه کلي یې په یوه وخت کې د څلوېښتو شوروي الوتکو له خوا تر سختې بمبارۍ لاندې ونېول شول چې وړاندې او تاوان یې بې حده زیات دی. د جنگي عملیاتو کمی نشته، خو دا دوه یې په دې شپو ورځو کې څرګند مثالونه دي. له دې سره جوخت خارج ته له افغانستان نه مهاجرت زیات شوی او کم شوی نه دی.

د ملي پخلاينې سياست او مهاجرين

له کومې ورځې چې د روغې جوړې چلند غوره شوی، ډېر افغانان په هجرت کولو مجبور شوي او تر هغو لږ مهاجرین بېرته وطن ته ستانه شوي دي، که څه هم حکومت ادعا کوي چې تر اوسه (د ثور ۱۴) څلوېښت زره مهاجر هېواد ته ستانه شوي دي. د روغې جوړې د چلند له اعلان نه وروسته

کومې هغه بمبارۍ چې حکومت له سرحد نه هغه خوا د افغاني مهاجرو په کمپونو کړي او د هغو په نتیجه کې تر دوه سوو نه زیات مهاجر افغانان تلف شوي دي، د دغه سیاست له بریالي کېدو سره په هېڅ وجه مرسته نه کوي. له دغو بمباریو نه شاید د حکومت یا په صحیح عبارت د شوروي د حکومت هدف په پاکستان باندې فشار راوړل وي چې دننه په پاکستان کې د افغاني مهاجرینو او ځایي خلکو تر مینځ وړانۍ راولي او په دې ډول د پاکستان حکومت لپاره مشکلات خلق او ډېر کړي، تر څو دغه حکومت د ژنیو په راتلونکو خبرو کې خپل چلند نرم کړي او د مجاهدو گوندونو له ملاتړ نه لاس واخلي. څنگه چې دا موضوع په بین المللي اړیکو پورې اړه لري، د هغه په باب بحث مونږ له موضوع نه لرې کوي. دلته کافي ده دومره وویل شي چې دغو بمباري گانو سربېره پر دې چې د الوتکو په نسکورولو سره بین المللي فضا خړه کړې، مهاجرین او مجاهدین یې پر خپل هغه هوډ نور هم ټینګ کړي، چې دوی د روغې جوړې د چلند له اعلان نه دوه ورځې وروسته د جدي په ۲۷مه په پېښور کې په داسې یوه لویه غونډه کې کړې و چې په زرگونو زرگونو مهاجرین په کې غونډ شوي وو او هغو ته د مجاهدو مشرانو ویناوې کړې وې او هلته عمومي پرېکړه وشوه چې تر هغو چې شوروي قواوې له افغانستان نه وي وتلي، دوی وطن ته نه ستنېږي او د هغوی په ضد جهاد به د بري تر پړاو پورې په مخ بیايي. په بل عبارت د کابل حکومت د روغې جوړې د ولس په ډېرې غټې برخې کې چې درېیمه یې تشکیلوي او د مهاجرو په څېر په پاکستان، ایران، هندوستان او یو شمېر اروپایي او امریکایي ملکونو کې ژوند کوي، هم پوره ناکام دی. د «پوره ناکام» افاده د پورته مطلب لپاره په عمدي او مسئول ډول غوره شوی. څرگنده ده چې حکومت ادعا کوي، لکه چې دمخه یې یادونه شوې، تر اوسه څلوېښت زره مهاجر وطن ته ستانه شوي دي، د باوري منابعو په قول دغه شمېر جعلي دي. دا هم سمه نه ده چې وویل شي، لکه څنگه چې حکومت وايي، چې د پاکستان حکومت د امریکې د حکومت په هدایت د ماجرو مانع و نه ګرځي، ټول مهاجر به وطن ته ساته شي. په دې کې شک نشته چې یو شمېر مهاجر به له بهر نه ستانه شوي وي، لکه څنگه چې د جدي د پنځه وېشتمې نېټې نه د مخه هم مهاجر د بېلوېلو عواملو په وجه وطن ته ستنېدل چې په هغو

کې په بهر کې د مهاجرت ژوند په اصل کې له ستونزو او کړاو نه خالي نه دي او په خپل ټاټوبي کې ژوند کول د هر چا لپاره په تېره ولسي او اطرافي افغانانو لپاره يوه نه تعريف کېدونکې جاذبه لري. غټه خبره دا ده چې د دغو بېرته ستونزو شويو مهاجرو شمېر د هغو نويو مهاجرو له شمېر نه لږ دی، چې په دغې مودې کې پاکستان او ايران تللي دي. سربېره پر دې د پنځو ميليونو مهاجرو له جملې نه چې تر اوسه په بهرنيو هېوادونو کې اوسي، د يو څو لسو زرو کډوالو ستنېدل، هغه هم که رښتيا وي، چندان مهم نه بلل کېږي؛ نو دا سمه ده چې وويل شي چې تر هغه حده چې د کابل د حکومت د روغې جوړې چلند په مهاجرو پورې اړه لري، هغه پوره ناکام دی. په دې باب به دا سمه وي چې د حکومت هغه بله ادعا تر يوه حده، نه په ټوله معني، ومنل شي چې دننه په وطن کې يو شمېر وسله وال افغانان د روغې جوړې د چلند له اعلان نه وروسته له غرو رغو نه له خپلو کورنيو سره نېکته شوي او حکومت ته تسليم شوي دي. د دغسې کسانو شمېر په اصل کې دومره ډېر نه دی، چې د ملاحظې او اهميت وړ وي. سربېره پر دې حکومت ته د دغسې خلکو تسليمېدل د ډېرو نورو عواملو په وجه او په هغو کې په خاص ډول د رژيم دستوري کسان دي چې د تسليمېدو ننداره ورباندې جوړه کړي او يا د خوړو د اساسي خېزونو گرانوالي په وجه دی چې په ځينو برخو مثلاً فارياب کې د دغو خېزونو کمښت نږدې د قحطۍ سرحد ته رسېدلی و. په بل عبارت دلته د دستوري کسانو تسليمېدل او د خوړو د شايو لږوالی او گراني د حکومت د روغې جوړې له چلند سره مرسته کړې ده.

دوهم فصل

اقتصادي اوضاع او د هغې اجتماعي تاثيرات

مقدمه

يو تريخ حقيقت؛ خو د جنگ په حال کې عادي حقيقت، دا دی چې زيات شمېر اطرافي افغانان له خپلو کورنيو سره مجبور شوي دي چې خپلې سيمې پرېږدي، له ملک نه د باندې لار شي يا کابل ته مخه وکړي او يا نورو ښارونو او نږدې سيمو ته پناه يوسي. او څنگه چې په اطرافي سيمو کې اساساً د کروندگرو شمېر ډېر دی، (د کروندگرو تناسب ممکن په سلو کې د اويا په شاوخوا کې وي) او څنگه چې دوی د ځمکه والو، سوداگرو او نورو نسبتاً شتمنو په شان ذخيره نه لري او د پيدا کړه او ژوند کوه په حال کې دي، طبيعي ده چې د مهاجرو ډېر شمېر به همدغه کسان يعنې کروندگر وي. په بل عبارت اطرافي سيمو د کرکېلي او زراعتي توليد انسانان په ډېر شمېر له لاسه ورکړي دي او زراعت سخته صدمه لېدلې ده.

د زراعتي توليداتو لږوالی

زراعتي محصولات تر هر وخت نه زيات اوس څو چنده لږ شوي او دومره لږ شوي چې هغه د پاتې افغانانو (ممکن اوس دننه په وطن کې د لسو ميليونو په شاوخوا کې انسانان وي) لپار بس نه دي. سربېره پر دې د حکومت د نظامي او امنيتي پوستو متصديانو مخصوصاً د شوروي عسکرو له لاسه کروندگري په ځينو سيمو او محلاتو کې د سر په قيمت تمامېږي. په

ځينو سيمو کې زراعتي او حتی تيار فصلونه په ټانکونو او نورو ماشينونو سره په عمدي ډول له مينځه وړل شوي او يا اور وړ اچول شوی دی، تر څو د مقاومت غورځنگ ضعيف شي. نتيجه دا شوې چې په ځينو سيمو کې ډېرې پراخې ځمکې شاړې مېرې يا جبې شوي کاريزونه او کانالونه وچ شوي او زراعتي سيستم او په تېره د اوبو لگولو سيستم په ځينو سيمو کې لږ او په ځينو سيمو کې په پوره ډول له مينځه تللی دی او زراعت ته چې ژوند پرې بنا دی، بېخي ډېر تاوان رسېدلی دی. دا چې کښتمند وخت په وخت په خپلو رسمي رپوټونو کې د زراعتي محصولاتو او حتی رنگ رنگ ترکاريو په باب دقيقې او د رضايت وړ احصايې ورکوي، دی بس د خپل ځان او نورو غولول غواړي. دلته دا هم د يادونې وړ ښکاري چې مازاد زراعتي حاصلات، پخوا په خلاف، ښارونو ته چې تر پخوا څو چنده لوي شوي (د کابل نفوس څه باندې ديارلس لکه شوي) د ترانسپورتي ستونزو او په ځينو حالاتو او وختونو کې د مجاهدينو د مخالفت له امله د ښار او اطراف ترمينځ د خوړو په شيانو کې مقداري توپير تر بل هر وخت نه ډېر څرگند دی او حتی په اطراف کې هم د اوږو کمښت دی او له ښارونو نه ورته وړل کېږي. يو ډاکټر وايي چې ده پوره يوه مياشت د غور ولايت په چغچران کې غوښه په سترگو نه ده لېدلې. په هر حال د پورته عواملو او يو لړ نورو عواملو په وجه چې په هغو کې د زياتو پيسو چاپول په لومړۍ درجه کې راځي، قيمتي او گراني په وطن کې پيدا شوې ده.

اوسنی انقلاب يا بې سارې قيمتي

د وطن دغه موجوده قيمتي ساری نه لري او عمومي شوې ده. که د حکومت له لارې د شوروي نه د ژوندانه لومړني اساسي شيانو لکه اوږه، صابون، بوره، تېل باب او داسې نور ډېر مواد و نه رسېږي او که له پاکستان نه غنم، اوږه، وريجي د څارويو غوښې او دغسې نور ډېر انواع او هغه هم په ډېر مقدار هر ورځ را ونه رسېږي، دغه موجوده قيمتي به په قحطي واوړي. د کال ۱۳۶۵ د حوت په مياشت کې د پسرلي د زياتې او پرله پسې وريا نه دمخه په اطراف کې هم قيمتي ډېره شوې وه. شايد فارياب او مزار يې يو افراطي مثال وي، چې هلته د هغه ځای يو من اوږه (د کابل دوه منه)

یوولس سوو افغانیو ته رسېدلي وو. له هغه وروسته په ظاهره کې د بارانونو له امله د غلې نرخ ښکته شو، سره له دې اوس په کابل کې وریجې من په شپږ سوه، د خوسي غوښه کیلو په ۲۰۰ او د پسه غوښه په ۳۰۰ افغانۍ ده. یو من پیاز ۳۰۰ افغانیو ته هم رسیدلي وو او وروسته ارزان شول. د خارجي مصنوعاتو او متاعو د قیمت اندازه له دې نه اټکل کېدلی شي چې اوس د یوه امریکایي ډالر بیه ۱۶۰ افغانۍ ده.^(۱) په داسې حال کې چې د شور تر کودتا نه دمخه حتی ۳۷ افغانیو ته ښکته شوې وه. خودکار قلمونه چې دانه یې د غوايي تر کودتا نه دمه یوه او دوه افغانۍ وه، اوس له لسو نه تر شلو افغانیو پورې دی. د اغوستلو د کالو بیه دې همدغسې قیاسولی شي. یوازې ښه شتمن نوي کالي او نوي ټکران رانیسي چې یو نوی کمیس له ۷۰۰ نه تر ۱۰۰۰ افغانیو پورې بیه لري. عامه او متوسط خلک په عمومي ډول په امریکایي لیلامي کالو ځانونه پټوي. د دغه کالو ساحه ښه پراخه ده، عمده انواع یې وړېن جاکټونه، مصنوعي ترکیبي جامې، وړین کالي، دریشي گانې، د کور پردې، بوتان او داسې نور دي. که دغه کالي نه وای او په نهایت کې زیات مقدار او ارزانه بینه نه وای موجود، د افغانانو حال به خصوصاً په ژمي کې نهایت مشکل وای. د خدمتي او غیر فني کارونو اجوره هم بېساري انفلیشن او هم د انساني قوې د لېروالي په نتیجه کې په اصطلاح اسمان ته لوړه شوې. یو غریبکار اوس د ورځې په درې سوه افغانیو اجورې قانع نه دی، په داسې حال کې چې شل کاله دمخه د یوه اجوره کار ورځنۍ اجوره ۳۵ افغانۍ وه. په دې برخه کې د ۱۳۵۸ او اوس ترمنځ هم ډېر توپیر لېدل کېږي. په ۱۳۵۸ کال کې د یو مزدور کار ورځنۍ اجوره اويا افغانۍ وه او اوس ۳۰۰ افغانۍ، او د یو گلکار له ۲۰۰ نه تر ۲۴۰ پورې وه او اوس ۱۰۰۰ افغانیو ته رسېدلي ده. هغه کال پخه خېسته په یوه افغانۍ وه، او څلورو ته ختلې ده، اوس سمنت ممکن یوازې لویو او پخو واسطه لرونکو ته هغه هم په ډېر کړاو میسر شي، په داسې حال کې چې د غوري سیمې د یوې بورۍ بیه په تور بازار کې له ۸۰۰ نه تر ۹۰۰ افغانیو پورې ده او رسمي نرخ یې هماغه پخوانۍ یعنی بورۍ په ۱۴۷ افغانۍ ده. په دې حال کې د عصري پخو کورونو

^۱ د همدغه کال (۱۹۸۷) د ډسمبر په ۱۵ مه د یو ډالر بیه ۱۸۵ افغانۍ شوې وه.

ودانول نه یوازې بې توله پیسې غواړي، بلکې له حد نه زیاتې ستونزې هم غواړي. همدغه سبب دی چې د پرچمي حکومت له هسکېدو نه وروسته یوازې یو څو شخصي پاڅه عصري کورونه که ودان شوي وي، په داسې حال کې چې د ښار په حواشیو کې په ښار باندې د اطرافیانو د هجود په اثر ډېر خام کورونه بې نقشي اباد شوي دي. له دغه لند تصویر نه دوه مهم مگر ترڅه حقایق څرگند دي. لومړی دا چې د وطن موجود انسانان او په هغوی کې لومړۍ درجه ښاریان چې د ټولو شمېر ممکن تر لسو میلیونو څخه لږ وي، د صنعتي محصولاتو په څېر په لومړنیو خوراکي موادو کې هم په خارج باندې متکي دي. دا به مبالغه نه وي چې وویل شي، داسې افغانان به نر وي که ښځه، اطراف کې وي یا په ښار کې پیدا نه شي چې کالي او د خوړو مواد یې دواړه داخلي وي. بله دا چې د امریکایي لیلامي کالیو نه پرته نور ټول زراعتي او صنعتي شیان او هم فني خدمات په عمومي ډول د افغانانو د عوایدو په تناسب بېخي لوړ او گران دي او اوسنۍ قیمتي د افغانستان په ټول تاریخ کې ساری نه لري.

د قیمتي علتونه

له انفلېشن یا قیمتي یعنی د نرخونو له لوړوالي، د پیسو له ډېروالي او د موادو له نسبي کمښت نه هېڅ هېواد هم خلاص نه دي. په افغانستان کې د غوايي تر کودتا نه دمخه او په دقیق ډول په افغانستان باندې د روس تر تېري پوري قیمتي محسوسه، تدریجي او په هر حال د زغم وړ وه؛ خو تر هغه وروسته، په تېره په دې وروستیو کالونو کې د جنگ په شدت سره قیمتي په بې ساري ډول شدید شوې ده او نژدې ده چې اوس د زغم له حد نه واوړي. ډېر ستر علت یې د بانکوتونو له حد نه زیات خپرېدل دي او هغه هم په داسې حال کې چې هغه بې ملاتړ دي. د باخبره اشخاصو په قول د ظاهرخان د پاچایۍ په دوره کې ۱۴ میلیارد افغانۍ په چلند کې وې او د هغوی ملاتړ ۲۵ ټنه طلا د خښتو، کمانیو او پهلوي پوندونو په بڼه وو. دغه سره زر د افغانستان په بانک کې یا چېرته په پاچایي ارگ کې خوندي وو او د کوم بین المللي بانک له خوا هر کال کتل کېدل. د داود خان په جمهوریت کې په موجودو بانکوتونو باندې ۲ میلیارد نور اضافه شول او ټول شمېر یې

۱۶ ميلياردو ته ورسېد؛ خو د غوايي تر کودتا نه وروسته دغه بانکوټونه په حيرانوونکي ډول زيات شول او اوس يې مجموعي مقدار ۸۴ ميلياردو افغانسو ته رسېدلی دی او هغه ۲۵ ټنه طلا هم لادرکه شوې ده. ويل کېږي چې دغه سره زر شوروي ته ورل شوي دي. د بانکوټونو دغه حيرانوونکي مقدار له دې امله په اسانۍ په چلند اچول کېږي چې د غوايي تر کودتا نه وروسته دغه بانکوټونه په شوروي اتحاد کې چاپېږي، په داسې حال کې چې تر هغه دمخه په غرب کې چاپېدل او هلته د هغو لپاره تضمين بشودل کېده. له دې سره جوخت په افغانستان کې د ډالرو مقدار لږ شوی او هغه زيات مقدار ډالر چې پخوا افغانستان ته راوړل کېدل، اوس نه راوړل کېږي او په عين حال کې دننه په هېواد کې عمدتاً د شوروي له خوا د ډالرو لپاره تقاضا زياته شوې ده. د همدغو داخلي علتونو له امله ده چې په دې وختو کې چې په نړېوالو مارکېټونو کې د ډالرو بيه په تېره د جاپاني ين په مقابل کې ټيکنه شوې ده، بر خلاف په افغانستان کې د افغانۍ په مقابل کې په حيرانوونکي ډول لوړه شوې ده او اوس (د جوزا ۴ د می ۲۴) د يوه امريکايي ډالر معادل ۱۷۲ افغانۍ دي، په داسې حال کې چې تر کودتا نه دمخه ۳۷ افغانۍ وې. د دغه حال لوی علتونه دا دي چې يو څو په خپل حکومت له بازار نه اسعار په تېره ډالر تهيه کوي او په خپله يې د پخوانيو حکومتونو په خلاف له باندنۍ سوداگرۍ نه په ډېره کمه اندازه لاس ته راوړلي دي. د شوروي حکومت هم د افغانستان بانک يعنې د کابل حکومت له لارې څخه نه د خپلو روسانو له لارې، د افغانستان د اسعارو د مبادلې له مارکېټ يا شهزاده سراي نه خارجي اسعار په تېره ډالر تر لاسه کوي. ويل کېږي چې د شوروي حکومت په دغه وسيله تر نورو زيات په هفته کې يو ځل ډالر په لاس راوړي او د افغانستان بانک له لارې يې خپل کوي. روسي مشاوران هم چې شمېر يې د لسو زرو په شاوخوا کې دی، د خپلو اجنټانو او افغانانو له لارې د بازار د ډالرو عمده اخېستونکي دي. دوی چې له خپل لگښت نه په زياته اندازه افغانۍ له بېلوېلو منابعو څخه په لاس راوړي، هڅه کوي چې تر خپل لگښت نه زيات مقدار افغانۍ په ډالرو واړوي او دوی د نرخ پروا نه ساتي. بله دا چې د پخوا په خلاف د غويي له کودتا نه را په دې خوا باندني اسعار، په تېره ډالر کابل ته د انفرادي افغانانو له خوا نه راوړل کېږي. پخوا

به باندنيو هېوادونو کې افغانانو په تېره هغو ډېر شمېر افغانانو چې په عربي هېوادونو کې يې په کار کولو سره ډالر تر لاسه کول، وطن ته اسعار استول. اوس دوی دغه کار نه کوي. د دې کار څرگنده نتيجه لکه چې دمخه ورته اشاره شوې، دا شوې چې خارجي مصنوعات چې مقدار او ډولونه يې تر دننيو مصنوعاتو نه څو ځله ډېر دي، په بيه کې لوړ لاړ شي او دغه حال د افغانانو ملاگانې کړوېې کړي.

د اجتماعي نابرابرۍ زياتوالی

خو دغه حال د ټولو افغانانو ملاگانې يو شان کړوېې کړي نه دي، ځکه چې د کابل ښاريانو عوايد، د اطرافي خلکو د عوايدو په پرتله هېڅ وخت دومره نا برابر نه وو، لکه د دغه کمونيستي گوند د حکومت په وخت کې چې دي او څومره چې اوس ښاريان په رنگ رنگ اجتماعي ستونزو او مصيبتونو اخته دي، هېڅ وخت تر دې اندازې او په دغو ابعادو ورسره لاس او گرېوان نه وو. حکومت هم له دغو مصيبت ډکو ستونزو څخه انکار نه کوي او نه يې کولی شي؛ خو د يوه کمونيست حکومت په توگه د هغه مسئوليت په «ارتجاع» او «امپرياليزم» اچوي او د خپلو پاليسيو زېږنده يې نه بولي او ادعا کوي چې که د «امپرياليزم» او «ارتجاع» مداخلې د «نااعلان شوي جنگ» له لارې نه وای، دوی به له افغانستان نه اوس يو ښکلی بن جوړ کړی وای. دغه وينا سړي ته د پروفيسر پاپر د ډولنې د دسيسې تيوري په زړه کوي چې وايي «هر هغه څه چې په ټولنې کې پېښېږي، په شمول د هغو څېزونو چې خلک يې د قاعدې له مخې نه خوښوي لکه جنگ، بېکاري، بېوزلي او کمبودي د ځينو زورورو افرادو يا ډلو د مستقيمي طرحې نتايج دي.» يا پر وړاندې وايي «د هيومر ارباب نوع باندې هغه عقیده چې د هغې له مخې دوی د نزوجان د جنگ ناخپي بدلون مسئول بلل شوی وو، له مينځه تللې ده؛ خو د هيومر په اولمپيا کې د ارباب نوع مقام اوس د صيهون پوهو مشرانو يا انحصار چيانو يا پانگه والو يا امپريالستانو نېولی دی.»

په افغانستان کې ددغې بې سارې نا برابرۍ ستر علت، لکه څنگه چې د مخه يې يادونه وشوه، د حکومت له خوا د پيسو له حد نه زيات چاپول او له هغه سره جوخت د دولتي مامورينو بېلوېلو ډلو ته د هغو ډېر نابرابر وېش

او توزیع کول او ورسره د دولتي ځینو ادارو او اشخاصو له خوا د رسمي زور په قوت د پیسو او شتمنیو خپلول دي. دغه کار په عمده ډول د دولتي معاش له لارې شوی دی. د هغو په سر کې د غوايي له کودتا نه ژر وروسته د وسله والو قواوو د منسوبانو د معاش دوه چنده کول راځي چې دغه زیاتوالی تر اوسه پورې په ډېرو نومونو نور هم پسې زیات شوی دی. البته باید وویل شي چې د افغانستان په تاریخ کې هر وخت چې برحال واکمن نسکور شوی او نوي حکومت یې ځای نېولی؛ نوي حکومت نظامیانو، مخورو او د نفوذ خاوندانو ته رنگ رنگ امتیازات ورکړي او په تېره رسمي معاشونه یې نظامیانو ته ډېر کړي دي. خو کوم هغه څه چې په دې باب د ثور له کودتا نه وروسته شوي، د درجې، شدت او کمیت له مخې بې ساري او حتی حیرانوونکي دي. د حکومت له نظره دغه کار بې له موجه دلایلو څخه نه دی شوی. حکومت ځان ته انقلابي وایي او په دې پسې دی چې د ټولنې هر اړخ په انقلابي ډول یعنې سمدلاسه او په بېخکې ډول واپړوي او هر هغه څوک چې د هغه له دغه نظر او سیاست سره مخالفت کوي، د ضد انقلاب په نامه وځپي. تر څو په دې ډول په لږ وخت کې خپل دریځ ټینګ کړي او ورسره په اصطلاح شنګریلا یا د مخکې په سر جنت جوړ کړي. دا کار حکومت مجبور کړی چې له ټول ولس سره غېږه ورکړي. له ټول ولس سره غېږه ورکول حکومت په عین حال کې دې ته اړ کړی چې وار په وار د شوروي په قوت او دننه په کور کې په خپل نظامي قوت خپله اتکا ډېره کړي او دغو دواړو ته حیرانوونکي امتیازات ورکړي. د هغو امتیازاتو په باب چې شوروي په خپله کړي او یا حکومت ورته ورکړي، دلته دغومره ویل بس ښکاري چې د حکومت اصلي اختیار دار او واکدار د شوروي حکومت دی او هر هغه سیاست چې د کابل حکومت له اول نه تر اوسه پورې وضع کړی، په اصل کې شورویانو وضع کړی او د کابل حکومت مشران په اصل کې د شوروي د حکومت کارمنان او سړي دي. نژدې هره مهمه حکومتي اداره یو روسی مشاور لري. روسي مشاوران په خاص ډول په خاد او د ملي دفاع په وزارت کې ډېر دي. دوی په نامه مشاوران؛ خو په واقع کې اجرائیوي آمران دي. د صاحب منصبانو، لوړ رتبه ملکي مامورانو مقرري، ترفیع او تبدیلی د دوی په امر او دستور کېږي. د جنگي عملیاتو نقشه هم دوی برابروي. په همدې ډول دوی د عمده او اساسي پالیسیو په

باب د گوندي او حکومتي لویانو لپاره ویناوې تهیه کوي، د حزب منشي هم له دې نه مستثنی نه دی. گوندي او حکومتي خوا د دغو ویناوو د اصلي روسي تاجکي متن په دري اړوي او کابلي کوي یې. د مشاورانو د پاسه یو څو سر مشاور او د هغو او شوروي سفیر او عین حال کې په کابل کې د کې چې بې د بېلې او پراخې شبکې د آمر له پاسه د نظامي او ملکي دواړو چارو په باب اعلی قوماندان یا اعلی حکمران دی چې په لومړیو اولو کالونو کې دغه مشخص مشهور مارشال سرگي سوکالوف وو چې وروسته د شوروي د ملي دفاع وزیر وټاکل شو او شوروي ته لاړ. په دې ډول (روسي مکناتین) د اصلي مکناتین په خلاف له ملک نه ژوندی ووت.

د وسله والو قواوو امتیازات

خو د موضوع په ارتباط هغه امتیازات دي چې حکومت د وسله والو قواوو منسوبینو ته ورکړي دي. په وسله والو قواوو کې د ملي دفاع وزارت، د کورنیو چارو وزارت او دولتي امنیت د وزارت ټول نامیرزافني منسوبان راځي. د دوی ټول شمېر معلوم نه دی، خو زیاتوالی او اهمیت یې له دې نه ښه څرگندېدلی شي چې اوس دوی او په دوی کې په خاص ډول خاد اصلي حکومت دی او دا نورو وزارتونه په واقع کې هسې خدمتي او سرویسي ادارې دي.

د فوځي منسوبینو امتیازات

لکه چې د مخه یې یادونه وشوه، د نظامي منصبدارانو معاش په سلو کې سل زیات شوی. د یوه عسکر معاش چې تر کودتا دمخه د میاشتې پنځوس افغانی و، اوس د هغه د وظیفې د څنگه والي له مخې له یو نیم زر نه شروع کېږي او د احتیاطي عسکر معاش اوه نیمو زرو افغانیو ته رسېږي. په اصطلاح د ماشیني منصبدارانو په شمېر کې ډېر زیاتوالی راغلی. د یوه کورس په ختمولو سره به کوم نیمچه باسواده او کوم نیمچه تعلیم کړی چېرته بریدگی یعنې نظامي ووړ منصبدار شوی وي او د میاشتې به دومره معاش اخلي چې یو ملکي مامور چې د هغه ټول عمر قدر به یې خدمت کړی وي، هغومره تر لاسه کولی نه شي. لوړو رتبو ته ترفیع کول چې معیار یې

له اړه رژیم ته وفاداري او د گوند غړیتوب دی، په دې نهو کالونو کې ډېرې شوي چې اوس اردو له ځوانو ډگروالانو او جنرالانو نه پوره ده، لکه څنګه چې پوهنتون له پوهنوالانو او پوهاندانو څخه ډک دی. دا چې اوس د اکادمیشن د کانديد او اکادمیشن په نامه یو شمېر نامستحقانو ته د میاشتې پنځه زره او لس زره افغانۍ د هغوی له اصلي معاش نه برسېره ورکول کېږي، د نظامي منصبدارانو په څېر هغوی ته یوازې پولې امتیازات او رشوت ورکول او رژیم ته د غریب ملت په پیسو وفاداري گټل او نندارې جوړول دي.

د خادستانو امتیازات

خو د رسمي امتیازاتو او ورسره د حاکمیت او قدرت اصلي محل د دولتي امنیت وزارت دی چې پخوا د خاد (خدمات اطلاعات دولتي) په نامه د صدارت یو ریاست و. د دغه فني کدرونه په اصل کې په ملکي لباس کې پټ پولیسان یا څارندویان دي. دوی د دې لپاره چې د زیاتو عوایدو او پوره واک څښتنان شوي وي، نظامیان کړل شوي. په دې حساب د دوی معاش هم دوه چنده شوی. سربېره پر دې هر یو یې له دغه دوه چنده معاش نه په سلو کې له ۱۵ نه تر ۷۵ پورې نور امتیازات هم لري. ډېر کم امتیاز یعنې په سلو کې ۱۵ هغه خادست ته ورکول کېږي چې د خاد په مرکز کې چېرته په کومې غیر محاربوي یا غیر عملیاتي څانګې کې کار کوي؛ او تر ټولو لوړ امتیاز یعنې په سلو کې ۷۵ یې هغه خادست ته ورکول کېږي چې په عملیاتي جبهو یا نورو ورته خطرناکو عملیاتو او یا چېرته په لږې محلاتو کې وظیفه ترسره کوي. دلته د دې خبرې یادونه لازمي ښکاري چې خاد هم موتورېزې او اوپراتیفي کنډکونه او هالیکوپترونه لري. د خاد منسوبینو لپاره هم د کورنیو چارو د وزارت د منسوبینو په شان شوروي ډوله د هستوګنځي بلاکونه جوړ شوي دي چې خادستانو ته یې په اسانو شرایطو ورکوي. دا امتیاز غیر له هغه نه دی چې خادستانو ته دمخه په عمومي مکروريانو کې اپارتمانونه ورکړل شوي دي. دوی ځانته روغتونونه لري چې تر عمومي روغتونونو نه په دوا درملو او طبي کدرونو ښه سمبال دي او دوا ګانې یې هم مفتې دي. د امتیاز یو بل غټ مدرک د خادستانو لپاره د شوروي د سفر چانسونه دي. شوروي سفرونه د ثور تر کودتا نه وروسته د حکومتی منسوبینو

لپاره ډېر شوي، خو د هغه خاص ارتباط په وجه چې افغاني خاد يې له شوروي خاد (کې چې بې) سره لري، د خادستانو لپاره تعليمي لنډ چانسونه د نورو په پرتله په څرگند ډول ډېر دي. د خادستانو لپاره د ورسپارل شويو پټو او خطرناکو وظيفو او د همدغسې نورو مهمو دندو د اجرا په وخت کې د پيسو لگښت چې د خاد په حساب دی، په اصطلاح بې توله دی. ويل کېږي چې د همدغسې دندو د اجرا لپاره د مؤظفو عاملينو لپاره يې بې له دې چې د پيسو حساب ورکړي، خاص سيفونه خلاص پرېښودل کېږي. په اصل کې د خاد بوديجه ډېر او پټه ده او په گوند او حکومت کې يوازې يو څو تنو ته معلومه ده. په هر حال د دغسې دندو په لړ کې د تحقيق د مؤظفينو هغه نقدي جايزې د يادونې وړ ښکاري چې د تحقيق دوسيې د موفقانه ترسره کولو (يعنې له تورن نه په هر نامه او ډول چې وي اعتراف ترلاسه کول) نه وروسته هغوی ته ورکول کېږي، په دغسې جايزو کې کله د نقدي په ځای ترږېع هم ورکول کېږي.

د خادستانو غير قانوني عوايد

دا ټول هغه عوايد دي چې د قانون او مقرراتو له مخې خادستانو ته ورکول کېږي، لکه چې دمخه يې يادونه وشوه. نور يې هغه بې توله غير قانوني عوايد دي چې خادستان يې د وظيفې په جريان کې ترلاسه کوي. په دې ډول د هغوی حساب ممکن نه دی. دوه غټ مدرکونه يې جنگي جبهې او د کورونو لټول دي. د جنگ له جبهو نه غنيمت ترلاسه کول د غوايي د تراژيدۍ نه په وروسته کالونو کې، يعنې د خلقيانو په دوره کې ډېر وو. د بې سرۍ او خپل سرۍ په هغه وخت کې د ملکي او نظامي لومړنيو سازمانونو منشيانو د انقلاب ضد د ټکولو په نامه په بېلوېلو نومونو خلک لوټ کړي دي. په دې لړ کې په ۱۳۵۷ کې دورېش خان ضابط په هرات کې په رڼا ورځ کې د مهربې د لېسې يوه متعلمه ووژله او د الماسو گوته يې له گوټې نه و اېستله. هغه وخت هرڅه چې د عملياتو په نتيجه کې د کليو او بانډو د خلکو له تېښتې نه په کورونو کې پاتې کېدل، د منصب دارانو به کېدل. په شتمنو ولايتونو مثلاً په هرات کې منصبدارانو بېخي زيات غنايم په دې ډول ترلاسه کړل. په غنايمو کې قالينې، د ښځو گانې او ترانسستري راډيوگانې

هم شاملې وې. د روسانو له تېري نه وروسته چې د خاد فعالیتونه پراخ او نظامي شول، د خادستانو لپاره چې د نظامي منصبدارانو په څېر د جنگ د جبهې تر شا کارونه پټول د دوی په لاس کې ولوېدل، د غنیمت پیدا کولو لپاره هم لاره هواره شوه. له عملیاتو نه وروسته به چې سیمې او درې او کلي او بانديې له انسانانو نه خالي شوې، خادستان به د لوټمارۍ لپاره د ډاکوانو په څېر په کورونو ننوتل. په اصل کې ډېر غریب خادستان اوس له دغې لارې نه څرگند شتمن او د قیمتي رنگ رنگ قالینو او فرنیچر خاوندان شوي دي. په خادستانو کې د پخوا وختو د مودو خواران نن ورځ سمدلاسه شتمن شوي دي او د دوی شمېر هم لږ نه دی. په خادستانو او په واقع کې په ټولو پرچمیانو کې دغه ناوولي فکر ښه بېخ نېولی و چې دوی به «د ستر شوروي» د ملاتړ په برکت چې دوی ابدی گانه، زړیا وروسته په دې موفق کېږي چې خپل حکومت په افغانانو تحمیل کړي. مخل توری کارمل خادستانو ته پوره ناز ورکاوه، خپل سړي یې په کې مېخ کړي وو او خاد په واقع کې په دې ډول د ده د قوت په مرکز بدل شوی و. ده به ویل چې دوی ینی خادستان د حکومت په ضد دسیسې شنډوي؛ نو ځکه خادستان د وړو دکتاتورانو په شان په ټینگه د خلکو په خپلو او ټکولو معتقد وو. انساني ملاحظې ورسره نه وې او له خلکو سره د روغې او پخلاینې په فکر کې هېڅ نه وو. څنگه چې د شوروي له قوت نه په ډاډه وو، دوی دې فکر مست وو چې آخري بری حتماً د دوی دی؛ نو ځکه یې له هېڅ راز ممکنې بې رحمۍ نه ډډه نه کوله. نوی دوی له انسانانو نه د خالي شویو کورونو لوټول د امنیت د خوندي کولو یو ضروري جز گانه. دا معلومه نه ده چې په دې هکله به یې مشرانو دوی ته هغسې شعار ورکړی وي، لکه څنگه چې عبدالله امین خلکو ته ورکړی و چې «د هزاره گانو مالونه ستاسې او سرونه یې د دولت»، خو په دې کې شک نشته چې خادستان په لوټولو کې تر هېچا څخه کم نه دي راغلي. په دوی کې دغه ناوولي فکر ښه بېخ نیولی و چې د انقلابي حکومت مخالفان د انقلاب ضد دي او د انقلاب ضد مرگ جایز دی. خو دغه فکر د دوی ټولو یا د دوی د ډېر شمېر لپاره یوازې یو ایډیالوژیکي سرپوښ و او ممکن د زړه په تل کې یې لوټماري او د خپل غریب ځان شتمن کول وو. په هر حال دوی ډېر پراخ لوټول کړي دي. په عین حال کې د روسي سرو لښکرو لوټماري هم

د دوی سره خوا په خوا روانه وه. روسي عسکرو حتی د کابل د ښار دوکانونه هم د شپې د بندیز په وخت لوتول. د دوی د لوټمارۍ مشهوره بېلگه د کابل ښار افغان ستورز ته ورڅېرمه له اروپايي او جاپاني مالونو څخه ډک زيات واړه دوکانونه دي؛ خو د روسانو لپاره څنگه چې د جگړې مالونو انتقال يو شرموونکی، نه يو مشکل پرابلم و، دوی به په کم حجمه قيمتي مالونو په تېره نقدو پيسو باندې زور اچاوه او بيا به په دې پسې وو چې خپل غنايم په ډېره کمه بيه خرڅ کړي، لکه څنگه چې دوی د خپل دولت مالونه په ډېره ټيټه بيه خرڅول. په هر حال دا چې تر اوسه په لکونو نه، په ميليونونو خپل پلرنی ټاټوبی پرې ايښی او په پرديو وطنونو کې مهاجر شوي، يو علت يې د خادستانو، منصبدارانو او سرو لښکرو لوټماري ده.

خادستان او ښاريان

خادستانو نه يوازې له اطراف نه شته ټول کړي، په ښارونو باندې چې د حکومت قبضه وه، دوی هم له لوټمارۍ نه ډډه نه ده کړې. د لوټمارۍ يوه لاره د افرادو له نيولو او بندي کولو نه وروسته د هغوی د کورونو لټول وو. په کوم ځای چې د حکومت قبضه وه، په تېره بيا په ښارونو او په ډېر خاص ډول د کابل په ښار د تورنو شمېر بېخي ډېر و. په دغو ځايونو کې د خاد له خوا سرونه او شتمني مصئون نه وو. په کابل کې به داسې کور نه وي، چې يا خادستانو او يا عسکرو نه وي لټولی. خادستان که څه هم له دې نه منع و چې د کورونو د لټولو په وخت کې د کور مالونه واخلي او خپل يې کړي. حتی دوی مجبور وو چې د کور له لټولو نه وروسته په کور والا باندې فورمه لاسليک کړي او کور والا رضایت ښکاري کړي چې د کور مالونه يې بې ځايه شوي نه دي؛ خو په عمل کې په داسې حال کې چې کور والا مغضوب وي او د کورنۍ ټول غړي يې يوې خوا ته او يا په يوې کوټې کې تخته شوي وي او ډېر شمېر وسله وال خادستان د کور ټول محتويات لاندې او باندې کوي او ځينې وخت حتی د کور غولي کيني، ممکنه نه ده چې څوک د دوی د لوټمارۍ مخه ونيسي. حقيقت دا دی چې په تېرو نهو کالونو کې يعنې هم د خلقيانو او هم د پرچميانو په وخت کې، خو ډېر زيات د پرچميانو ډېر

مقدار شته په کابل کې د نقدو، گانو، طلا او داسې نورو په شکل خپل کړي دي. د دغې لوتیماری ډېر غټ مثال شاید هغه دوولس خښتې طلاوي چې خادستانو د حاجي برات بای د کور له لټولو او لټولو نه په لاس راوړي چې د هغه زوی رسول بای په قول په ۱۳۶۲ کې د هغوی مجموعي ارزښت ۲۳ میلیونو افغانیو ته رسېده، که څه هم د هغوی موضوع سوچه تجارتی وه، نه سیاسي. په همدې ډول د هغه، هغه نوی ماډل بنز موټر چې تازه له جرمني نه وار شوی و، هم خادستانو وړی و. دغه موټر د تحقیق د تورمخي رئیس عبدالغني چې په لنډې مشهور دی، په برخه شوی. په طلاوو کې روسي مشاوران د خاد له نورو لویانو سره شریک وو چې دغه اشتراک د بندي رسول بای ټولې هلې ځلې د طلاوو د بېرته خپلولو په منظور شنډې کړې. د خادستانو لپاره د شتو غیر قانوني بله لار د شپې له خوا د دوکانونو او کورونو وهل دي چې په ډېرو حالاتو کې د انسانانو په ژوبلې او حتی مرگ او د ښځې په بې غټه کېدو هم تمام شوي دي. څنگه چې د غوايي له کودتا نه د نجیب الله د پخلاينې سیاست تر اعلان پورې د شپې له خوا په گرځېدو باندې بندیز لگول شوی و، دغه بندیزونه خادستانو او ټولو هغو ته چې د شپې نوم یې لاره، د دې موقع برابره کړې وه چې دوی د ورځې له خوا کورونه په ښه کړي او د شپې ټول کور د لټولو په پلمه، بیا هم په وچ زور کوروالا یوې خوا ته کړي او شته یې په موټرونو کې واچوي او خپل یې کړي. دغسې پېښې د کابل په ښار کې بېخي ډېرې شوي دي. ډېره تازه یې د لیکونکي تر خلاصېدلو نه څو هفتې دمخه د همدغو خادستانو له خوا په قلعو زمانخان کې د پوهنتون د یو استاد ښاغلي لطف الله ساپي کور وهل او د هغو له خوا د یو گزمه عسکر وژل دي. دغسې یو شمېر غله او ډاره مار خادستان نیول شوي او په بند محکوم شوي هم دي. په دې مینځ کې د نورو غلو داړې هم یو وخت بل وخت او حتی د امنیتي قواوو له خوا اورېدل شوي. د خادستانو له خوا ډېره غټه ډاره هغه وه چې د دوی یوې گزمو ډلې د پښتون په مارکیت کې یو شمېر دوکانونه ووهل او د اتیا میلیونو په شاوخوا کې یې له سیفونو نه افغانی او خارجي بانکوټونه و اېستل. ویل کېږي چې د دغې ډلې مشر زلمی نومی کندهاری و چې د یو څو ملگرو په قول یې د شوکمارۍ ډېره غټه برخه یې له ځان سره د باندې یووړه. په هر حال پاتې

ملگري يې په دغه تور بنديان شول چې له هغو نه يو يې د باشي سلام په نامه د پلچرخي په دوهم بلاک کې بيا باشي مقرر شو او هغه هلته د وظيفې په جريان کې په فسق او فساد او بچه بازی سره عامه رسوايي او بدنامي هم خپله کړې وه. له دغه ډول بيان نه وروسته چې اصلي مطلب ته توجه وشي، و به ويل شي چې په دغه رژيم کې د وسله والو قواوو منسوبين چې په هغو کې خادستان د ټولو په سر کې راځي، د وطن نوي شتمن افراد تشکيلوي چې د گوند له غړو سره يوځای يې نوې حکمرانه سياسي طبقه مينځ ته راوړې ده. په دې حساب دغه جاري بې ساري قيمتي خادستانو او په مجموع کې د وسله والو قواوو منسوبينو ته دومره معنی نه لري، لکه څومره چې يې د نورو خلکو په تېره ملکي مامورينو، متقاعدينو او په خاص ډول بېکارانو او کم عايدو خلکو ملاگانې کړوېي کړې دي.

د خادستانو شمېر

څنگه چې خاد هم د پيسو او هم د قدرت په ستر مرکز بدل شوی او څنگه چې ژوند لکه چې بې يادونه وشوه د بې ساري قيمتۍ له امله ډېر گران شوی او څنگه چې خادست کېدل له عسکري خدمت نه د بچېدو معنی هم لري، مراجعه ورته ډېره ده، سره له دې چې دا د روسانو يوه آله او د ولس په نظر تر ټولو بدنامه اداره ده. د منسوبينو شمېر معلومول يې ممکن نه دي، خو دا سمه ده چې وويل شي، خادستان د شيطانانو په څېر د ښار په هره برخه کې حاضر او ناظر دي او تا او ما هر څوک په دوکان، سرک، ادارې، مغازې او هر ځای کې ځاري. د خادستانو شمېر په باب قياس له له دغه حقيقت نه ممکن نه شي چې د لغمان ولايت د ډېوې له کلي او په هغه پورې تړلې باندې بېلې څخه چې ټول به يې د سلو کورونو په شاوخوا کې وي او ليکونکي هم ورته منسوب دی، ۴۲ تنه يې يوازې د کابل د خاد منسوبين دي. دا به غلطه وي چې فکر وشي د وطن له هر کلي نه په دغه تناسب افراد په خاد کې ماموريت لري. د ډېوې خلک عموماً غريب او د دوی په تعليم کړو کې له يو څو تنو څخه پرته نور يې نيمچه عصري سست ايمانېه عناصر دي. په دوی کې هم د نورو لغمانيانو په څېر د قوي ميرزايي عنعنې له مخې له حکومت سره د ماموريت کولو ميلان ډېر قوي

دی. د پرچمیانو په دوره کې دغه نیمچه تعلیم یافته ګان کابل ته په ورتګ مجبور شول. په دې ډول دوی د خپلو لږو ځمکو له حاصلاتو څخه یا بېخي لږ و ډېر بې برخې او محروم او د کابل د قیمتي ژوند له سختو شرایطو سره لاس په ګرېوان شول. ځنګه چې په دغه کلي کې د پرچم د مخه یو څه ریښې غځولې وې، دوی ټول حکومتی او په حکومتی کې نظامی او په نظامی کې د خاد خلاصې غېږې ته د ضرورت او هم ممکن د عقیدې له مخې ور ننوتل. خو خاد ته په خپله د دوی ننوتل دومره تعجب نه ښکاري. تعجب په دې کې دی چې د دوی مشران چې زیاتره یې د سپینو ږیرو خاوندان دي او لمونځونه کوي او بې تسبیحو نه ګرځي او د مسلمانۍ نارې یې آسمان ته رسېدلي، ولې په دې راضي شوي چې زامن یې د خاد له لارې د روسانو په خدمت کې ننوتلي دي. چپیان به ووايي چې دا ځکه د تعجب وړ خبره نه ده چې اقتصادي عوامل د انساني سلوک لومړني محرکات دي؛ خو د دوی دغه منطق د ډېوه والو ختیځې خوا ته ګاونډي عمرزیوال چې تر دوی هم په شمېر کې ډېر او هم ترې نه ډېر شتمن دي، ماتوي. د عمرزیوالو د لویو ځمکه والو زامن هم د ډېوه والو په څېر په زیات شمېر خادستان شوي دي. د عمرزیوالو مشران ټینگ مسلمانان او درانه پښتانه دي. نه یوازې د لغمان په ولایت کې د کافي اندازه ځمکو خاوندان دي، بلکې ځیني یې په کابل کې هم ښه ژوند لري. تعجب په دې کې دی چې دوی ولې په دې راضي شوي چې زامن یې د خاد او روسانو په خدمت کې وي.

لوستونکو ته به هرومرو دا انتباه شوي وي چې خاد له لغمانیانو نه ډک دی. لغمان لوی ولایت او خلک یې په عمومي ډول درانده، با عزته، هوښیار او خواري کښ دي. خو له بده مرغه پخواني انتباه تر ډېره حده سمه ده. که خاد له لغمانیانو ډک نه دی، په دې کې شک نشته چې ډېر لغمانیان په خاد کې کار کوي. خو له دې سره جوخت باید وویل شي چې لغمانیان په خاد کې ټول په ټیټه سوبه میندل کېږي او د خاد مهم کارکوونکي شمالي وال - نه کوهدامنیان، کابلیان او یو شمېر پکتیوال دي. شمالي وال د سیمې او نفوذ په تناسب په نورو چرې کوي او یو وخت تر ډېره وخته د خاد د ډېرو مهمو څانګو سروالان ټول همدوی وو. له نورو ولایتونو نه په خاد کې هومره کسان نشته، لکه د پورته سیمو چې دي. د کندهار له

ټول ولايت نه هسې کوم يو که په خاد کې وي. همدغه سبب دی چې په خاد کې، لکه څنگه چې د پرچمي حکومت سياست دی، د پښتو او پښتنو په مقابل کې تعصب ډېر قوي دي، په دې چې هلته لاس بری د دري ژبو دی، لکه په څارندوی کې چې لاس بری د پښتنو په تېره د پکتياوالو دی. د خاد په شمالي والو دري ژبو کې دا احساس ډېر قوي دی چې اوس وار د دوی دی او دوی بايد د نادرخان د دورې د هغو نادودو قصور واخلي چې د دوی په پلرونو شوي دي. د خادستانو مستنطقينو ډېرو تورنو پښتنو ته دغسې ويناوې په څرگند ډول کړي دي. په همدې دليل په خاد کې تورن پښتانه بس په دې چې پښتانه دي، تر نورو ډېر په کړاو شوي دي. افغان ملتیان په دې باب يو ډېر څرگند مثال کېدلی شي. په دې ډول دري ژبي خادستان، په تېره شمالي وال د پرچمي حکومت او په واقع کې د بريښيف روسي حکومت د دغه پارونکي سياست په ټينګ عملي کوونکي دي چې د هغه له مخې د هېواد سياسي سروالي بايد د ځينو وړو مليتونو په همکارۍ او د شوروي په قوت د دوی وي او پښتانه چې يو شمېر څرگند عقده يي پرچميان يې «بې فرهنگه اکثريت» او «فاشستانو» په نامه يادوي، پټون او وروسته پاتې وي، که څه هم پښتانه په شمېر کې تر نورو مليتونو څخه زيات دي او په خپله شوروي په سلو کې ۵۲ اټکل کړي دي.

اختلاس او قاچاق

د خاد له دغې لنډې شرحې نه چې بېرته لومړني مرکز ټکي ته مخ وړول شي، و به ويل شي چې دغه نوې سياسي حاکمه طبقه د هغو عوايدو او سياسي قدرت په سبب چې دوی د انقلاب او خواري کښ انسان ته د خدمت په نامه د ځان کړي، له دې نه په نسبي ډول ښه مأمونه ده چې د وطن دغه بې ساري قيمتي يې ملا ماته کړي. هو، دغه حاکمه طبقه هم، د نورو اجتماعي ډلگيو په څېر له سبا نه په اندېښنه کې ده او د جنگ او سياسي گډوډۍ په فضا کې ځان مصئون نه ويني. داسې ډېرې پېښې اورېدل شوي چې له هغو نه پوره څرگندېږي چې د سبا ورځې د مالي مصئونيت په منظور اوس نا مجاز کونښيونه ښه مروج شوي دي او دننه په گوند کې د دولتي قدرت د گټلو او ورسره يو ځای د پيسو ټولولو او سپما کولو

لپاره سخت کونښبونه روان دي. اختلاس نه يوازې په دولتي ليکونو کې د گوندي او غير گوندي کارمنو تر مينځ رواج موندلی؛ بلکې تر پورته گوندي او دولتي سطح حتی ان د پوليتبوريو د غړيو لخوا هم اورېدل شوی دی. په دې لړ کې په ۱۳۶۱ کې د څو پوليتبوريو لکه د نوراحمدنور او محمود بريالي په گټه د څوسک صرافانو او سوداگرو په ذريعه سره زر د قاچاق په ډول خارج ته وړل کېدل. موضوع په دقيق ډول معلومه نه ده، خو په واقعيت کې يې شک نشته او هغه د عامه رسوايي حد ته هم رسېدلې ده چې د هغې په نتيجه کې سوداگر عاملين يې بنديان او محکوم شوي، مگر اصلي محرکين يې د پخوا په څېر هماغسې په ځای پاتې دي. يوازې دا نه ده، قاچاق کول يا په هغه کې برخه لرل او رشوت اخېستل او اختلاس کول په شوروي مشاورانو کې په دغو تېرو اتو کالونو کې هر هغه افغاني کارمن ته چې له هغو سره د وظيفې له مخې په تماس کې دی، د ورځو په کيسو بدل شوي دي. د يوه نظامي منصبدار په قول ده په خپله په هرات کې د يوه روسي مشاور ښځې ته د سرورزو د غاړه کې په اهدار کولو سره خپل يو گوندي ډاکټر ملگري اعدام نه بچ کړی دی. په پلچرخي کې داسې ډېر افغانان په دې تور بنديان شوي چې د مقاماتو په قول دوی له شوروي مشاورينو سره په قاچاق کولو او داسې نورو غيرقانوني قضيو کې برخه لرلې ده. داسې کېسې ډېرې اورېدل شوي دي چې ځيني گوندي کسانو او منصبدارانو د ترفيع په غرض خپلې يا پردې ښځې شوروي مشاورينو ته استولي دي. په معکوس ډول روسي مشاورينو د دې لپاره چې دلته يې د خدمت دوره اوږده شوې وي، خپلې ښځې د متنفذو افغانانو غېږو ته ورسپارلې دي.

دولتي ملکي ماموران

اختلاس کول او له مراجعينو څخه بډې اخېستل په دغو وروستيو کالونو کې په ملکي کارمنو کې بېخي ډېر شوي دي. دغه ماموران په دې کار کې چندان گرم هم نه بلل کېږي. د دوی معاش د هغو نظاميانو په تناسب چې دمخه يې يادونه وشوه، بېخي کم دی. د لومړۍ رتبې مامور معاش چې ممکن هغه ته د شل ډېرش کلونو د خدمت په دورې کې ورکول کېږي، څه باندې شپږ زره افغانۍ (۴۰ ډالره) او هم يو کوپون دی؛ خو ټول ملکي

ماموران لومړۍ رتبه نه دي، ممکن په سلو کې پنځه يې لومړۍ رتبه وي. د دوی منځنۍ درجه مثلاً د څلورمې رتبې مامور ۳۴۵۰ افغانۍ معاش او يو کوپون لري چې دا ټول يې ممکن د دېرشو امريکايي ډالرو په شاوخوا کې راشي. دی به هر وروڼو يوه کورنۍ هم ولري چې ټول غړي به يې شايد شپږو تنو ته ورسېږي. فکر کېږي چې په سلو کې څلوېښت ماموران به خپل کورونه لري او شپېته نور به يې هره مياشت په کرايه ورکولو هم مجبورېږي. د افغاني قوې دود له مخې دوی به يو وخت بل وخت مېلمان، سيالي گانې او هم به طبعاً ښادي گانې او غمونه هم ولري. دوا او درمل ته به يې هم اړتيا وي، که څه هم د دوی لپاره حکومتی بيمه شته او طبي سرويسونه وړيا دي. دا ټول د هغه په بودیچې باندې يو نه زغمېدونکی پېټی دی. د مامورانو په ځينو کورنيو کې ممکن دوه درې کسه نور هم د معاش خاوندان وي او اوس تر پخوا زياتې ښځې هم په دفترونو کې کار کوي؛ خو په دې حال يا به د کورنيو د غړو شمېر هر وروڼو زيات وي او يا به د نوي تمايل له مخې لويې او پراخې کورنۍ په هستوي يا وړ کورنيو ویشلې شوې وي. په هر حال د يوه رسمي مامور معاش هغه هم په دې قيمتۍ کې ممکن په مياشت کې د لسو ورځو لپاره کفايت وکړي او دی مجبور دی په مياشت کې د پاتې شلو يا پنځلسو ورځو ژوند له نورو لارو نه تامين کړي. که دی له پلاره پاتې شخصي او يا نور راز شته ولري، پرده به يې پرې کېږي او که نه ژوند به ورته له دوزخ څخه کم نه وي او دی مجبور دی له هغه واک نه چې د خپلې وظيفې په سبب يې لري اختلاس وکړي او بډې واخلي او څنگه چې په افغانستان کې يو دايمي په قانون متکي ملکي سرويس تکامل نه دی کړی او څنگه چې په دغه اوسني يو گوندي سيستم کې ټول حساس او د آمریت پوستونه د گوندیانو دي، د اختلاس او رشوت غټه برخه هم د دوی ده. په دې وختو کې چې په په دوی کې نا مصئونيت احساس قوي شوی، رشوت اخېستل ډېر شوي او حتی منظم او معين شوی هم دی. د مثال په ډول څوک چې غواړي موټر ټکسي کړي، پنځوس زره او څوک چې غواړي د درملتون اجازه تر لاسه کړي د يو لک په شاوخوا کې بايد رشوت ورکړي. د حکومت د ماهيت په سبب اوس د اختلاس لپاره زمينه تر هر بل وخت نه ښه برابره شوې ده. په دې چې يو خو حکومتي ادارو ته مراجعين لږ شوي او بله دا چې دولتي

فعالیتونه اوس تر هر بل وخت نه ډېر شوي دي. عمدتاً د همدغه اختلاس په وجه او تر هغه وروسته د نویو گوندي مامورانو د بې تجربه توب او نالایقي په وجه او هم تر زیاتي اندازې د حکومتي واک د متمرکز کېدو او یا هم له حکومت سره د پټ مخالفت او کارشکنۍ په وجه ده چې د دولتي انکشافی پلانونو او په عمومي ډول د دولتي کارونو د بریالیتوب او موثریت اندازه تر هر بل وخت نه لږه شوې ده او دولتي کارونه سست او بې نظمې شوي دي. د ولایتونو او کابل تر مینځ او په عمومي ډول د ولایتونو تر منځ دفتري روابط او مکاتبې بېخي ځنډني شوي دي او په میاشتو میاشتو کې کوم ځل که وشي، د مثال په ډول د لغمان له ولایت نه د تېر کال له حمل نه تر اوسه پورې د خوارلسو میاشتو په اوږدو کې یوازې دوه مکتوبي پوستي کابل ته را رسېدلي دي. لغمان چې له کابل نه د اويا کیلومترو په شاوخوا کې فاصله لري، دغه حال وي، د نورو ولایتونو به څه حال وي؟

دا چې په دې وختو کې ملکي مامورین تر هر بل وخت نه زیات تقاعد غواړي او یا یو شمېر یې حتی په رسمي وختونو کې بل چپرې شخصي کارونه کوي او یا په دفترونو کې په نیم روغ او سست ځان هسې وخت تېروي او یا زیات شمېر یې له رسمي وخت نه د باندې واړه دوکانونه خلاصوي، ترکاري خرڅوي، ټکسي گانې چلوي او داسې نور کارونه کوي، د دوی د بد حال ښکارندوی دی. دغه موضوع په عین حال کې له حکومت سره د مامورینو نه همکاري هم څرگندوي. د دغې برخې په پای کې به دا سمه وي چې وویل شي چې اوس د پیسو لپاره دولتي مقام گټل او له دغه مقام نه د پیسو د پیدا کولو لپاره غیر قانوني اجراءات کول او په ټولو حالاتو کې د ایډیالوژۍ او نورو دغسې پرنسپونو او مفاهیمو پروا نه ساتل د پرچمي حکومت په تېره د لوړو گوندیانو یوه څرگنده خاصه گرځېدلې ده.

قیمتي او شغلي ډلې

د دغې بې سارې قیمتۍ په شرایطو کې چې د معاش خورو او گوندیانو دغسې حال وي، د بې معاشه خلکو، متقاعدینو او تر هر څه زیات د کونډو او نورو بې سرپرستو ښځو او میندو حال به څرنگه وي؟ لومړی باید د دې یادونه وشي چې دغه اوسنۍ قیمتۍ او په حقیقت کې هره قیمتۍ د کسبگرو،

سوداگرو، دوکاندارانو او داسې نورو اجتماعي او شغلي ډلگيو ملاگانې د نورو ډلگيو د ملاگانو په پرتله ځکه نه شي کړوېولی چې په قيمتی سره د دوی د اجورو او متاعو قيمت يا په بل عبارت د دوی عوايد هم په متناسب ډول لوړ شي او د دوی لپاره د معادلې آخري نتيجه لږ و ډېر هماغه وي چې پخوا وي. دوی يا د دوی ډېر ډلگي د قيمتی په شرايطو کې هغه هم په داسې حال کې چې لکه اوس چې دلته د نرخونو کنترول نه وي، ډېرې گټې هم کوي. دوکانداران، سوداگر، قصابان او داسې نور په دې ډلې کې راتلای شي. دوی په هغو وختو لکه اخرونو کې چې د لگښتي اموالو لپاره سمدلاسه تقاضا ډېره شي، نرخونه لوړوي. د عين متاع نرخونه په دوو څنگ تر څنگ دوکانونو کې هم توپير لري. د حساسو بارو ميترو په څېر چې ډېر لږ تغيير هم په کې څرگندېږي، دوی هم د خپل متاع نرخونه حتی له يوې ورځې نه بلې ورځې ته په خپله گټه لوړوي، بې له دې چې د اصل قيمت او نرخ په باب د کوم مناسب تناسب پروا ساتل شوي وي. مقامات د جنگ په اوسنيو شرايطو کې له دې نه عاجز دي چې د متاعو لپاره د اصل قيمت او نورو مصارفو او عاملينو ته يې د لازمي گټې په ملاحظې سره مناسب نرخونه وټاکي او پلورونکي د هغو په رعايت مجبور کړي. د جوا د مياشتې په لومړۍ لسيزې کې کابل ښاروال د څارنوالۍ په هدايت او جدي گواښ سره هم و نه شو کولی چې د ښار قصابان دې ته وهڅوي چې د پسه غوښه کيلو گرام په ۱۶۰ افغانۍ او د غوايي غوښه کيلو په ۱۴۰ افغانۍ وپلوري. دغه حکم هم حاکمانه و او هم په داسې دقيق حساب بنا نه و چې د اصل قيمت او نرخ تر مينځ کوم مناسب تجارتي تناسب مراعات شوی وي. قصابان له څو ورځو دوکانونو له تړلو يا يو راز اعتصاب نه وروسته پرې ښوول شول چې د پخوا په څېر معامله وکړي، يعنې د پسه غوښه کيلو گرام په ۳۰۰ افغانۍ او د غوايي غوښه يو کيلو گرام په ۲۰۰ افغانۍ وپلوري. هغه کسان چې په يوې يا بلې ساحې کې پانگې په چلند کې اچوي او په خپله او ورسره د کورنۍ غړي يې تنظيمول کوي، بايد هرومرو گټه ولري، خو دا گټه بايد مناسبه وي. مناسبه گټه ترلاسه کول د وړو متشبهينو مثلاً قصابانو لپاره دا معنی لري چې دوی به د مناسبې گټې د ترلاسه کولو په منظور د زياتېدونکې تقاضا د رفع کولو لپاره د خپل تشبث او فعاليت ساحه لا هم پراخوي. نتيجه به دا وي

چې په ټولنه کې به د مجموعي اقتصادي فعاليت ساحه پراخېږي، پانگه به ورسره په هماغه تناسب ډېرېږي او په چلند کې به وي. البته ستر مشکل د مناسبې گټې تنظيمول دي چې هغه په اصل کې په جامعي يعني په ما او تا، مقاماتو او هم په پلورونکو پورې اړه لري. له بده مرغه واړه متشبثين يا لږ تر لږه د هغو يوه برخه هغه هم د جنگ، قيمتي او د يوازې موجودې په خپل سرې او د مقاماتو د ضعف په اوسنيو شرايطو کې د شخص حرص او گټې تر اغېز لاندې تر دې اندازې کېږي چې د غير غوښتنې يعني د جامعي يا زما او ستا او نورو انسانانو پروا نه کوي، نه يوازې نرخونه له حد نه زيات لوړوي، بلکې پر هغه سربېره کله کله د نه اورېدلو کيسې هم تر غوړو رسېږي. د مثال په ډول په دې نږدې ورځو کې له دوو بېلو بېلو منابعو نه په لږ غير مهم اختلاف سره اورېدل شوي چې په کابل کې د يو کبابي په دوکان کې د انسان غوښه عرضه شوې او قضيه په څارنوالۍ کې تر تحقيق لاندې راغلې ده. په همدې ډول د يوې بلې تر اوسه يوازنی منبع په قول يو بل چاينکي والا د ماشوم غوښه په چاينکي کې پخه کړې او عرضه کړې ده. د قحطۍ او پوره نا چارۍ په شرايطو کې دغسې پېښې د فهم او حتی زغم وړ ښکاري. مثلاً د دوهم جنگ په بهير کې چې جرمنيانو لينن گراد کلابند کړی و، روسانو د مړو انسانانو غوښې خوړلې. يا په ۱۷۲۲ کې چې افغانانو د فارس اصفهان کلابند کړی و، کلابنديانو د سپيانو او پيشو گانو غوښې خوړلي دي؛ خو د گټې کولو په مقصد د خوراک لپاره د انسان غوښه عرضه کول يا دغسې نورې نا انساني چارې ترسره کول، په داسې حال کې چې لږ تر لږه تر اوسه پورې له قيمتي نه غېږ له لوړې او قحطۍ څخه انسانان تلف شوي نه دي، په هېڅ دين او اخلاق کې په هېڅ وجه مجاز او د زغم وړ نه گڼل کېږي. لکه څنگه چې جامعي د جوگيانو د انسان خوړلو دود نه دی زغملی، که څه هم تر اوسه پورې يې پوره ورک کړی نه دی، لکه چې د يوې باوري منبع په قول د شاهي په وروستيو کلونو کې د تخار په ولايت کې د جوگيانو له خوا يو ځايي غير جوگي ماشوم د همدغه مقصد لپاره تلف شوی و. بله دا چې ويل کېږي چې جوگيان چې ځيني خلک يې په غلظه له چلوسانو سره گډوي، هډېږي نه لري او افغانان يې د «آدم خورو» په نامه يادوي؛ خو د ډاډ وړ خبره ده چې دغسې نا انساني پېښې ډېرې نادري دي او هغه له

عمومي بهير نه څرگند انحراف گڼل کېږي او جامعه يې په ځغرده ځپي. له بلې خوا کې رسمي مقامات په ظاهر کې د جامعي په خیر تشبثات واړه وي که لوی، له سره تر پایه پورې په خپل لاس کې واخلي، د دې ويره حقيقي کېږي چې يو څو به په عمل کې لکه څنگه چې په تجربو سره ثابته شوې، د دغه کار له عهدې نه وتلی و نه شي او که له عهدې نه يې تر څه حده وتلی هم وشي، فعاليتونه به يې اقتصادي نه وي، يعنې په عمومي ډول د ټولنې په تاوان به وي، لکه چې زمونږ په ملک کې حکومتي تصدي گانې ټولې غيراقتصادي يعنې په تاوان کې دي. د مثال په ډول د يوې باوري منبع په قول په ۱۳۶۰ او ۱۳۶۱ مو کلونو کې د غزني د سرده په دولتي فارم کې يو من غنم په (۱۴۰۰) افغانو تمام شوي وو. دا به شايد يو افراطي مثال وي خو د خبرو افغانانو په قول افغان ترکانې، ملي بس، د جنگلک فابريکه او داسې نورې دولتي تصدي گانې او حتی د ننگرهار د پروژو فارمونه ټول په تاوان کې دي او يوه يې هم اقتصادي نه ده. بله دا چې که دولتي مقامات تشبثات د ځان کړي، بيا به په هر څه خېټه اچوي، دومره به پښ کېږي او پياوړي کېږي چې په پای کې به زما او ستا او د هر چا او هر څه واک د ټولنې جامعي په نمایندگۍ د يوې وړې ډلې په لاس کې وي، په بل عبارت سياسي، نظامي او اقتصادي قوت به بس د يوې وړې ډلې په لاس کې متمرکز کېږي او مطلقيت او ټوټاليتيرينزم (د هر څه خپلولو يا کل اختياري سيستم) به د جامعي خاصه گرځېدلې وي او آزادي او دموکراسي به چې ژوند يې له هغو نه انساني مفهوم نه شي لرلی، هسې پوچ او پروپاگندي گلمات وي، لکه چې په سوشلستي هېوادونو کې همدغسې دی. خبره چې لنډه کړو که څه هم لا دمخه يو څه اوږده شوې، په تکرار به ووايو چې د وطن په موجودې قيمتۍ کې تجارتي او سرويسي او شغلي ډلې خلک نه دا چې د نورو په شان په ملا نه دي کړوپ شوي، بلکې تر پخوا شتمن شوي هم دي. خو له دې سره جوخت د دې ويل هم ضروري دي چې دوی د حکومت له خوا خپلو شتو څخه هېڅ ډاډه نه دي. په تېرو نهو کالونو کې مقاماتو دوی دومره وهلي، ځپلي، چور کړي، فراري کړي او وژلي، چې ممکنه نه ده دوی تر ډېره وخت په پخواني حال راشي او بيا توليدي او سرويسي چارې په ډاډمن زړه دومره ډېرې او پراخې کړي چې هم

د نننۍ اړتياوې پوره کړي او هم له باندنيو سره سيالي وکړي.

د قيمتۍ نورې ناوړه اغېزې

د بحث مرکزي ټکي ته چې بيا مخ واړول شي، و به ويل شي چې دغې بې سارې قيمتۍ تر ملکي مامورينو؛ په کراتو زيات متقاعدین، کونډې او بې سرپرستې ښځې او په خاص ډول هغه پراخه ډله زهير کړي چې د وزگارو په نامه خلاصه کېدلی شي او په ښارونو او په تېره په کابل کې غوندې شوي دي. د دوی بد حال له دې نه اټکل کېدلی شي چې دوی د وظيفې د نه لرلو په وجه د عايد کومه منظمه منبع نه لري او ډېری يې عسکر شوي دي. د وزگار تيا د رفع کولو لپاره په عمل کې د حکومت غټ پروگرام له اتلس کلنۍ څخه تر څلوېښت کلنۍ پورې عسکري خدمت ته د افغانانو جلبول دي. خو سره له دې چې حکومت عسکرو ته ښه معاش ورکوي، بيا هم د دوی ډېر شمېر دغه خدمت ته نه حاضرېږي. دوی يا د باندې هجرت ته ځي يا يې په اطرافو کې د عسکر گربزو ليکي پياوړې کړي دي. يو شمېر نور يې د خاد جاسوسان شوي دي. نور يې په هوټلونو او داسې نورو ځايونو کې کار کوي. معيوبان او ناروغان يې گدايي کوي او د وروستيو شمېر اوس تر هر بل وخت نه ډېر ښکاري، په دې چې اوس د ښار په څنډو کې ډېر گدايان له شخصي کورونو نه هم خيرات غواړي. په حکومتي مرستون کې يو شمېر دغسې کسان په تېره معيوبان ټول شوي او هلته ورته کسبونه هم ښدل کېږي. د تجمع هغه ځايونه چې پخوا به ورځني اجوره گان او غريبکاران هلته هر سبايي لېدل کېدل او له هغو ځايونو څخه به د کار لپاره بېول کېدل، اوس له دغسې کارگرو څخه پوره خالي دي. هم په خپله د دوی په شمېر کې کمۍ راغلې او هم د شخصي کارونو په تېره د ساختماني کارونو د لېږوالي په نتيجه کې د هغو لپاره تقاضا نږدې صفر شوې ده. سره له دې همه په جامعه کې او په خاص ډول په ښارونو او په ډېره ځانگړې توگه د کابل په ښار کې د وزگارو شمېر پوره محسوس دی. په داسې حال کې چې په هغه ډله خلکو کې چې ښه عايدات لري، د پيسو د لاس ته راوړلو لپاره له هرې ممکنې ناجايزې لارې نه په پراخه توگه استفاده کوي. لکه چې دمخه يې يادونه وشوه، هېڅوک دې په دې فکر نه کوي چې ددغه ملک وزگار

جامعې او سیستم وېلي بې شتو انسانان به د مرگ په انتظار لاس تر زني ناست وي او له غلا، کیسه بری، مرده گاوی، فحاشی، جاسوسی او داسې نورو غیر مجاز او غیر اخلاقي کارونو نه به ډډه کوي او د رسېدلو انسانانو په څېر به دوی د اخلاقي، مذهبي او مدني ارزښتونو په رڼا کې د ملایکو په شان ژوند کوي. په دغو وزگارو کې دغسې کسبونه رواج لري، لکه یو شمېر دغسې کسبونه چې د ټولنې د لوړو او ښکته طبقو په غړیو کې رواج لري. تعجب په دې کې دی چې جامعې دغو بېچاره گانو ته چې د خپل قوت لایموت لپاره جرمونه کوي، درنې جزاوې ورکوي، خو هغه نور چې د جامعې یغني د ټولو په ضرر لایموت لپاره نه؛ بلکې د ژوند د ښه کولو او سپما لپاره جرمونه کوي او د لاسته راوړل شویو شتمنیو له یوې جزئي برخې څخه ما او تا او نورو ته غوړ غوړ ناري ورکوي او واک لرونکو ته رشوتونه مني او په یوه او بله نامه ورسره مرستې کوي، د ډوډمې مارو په څېر ساتل کېږي او ورته لا هم موقع ورکول کېږي چې له لوړو دولتي مقامونو څخه جامعې لا هم متضرره کړي. زمونږ د ټولنې دغه حقیقت څرگندوي چې د عصري کېدو او ورسره د بې سارې گرانی او جنگ او نا مصئونیت او انارشۍ په اوسنیو شرایطو کې اجتماعي ارزښتونه، اجتماعي وجدان او د فروید په قول سوپر ایگو (super-ego) د ځاني تمایل (ego) په مقابل کې اوس تر هر بل وخت نه زیات ناتوان شوي او مونږ د ډاروین د تنازع للبقا حیواني او وحشي پولې ته نږدې شوي یو.

(فاعتبرو یا اولی الابصار)

د ښځو حال

دغه مفهوم به هلته لا څرگند شي چې له انتظار سره سم د گرانی په اوسنیو شرایطو کې د وطن د ښځو په موجود حال باندې هم نظر واچول شي. هر څوک پوهېږي چې ښځې د جامعې نیمايي برخه جوړوي، نو د ښځو موضوع په هرې جامعې کې بنسټیزه بلل کېږي. د سلیم عقل او منطق له مخې دوی باید له نارینه وو سره په هر لحاظ برابرې وي؛ خو په واقعیت کې نه پخوا دغسې وو او نه اوس دغسې ده. که څه هم په تېرو سلو کلونو کې ښځو په تېره په صنعتي شویو هېوادونو کې ډېر حقوق تر لاسه کړي او له

نارینه وو سره د ښځو د برابرۍ میلان د همدغې پېړۍ په بهیر کې تر هر بل وخت نه ډېر څرگند دی، خو دا چې ښځې او نارینه به یو وخت د ژوند په عملي ډگر کې په هر څه کې سره برابر وي، په دې باب د نظر څرگندول اوس پخوا له وخته دي. د انسان په تاریخ کې تر اوسه په اجتماعي لحاظ د ښځو او نارینه وو تر مینځ توپیر په څرگند ډول موجود و، لکه چې په خپله د نارینه و تر مینځ هم اجتماعي نابرابري وه. د ژوندانه په ټولو اړخونو کې له نارینه وو سره د ښځو برابرۍ او په همدې ډول د دوی ټولو تر مینځ هر اړخیزه برابري اوس یو انساني ایډیال دی چې گوندي انسان یوه ورځ دغسې لوړ مدني پور ته هسک شي.

الف - عنعنې حال

په افغانستان کې تر دې نژدې وختو پورې د کار د وېش د عنعنې له مخې په عمومي ډول ښځې د کور او نارینه د کور د باندې انسانان وو. له کور نه بهر چارې به ټولې د نارینه وو په لاس وې او د کور دننۍ چارې به لږ و ډېر په گډه د ښځو او نارینه وو امتیاز و. ښځو به دغه پرېکړې عملي کولې او په ورځنیو چارو لکه پخلي کولو، کالي مینځلو، چارو کولو، اولادونو زېږونو د هغه په روزلو او داسې نورو چارو بوختې وې. دوی په تېره په ښارونو کې او په هر حال د شتمنو ښځې به په عمومي ډول مخ پټې او په کورونو کلابندې وې. دغه بندیزونه په تېره په ځوانو ښځو او پېغلو چې «جنس لطیف» به ورته ویل کېده، په دې سخت وو چې دوی د بیګانه نارینه وو له سپکولو او ځورولو څخه په امن کې او په خپله د دوی تر وزرو لاندې مامونې وي. نارینه وو به خپلې ښځې د عزت، ننگ او ناموس بې جوړې قیمتې نښې او د خپل نسل د دوام وسیلې گڼلې؛ نو ځکه نارینه وو نه یوازې په خپلو ښځو د خپل واک درانده لاسونه غځولي وو، بلکې د دوی شتمني، سره له دې چې د اسلامي شرع له مخې په خپله د ښځو وې، عملاً نارینه وو خپلې کړې وې. نارینه وو د ماندینې په کولو په غرض په ښځو پیسې اخیستلې او ورکولې او په دې برخه کې یې دوی د متاعو سطح ته کوزې کړې وې. د ښځو له خوا انحراف نه زغمل کېده او نارینه د دې لپاره څار او تیار وو چې په حال کې خپلې ښځې وترتي، وڅپي او ووژني. په نتیجه کې د نارینه وو لاس په ښځو ښه بر

او قوي و. د ښځو د حال دغه تصوير يو څه په ساده ډول بيان شو. په ښځو کې د سن په لحاظ د ژوند د طرز له مخې د بېلو بېلو قامونو د ځانگړو دودونو په سبب او د کورنيو د بېلو بېلو شغلونو له مخې اختلافات او ځانگړتياوې وې، خو زموږ د پېړۍ تر شروع پورې د ښځو عمومي حال همدغسې و^(٢). له هغه وروسته چې د عصري معارف له لارې نويو مفکورو او نويو ارزښتونو په جامې کې ورو ورو ځای وموند او جامعه د خارجيانو په مخ تر هر بل وخت نه په پراخه اندازه پرانېستل شوه، د نورو بدلونونو تر څنگه د ښځو دغه عنعنې محکوم حال هم مخ په اوښتو شو.

ب - ښځې او امانې اصلاحات

د ښځو د حال د اصلاح په باب پاچا امان الله خان د دغې پېړۍ په دريمه لسيزه کې لومړنۍ عملي او رسمي گام واخېست. يو څو رسمي ښوونځي يې وړ ته جوړ کړل، حتی يو شمېر نجونې يې د لوړو زده کړو لپاره ترکيې ته واستولې. مخ لوڅي يې په کې رواج کړه او په خپله پاچا او ملکې د ښځو د حال د سمون سره په عمل کې مينه وښودله. خو ده د خپلو نورو اصلاحي کارونو په باب په دې برخه کې هم تر بيخکي کارونو څخه زياتې نندارې جوړې کړې او پارونې وکړې چې د هغو په نتيجه کې نارينه پاڅېدل، دی يې له ملک نه وشاړه، اصلاحي پروگرامونه يې وړ ته شنډ کړل او ښځې يې يو ځل بيا د پخوا په څېر په کورونو کې کلابندې او مخ پټې کړې. د افغان جهان تر ډېره مهاله پورې بيا پوره د نارينه وو شو.

ج - ښځې او ظاهر شاهي اصلاحات

د سر زوري امان الله خان تر تند او انقلابي چلند نه د افغان اجتماعي واقعيتونه په کراتو ټينگ او زورور ثابت شول او دغه واقعيت دېرش کاله وروسته د ښځو د مخ لوڅۍ او ځواک په دوهم پړاو کې مخلوع پاچا ظاهر خان او صدراعظم داؤد خان له خوا درک شو او رعايت يې وشو. په دې پړاو کې د ښځو مخ لوڅي چې د ښځو د معارف په نسبي تعميم سره لار ورته ښه هواره شوې وه، بې له نارو او نندارو نه (په کندهار کې د يوې ناوړې پېښې نه غير چې لږ و ډېر ٦٠ تنه انسانان په کې تلف شول) په عمومي ډول په بري

سره عملي شو. نارینه وو مخ لوڅي ښځې په اروپايي جامو کې په روغتونو، ښوونځيو او حتی په دفترونو کې د نرسانو، ډاکټرانو، ښوونکو او دفتريانو په حيث ومنلې. دغه مخ لوڅي او ځواک ورو ورو د مشروطه شاهۍ په نسبي دموکراسۍ کې وده وکړه او بېخ يې ونيو او ريښې يې وځلولې. د هغه په سيوري کې ښاريان څه چې اطرافيان هم په خپله خوښه حاضر شول په خپلو لرې اطرافي کليو او بانډو کې د خپلو لونیو لپاره د ښوونځيو په جوړولو او په عمومي ډول معارف ته د اعانو او ځمکو ورکولو د کار په کولو کې په ټول هېواد کې ونډه واخلي. دغه نهضت په ټول ملک کې خپور شو او خلکو په عمل کې ثابتېد چې که عصري معارف د ښځو لپاره هم په ښه سلوک يعنې د دوی د عنعنې او دود و دستور سره سم عملي شي، دوی يې ملاتړي دي. د ښځو انقلاب بېخ وموند او پراخ شو او د هغه په برکت يو شمېر ښځې وزيرانې او د پارلمان انتخابي غړې شوې او تعليم موندلو ښځو په دې ډول له نارينه وو سره يو ځای د وطن په ابادۍ کې په اساسي ډول د يو څو ناوړو پېښو باوجود برخه واخېسته او د ښځو په هسکېدو سره د ټولنې عنعنې بڼه د تل لپاره واوښته.

د- د ښځو حال د غوايي له کودتا نه وروسته

د شور له کودتا نه وروسته په تېره په اوسنيو سختو شرايطو کې د ښځو په دغه انقلابي ځواک کې داسې تور غټ ټکي څرگند شول چې افغان ولس يې يو ځل بيا د ننداره وال امان الله خان د دورې په شان سخت پارولي دي. د ښځو نهضت به چې اوس يې بېخ ښه ټينگ او پراخ دی ممکن په ځای پاتې وي، خو باندنۍ بڼه به يې په ډېر قوي احتمال واوړي. د مشروطه پاچايۍ د دموکراسۍ په شرايطو کې چې سياسي گوندونو د «جریانونو» په نامه وده وکړه، يو شمېر نجونې هم د هغوی غړې شوې، خو هغه کوم تنظيم چې اناهيتا راتب زاد د خلق دموکراتيک گوند تر وزرو لاندې د ښځو دموکراتيک سازمان به نامه مينځ ته راوست، د تنظيم، ترکيب او غړيتوب په لحاظ تر نورو ډېر څرگند شو. هر څوک پوهېدل چې دوی روس پالي کمونيستانې دي؛ خو څنگه چې دوی محدودې کابلۍ يا کابلۍ شوې ښځې وې او څنگه چې هر څوک يا نږدې هر څوک په دې فکر و چې

ممکنه نه ده په افغانستان کې کمونیستان، هغه هم پرچمي کمونیستان د حکومت واکمن وگرځي، د یو څو عصري نجونو په مخونو او کالیو باندې د تېزاب له اچولو نه غیر نو نو چا له ښځو سره غرض و نه کړ، خو د کمونیزم ضد روحیه یو خصوصاً د مشروطه پاچایی په وروستیو کالونو کې په ټول ملک کې یو ځل بیا ژوندی او ډینامیکه شوه او د بدنامې کودتا په راتلو سره د دواړو متخاصمو خواوو تر مینځ مخالفت تر آخري حده پورې شدید شو. رسمي گوند تر کودتا، مخصوصاً د روسانو تر تېري وروسته یعنې څه وخت چې د روس په زور یې خپلې چپي مفکورې څرگندې کړې، د هغو په تطبیق او د حکومت په استقرار کې یې د ښځو د سازمان له غړیو نه په پراخه توگه ډول ډول سیاسي او پروپاگنډي کارونه واخېستل او هغوی ټولې یې نه یوازې د خپل حکومت، بلکې د روس د سیاست څرگندې او ننداره ییزې آلې وگرځولې، لکه څنگه چې تنکي او خام ځوانان او ځوانانې یې په خپلې ایډیالوژۍ کې تنظیم کړلې. د ښځو سازمان نور نو د پخوا په شان یوازې اجتماعي او تربیتي سازمان نه و، بلکې په څرگند ډول په یوه سیاسي سازمان بدل شو. په دې برخه کې حکومت دومره مخ ته لاړ چې د خپلو مسلمانو مخالفینو او لویډیځو هیوادونو په ضد په رسمي ترتیب شویو خیاباني مظاهرو کې یې دغه نجونې مخکښې وگرځولې تر څو په هغو سره احساسات وپاروي. یوازې دا نه وو، حکومت د خپلو گوندي نجونو په وسیله د الحاد او نورې کمونیستي مفکورې په ښوونځیو، حزبي سازمانونو، د سواد د زده کړې په کورسونو او داسې نورو کې برالا خپلولې. په هغه محافلو کې چې په وزارت خانو او نورو ادارو او سازمانونو کې یې د هنري ډلو په نامه تنظیم کړي وو؛ نجونې یې د خپل ملاتړ د زیاتولو په منظور په هغو کې داخلې کړې. لږ تر لږه په گوندي حلقو کې یې ځوانان او ځوانانې د یو ځای کېدو لپاره په آزاد ډول وهڅولې، لکه څنگه چې دغه کار اول په شوروي اتحاد کې د اکتوبر تر انقلاب وروسته په پراخه پیمانه شوی و او تر ۱۹۳۷ پورې یې دوام وکړ. سربېره پر دې د کابل حکومت له دې نه عاجز شو چې افغانۍ ښځې د روسي سرتېرو له تجاوز نه محفوظې کړي. په کابل کې ډېر میندې او پلرونه د خپلو نجونو او حتی نارینه د خپلو ښځو په باب اندېښمن شول او ډېرو یې هغوی تر سخت دسپلین لاندې ونیولې. په داسې حال

کې چې د پرچمي نجونو او حتی مېړونو ښځو او روسي مشاورينو د يو ځای کېدو په باب رنگ رنگ پارونکې آوازې په پرلپسې ډول تر غوږو رسېدلې او د جلال آباد يو شمېر گوندي بلارې پېغلې په روغتونونو کې جراحي شوې. په دې باب د ليکلو لپاره ډېر څه شته، خو دلته دومره بس ښکاري. گوندیانو به د دغسې آوازو په رد کې استدلال کاوه چې افغانان هم په شوروي اتحاد کې له روسي نجونو سره تر دې ډېر ښه وختونه تېروي. دلته په واقع کې د دوو متضادو کلتوري ارزښتونو ټکر وو او بېچاره ښاري پرچميان سخت وغولېدل. روسي ښځې، مېړونې دي که پېغلې، سستې دي او په دوی کې دا کومه بد اخلاقي نه ده، يا لږ تر لږه ټولنه نه پاروي. روسان د افغانانو د ډېر اوږده تاريخ په پرتله په خپل لنډ تاريخ کې همدغسې وو. د دوی عظيم اکثريت تر ١٨٦١ پورې قانوني سرفان يا نيمه مريان وو او د سرفانو ښځې او لونې د اشرافو (بويارو) د پالنگ تيارې او بې بازخواست ملگرې وې. په تېرو دوو جهاني جنگونو کې په ميليونونو روسي پېغلې بې ميرو پاتې شوې او په ميليونونو پېغلې يې بې مېرو پاتې شوې. روسان د ناموس په مفهوم نه پوهېږي، خو په افغانستان کې عمومي ذهنيت نه يوازې په اطراف کې، بلکې په ښارونو کې هم د نارينه وو او ښځو غير قانوني يو ځای کېدل، هغه هم له ملحدو او متجاوزو روسانو سره هېڅ نه مني او نارينه د ناموس په سر د قربانۍ تر آخري سرحده پاروي. د ناموس په باب د افغانانو دغه ذهنيت د دوی د ډېر اوږد تاريخ او د سترو دينونو اخلاقي ميراث دی چې په دغه هېواد کې تېر شوي دي. د ناموس په باب ښاري پرچمي يا په دقيق ډول اناهيتايي - کارملي ارزښتونه له افغاني ارزښتونو څخه سوا او بېگانه دي. په هغه څه چې افغانان سر ورکوي، دوی ته ارزان او حتی بې ارزښته دي. دا د روسانو لنډپاري او سرزوري ده چې د دغو پرچميانو خيال په ټولو افغانانو کوي او هڅه کوي چې خپل کلتوري ارزښتونه په افغانانو باندې ومنې.

په ښځو باندې د قيمتۍ او جنگ ناوړه اغېزې

د ښځو ځواک د غوايي له کودتا څخه راهيسې نه يوازې د عامه خلکو په نظر کې سپک شوی، بلکې د جنگ او قيمتۍ په سبب په نورو اړخونو کې ډېر زيانمن شوی هم دی. د جنگ د اوږدېدو او د حکومتي عمالو په

تېره د نظامي منصبدارانو په وژل کېدو سره په زرگونو ښځې کونډې شوې او اولادونه يې بې پلاره يعنې بې سرپرسته او بې گټندوی پاتې شوي دي. حکومت د وژل شويو منصبدارانو کورنيو ته د هغوی پوره معاش او کوپون ورکوي او یتیمان يې په دولتي وړکتونو او پالنځيو کې تر کمونيستي روزنې لاندې هم نيولي دي او د جنگ يو شمېر کونډې يې په خصوصي او دولتي تصدي گانو، کارخانو او دفترونو کې مقررې کړي هم دي. ځينو ته يې حتی دولتي اپارتمانونه هم ورکړي دي او ښځينه کارگرو او کارمنو ته يې د ولادت په دوره کې يو څه امتيازات هم ورکړي دي. که د ښځينه ښوونکو ډېروالی چې د نارينه ښوونکو د لېروالي په سبب مينځ ته راغلی، پرې علاوه شي، و به ويل شي چې اوس تر هر بل وخت نه زيات د ښار په ښځينه کارگرو او کارمنو کې څرگند ډېروالی ليدل کېږي. خو په مقابل کې بايد په نظر کې ونیول شي چې کونډتون ډول ډول مصيبتونه له ځان سره مل لري چې په هغو کې د اخلاقي فساد او یتيمانو ډېروالی بېخي دردوونکي اجتماعي مرضونه دي. بله دا چې حکومت نه يوازې د غير گوندي کونډو او یتيمانو لپاره، بلکې د خپلو گوندي او نظامي کونډو او یتيمانو لپاره هم، هغه هم د قيمتي په دغو سختو سختو شرايو کې د ژوند وسايل برابرولی نه شي او د هغو لپاره چې يې تر څه حده برابر کړي، کفايت نه کوي. په دغو جنجالونو باندې چې د بې وزلو بنديانو د ښځو او اعدامي بنديانو د کونډو او د هغو د کورنيو ستونزو په تېره د فاحشو جنجالونو علاوه شي، ويل کېدلی شي چې هغومره کړاوونه او مصيبتونه چې د غوايي له کودتا څخه وروسته د ښځو په برخه شوي دي، په هېڅ وخت کې د افغانستان ښځو ته متوجه نه وو. په کابل کې دا يو برالا او هر چاته څرگند پټ راز دی چې اوس د فاحشو او د لالانو شمېر زيات دی. په يو روايت سره د ۱۳۶۲ کال په ميزان کې د کابل د ښار د فاحشو شمېر ۷۰۰ او د بل روايت له مخې اوس ۶۷۰۰۰ تنو ته جگ شوی دی. وروستۍ شمېرنه به سمه نه وي، لکه چې دغسې شمېرنې په دې ملک کې په عمومي ډول سمې نه دي، خو د فاحشو د شمېر په زياتوالي کې هېڅ شک نشته. د تعجب وړ خبره دا ده چې د پرچمي حکومت په دوره کې د کابل په لاهوري دروازې کې د بېلو بېلو روايتونو له مخې د فاحشو په څېر تنکي هلکان هم د ځان خرڅولو لپاره دلالان او تنظيم لري. دا سمه ده

چې فاحشي به په زيات شمېر له نورو ښارونو مثلاً د مزار له ترکمن آباد، د کندهار له توپخاني، د لشکرگاه له کارته لگان او د گرشک له سپاه تانک څخه چې د فاحشو خاص ځايونه وو او هم د هرات له ښار نه د مجاهدينو د فشار په سبب کابل ته راغلي وي او د هغو په شمېر کې به يې زياتوالی راوستی وي، خو په دې کې شک نشته چې په خپله په دغه ښار کې د جنگ شرايطو د کونډو، فاحشو، بې سرپرسته، بې گټندويو او بې وزلو ښځو په شمېر کې څرگند زياتوالی راوستی دي. اوس چې په ښار کې ژوند گران شوی، د دغسې ښځو په شمېر کې هم زياتوالی راغلی، چې په خپله د ژوند کولو او يا د خپلو بې وزلو اولادونو د تامينولو په غرض په داسې حال کې چې نورې مزدورۍ ورته نه پيدا کېږي، د عرضه کولو يوازيني شته يعني خپل ځانونه د خپلو خريدارانو غېږو ته د پيسو په بدل کې سپاري او په کورونو، سرايونو، اپارتمانونو او ارايشگاؤو او داسې نورو ځايونو کې په پټه فحاشي کوي. ويل کېږي چې د خير خانې په پنجد فاميلي نومې پروژې کې چې د وژل شويو گوندي منصبدارانو او کارمنو د فاميلو د هستوگنې لپاره نوې جوړه شوې ده، د فاحشو نوې بازار په ښايسته لوړه سويه چالان دی. د فاحشو سره د خاد له لارې د حکومت يوازينۍ مرسته دا ده چې د هغو يو شمېر يې د پيسو په مقابل کې جاسوسانې کړي، لکه چې ډېر ټکسي والا يې د جاسوسۍ لپاره گومارلي دي.

دریم فصل

د هیواد د کښالي په باب بحثونه

مقدمه:

اوس ددې وخت را رسیدلی چې د هیواد په ډیرو غټو موضوعاتو باندې یو عمومي نظر و اچول شي او بحث پرې وشي. هیواد د غوايي تر کودتا پورې د خپل اقتصادي انکشاف په بهیر کې په بیړه او مخ په وړاندې روان وو. عمومي حال یې د قناعت وړ وو، که څه هم چې نیمگرتیاوې یې ډیرې وې او د نړۍ د بېرته پاتې هیوادونو په قطار کې راته او مخصوصاً په سیاسي ډگر کې نارضايتونه عام وو. د کرنې پخوانی وضعه:- د کرنې په برخه کې د مخکو د اصلاحاتو پروگرام بې له دې چې اجتماعي کړکېچ پیدا کړي، بیخ نیوه او د مټرقي مالیاتو پروگرام داسې سنجول شوی و چې لویو فعالو او متشبثو مخکوالو د زراعت په میکانیزې کولو باندې پیل کړی وو، ویل کېږي چې یوازي د هلمند په ناوه کې نیردې دیارلس سوه زراعتي ټراکترونه په کار اچول شوي وو. البته عاطل او نا نوښت گر مخکوال هم په شمېر کې کم نه وو. دوی د عنعنې له مخې بس د مخکو حاصلاتو ته د عنعنوي راوېطو له مخې سترگې نیولې وې. له دوی نه ډیرې دومره ډیر د مالیاتو ترفشار لاندې تللې وو چې مجبور وو خپلې مخکې د مالیاتو په بدل کې حکومت ته پرېږدې. واپه مخکه وال او اجاره گر، په تېره هغوی چې ښارونو، لویو کلیو او لویو لارو ته نیردې پراته وو د اصلاح شویو تخمونو او کیمیاوي سرې په برکت چې تازه یې په پراخه پیمانه رواج

موندلی وو مخ په غوړېدو او شتمن کېدو وو. د دغسې مخکو حاصلات، په تېره د هغو مخکو حاصلات چې لویو لارو ته نېرېدې پرتې وې، تر پخوا څو ځله ډېر شوې او ورسره د مخکو بیه هم لوړه تللې وه. په داسې مخکو کې د ښارونو د اړتیاوو لېرې کولو په خاطر مخصوصاً ترکاری باب (کلیې، پیاز، کچالو، رومي بانجان او داسې نور) مروج شوي وو چې په قیر شویو سپړکونو باندې په ډېر لږ وخت کې آن لېرې لېرې ښارونو ته وړل کېدل. په همدې ډول د باغونو جوړولو، مخصوصاً د مڼو د باغونو جوړولو هڅه د مشهور ډاکټر عبدالوکیل په نوښت او هڅونې سره، په کابل زمین کې ښه قوې شوی وو، د کرنې د وضعې په مخصوص او څرگند ښه والي سره کلي ښارونو ته ډېر نېرېدې شوي او ورپورې تړل شوي وو؛ او ټول ملک د یوه تړلي اقتصاد واحد شکل ځان ته غوره کړی وو.

د صنعت پخوانی حال:

په صنعتي برخه کې هم حال لږ و ډېر همدغسې وو. خصوصي متشبثین د لگښتي مالونو د تولید د پاره د حکومت له کرډیټ نه، بحرمنده وو؛ او یو لږ نورو امتیازات هم ور په برخه شوي وو چې په هغوی کې په څو لومړیو کالونو کې له مالیاتو ورکولو نه معافي یې ډېر مهم وو. له دې امله د لگښتي اموالو د تولید کارخانې یې مخ په انکشاف او زیاتېدو وې. واړه خصوصي ورکشافونه ډېر شوي وو او په نویو قیر شویو لارو او سپړکونو کې شخصي موټري ترانسپوټ دومره ډېر او فعال شوی وو چې دمالونو، انسانانو او فکرونو انتقال د ښه امنیت په رڼا کې شپه او ورځ په بېره چالان وو او د وطن ډېرې لرې سیمې لکه بدخشان، نور نو لېرې او گوښه نه وې.

داخلي او باندني توریستان ورته په ډېر شمېر تلل او له دې سره جوښت توریستي صنعت ښه وده کړې وه او شخصي هوټلونه او انټیک بې شمېره ډولسالونه دوکانونه نه یوازې په ښارونو کې، بلکې په لریو اطرافي سیمو کې، لکه بلیان هم د مرخړیو په شان ډېرشوي وو. په دغو ساحو کې په خلکو کې داسې ډینامیزم او تحرک لیدل کیده، چې بل هېڅ وخت لیدل شوی نه وو. له دې حال سره عنعنوي سیمیزو او قامي ځانگړتیاوو او

حصاصیتونو خپل قوت له لاسه ورکړی ، او په ځای یې یا د هغو د پاسه ملي او افغاني روحیه خورېده ، او ټینګېده. په افغانستان کې د انکشاف او ابادۍ یو نوی دور شروع شوی وو، سره له دې چې دولتي پرمختیایي پروګرامونه چې په اوه کلن انکشافی پلان کې تنظیم شوي وو، چندان موفق نه وو ، او د انکشافی بودجې یوه برخه له یوه کال نه بل کال ته پاتې کېده ، او د بې کفایتۍ او نا نوښت گرو حکومتي لوړو کدرونو د رشوت او اختلاس په وجه د دولتي پروژو د انکشاف اندازه لوړه نه تلله. سره له دې هم عمومي اقتصادي وضع هم بده نه وه. نرخونه د عایداتو په تناسب پوره د زغم وړ وو. دیوه ډالر بیعه تر ۳۷ افغانیو هم ښکته شوي وه او حکومت ۴۵۰ میلیونه ډالر او ۲۵ ټنه طلا زخیره خوندي لرل. د سوداګرۍ د مجموعي فعالیت او حجم اندازه له دې نه ښه څرګندیدلی شي چې یوازي د کابل ګمرک ورځني عایدات د ۳۶ او ۴۰ میلیونو افغانیو ترمنځ ښکته پورته کیدل، په داسې حال کې چې دغه رقم تر کودتا نه په روستیو کالونو کې د شپږمیلیونو شاو خوا ته ټیټ شو.

د بدتری په لور انقلابي بدلون:

د غوايي کودتا په راتلو سره د ټول هیواد چارې په انقلابي ډول خرابي شوې چې اوسنی حال یې په لنډ ډول په مخنیکو پاڼو کې بیان شو. دلته به دا اضافه شي چې د هیواد له پنځلس میلیونو وګړو نه چې په ۱۳۵۸ هـ ش کې شیمرل شوی وو تر پنځو میلیونو نه زیات یا له درې تنو نه یو تن یې مهاجر شوی دی. ممکن تر یو میلیون پورې په جنگونو کې تر اوسه وژل شوي وي په غالب ګومان چې د غوی له کودتا نه تر اوسه پورې تر څلوېښت زرو نه زیات بندي افغانان اعدام شوي وي. هغه جزاګانې چې تورنو بندیانو ته د اعتراف د ترلاسه کولو په مقصد ورکړای شوي، تر اخيري سرحد يعني په فزیکي لحاظ د بندي ښځې په فرج کې د سري هګۍ او د نارینه بندي په مقعد کې د فانتا د بوتل ننه ایستل هم پکې شامل وو. په کومو سیمو کې مخصوصا په ښارونو باندي چې د حکومت لاس بر وو د هیڅ چا مال، سر، کور او حتا د خلکو ناموس هم مسون نه وو. د بیان او نور راز فردي ازادي چې د انساني حقوقو ، او په واقع کې د انساني ژوند بنسټ شمیرل کیږي که څه په دغه وطن کې د لنډې مشروطه شاهي دورې نه پرته، هیڅ

وخت خوندي نه وو، په دغو تېرو کالونو کې په چنگیزی شدت او وحدت سره خورا منظم او څارپه زور زیاتي متکي گوند او د خاد او اکسا او کام له لوري پرلپسې ډول خپل کیده. په ډېره بېره هڅه کیده چې د هر راز سیاسي او اجتماعي چارو په باب تصمیم نیول، د گوند دواړه ډلگي په لاس کې انحصار وي هر راز فردې یا ډلېز کلامي او عملي مخالفت د هر چا له خوا او هري ناحیې څخه چې به وو، نه زغمل کیده دا ټول کارونه په ظاهر کې د انقلاب او خواریکښو خلکوته د خدمت په نامه خوږه واقع کې د شوروي ډوله یو گونديز او مرکزي الاصل مطلق ټوټا لیترين سیستم د ټینگولو په مقصد کیده چې هغه په سر کې به ده خلک دیمکرتیک گوند د شوروي د ستر قوت په مرستي واکمن وي او د ټولنې د پاره به په انقلابي ډول د تگ لوری ټاکي خو دغه مقصد دپاره د حکومت ټول کونښنونه او د هغه ټول عمده سیاستونه، بې له کوم استثنا څخه، د مخکو د اصلاحات د پروگرام په شمول د ناکامي په بېلو بېلو درجو سره محکوم شول. لکه څنگه چې په تېرو پانو کې لنډه شرحه وشوه په شوروي کې د گرباچف او په کابل کې د نجیب الله په هسک کیدو سره حکومت له ناکامۍ ورځي په شا روان شو په پاتي پانو کې د دغو ټکو په باب او د نارامیو په علتونو بحث کیږي.

سیاسي بې ثباتي :

د دې ټولو نارامیو او بدمرغیو اصلي سرچینه د جامعي سیاسي بې ثباتي ده، دغه بې ثباتي د څه کم نیمې پېړۍ ارامۍ نه وروسته په ۹۷۳ م کې پیل شوه. په دغه کال کې په دولتي قدرت مین سردارمحمد داود لخوا د نظامي کودتا له غیري قانوني لنډي مگر لنډ پاري لارې نه د مشروطه پاچايي او قانوني حکومت په ړنگولو سره قدرت ته د رسیدو اصلي سرمشق کینودل شو؛ او دغه ماډل تراوسه څو ځله په بېلو بېلو تکرار شوی دی. په پخوا وختو کې د قدرت مینان اس سواره قومي غټان او خانداني کسان وو؛ خو له هغه وخته چې نظامي دایمي پوځ ښه قوي او منظم او موثربري شوی نظامي صاحب منصبان د قدرت نیولو شوقیان او جابلان وگرځېدل. په لنډ پاری سره د واک گټلو مرض هر چېرې شته، خو په افغانانو خصوصاً پښتنو کې بې حده قوي دی. دلته د دولتي قدرت دلاري سمدلاسه

او په زیات مقدار اجتماعي عزت او شتمني دواړه ترلاسه کېدلای شي، او څنگه چې د دولت ساحه ښه پراخه او برخلاف د کارمېندلو او ژوند کولو د پاره د خصوصي سکتور ساحه تنگه وه او څنگه چې په افغانانو کې قومي او د تربوري رقابتونه ډېر شدید وي، سیاسي لوبې او حکومتی قدرت د دوی د پاره خاص انجذاب لري نو ځکه د محمد داود خان ماډل په عصري صاحبمنصبانو او د سیاسي گوندونو په لویانو کې د قدرت نیولو حوصونه، حرصونه او نیمې پټې او نیمې برالا مبارزې او دسیسې او په هر حال غیر قانوني کړنې چالانې او سختې کړې، خو تر اوسه پورې د عنعنوي ټولنې په دغسې سیاسي سترې او ژورې خلا کې نه کوم یو کس، نه کوم ډلگۍ، نه کومه ډله او نه کوم گوند د عمومو له خوا نه منل شوي، او نه پخپله د دومره قوت خاوند ګرځیدلی چې ځان په ټول ولس ومني. خالیگا هماغسې په ځای پاتې ده او د قدرت ادعا لرونکې لږ نه دي او څنگه چې په ټون یا ناکامه کېدل د ځان او پیروانو د مال او سره په قیمت تمامېږي د قدرت مبارزې اوس حیواني او د ملت او ټولو د پاره خطرناکه بڼه غوره کړې ده. داسې ښکاري چې لکه ټولو فیصله کړې وي چې په فزیکي ډول سره د ناکامو رقیبانو له منځه وړل هعسي جایز وي، لکه څنگه چې په ځنگلي داپونکو ځناورو کې رواج لري.

په دغه لړ کې د ملت عصري انقلابیون په عمل کې تر عنعنوي جا او مقام طلبانو د خپل ټول عمر ډېرو نېږدې ملګرو په نابودولو کې تر ټولو دمخه تللي دي له نېکه مرغه په دې وخت کې داسې نښې نښانې څرګندې شوي، چې ښې پخوانۍ پاچا محمد ظاهر خان به یوازینی شخص وي چې ممکن دغه سیاسي خلا چې عصري انقلابیونو منځ ته راوستي ده، بېرته ډکه کړي. په دغه حال یا په کوم بل ورته حال کې به موږ له ډېرو درندو تاوانونو او ترخو تجربونه وروسته د سلیم عقل او د نورو ولسونو لخوا د پېړیو پېړیو تجربه شوی ډېر عام اصل قبول کړی وي چې ملي قدرت ته د رسېدلو انساني او مدني لار یوازې قانوني او د ولس د خوښۍ او رضا لاره ده او دا نورې لارې سملاسي او ناڅاپي انقلابي ګري هسي تېر ایستونکې او خطرناکې دي او باید د تل دپاره په غوڅه توګه مردودې وګڼلې شي.

بهرنۍ مداخلې اوسياسي بې ثباتي:

د باندنيو لاس وهنو هم د افغانستان په سياسي بې ثباتۍ کې رول لوبولی او د دې مخه يې نيولې چې ملي حکومتونه د خپل ملک د خاصو شرايطو په رڼا کې وده وکړي.

دلته مطلب هغه مداخلې دي ، چې شوروي اتحاد له ۱۹۵۵ م نه را هيسي بېلو بېلو بڼو کې دې ۱۹۵۵ م کال هغه کال وو چې کابل ته د بولکانين خوروجف د سفر په دوره کې د شوروي حکومت د لومړي ځل د پاره د سلو ميليونو ډالرو يوه غټه قرضه افغانستان ته ورکړه او د پاکستان په مقابل کې د افغانستان لويان د پښتونستان د کشالي په سر وهڅول شول. ورپسې په تېره د افغانستان او شوروي ترمنځ د کلتوري تړون په کېدو سره په افغانستان کې د کمونيزم د خپرېدو لمنه پراخه شوه ، او وروسته د شوروي لويانو ، د محمد داودخان او پرچمي لويانو ترمنځ پوره روغ نيتي او يو راز اتحاد منځ ته راغی او شوروی د پرچمي لويانو له لارې نه يوازي د کمونيزم په خپرلو شروع وکړه؛ بلکې په ډېرو حساسو وختو کې يې مداخلې هم وکړي. دلته د نېرودې تېرو سياسي پېښو لنډ بيان لازمي ښکاري.

په کابل کې د کمونيزم د خپې په خورېدو سره د مقابلې خپې هم څرگندې شوې او وغوړېدلې. د دغو خپو لومړنۍ وړې حلقې د شرعياتو د پوهنځي استادانو په تېره د اظهر پوهنتون تعليم يافته گانو لخوا جوړې شوې؛ خو دا ټول تراوسه بس تبليغي او تلقيني وو لري ليدونکې صبغت الله مجددي، د هغه وخت د حبيبي دلېسي د دنيا تو استاد او اوس د افغانستان د ملي نجات د جبهې امير شايد ترنورو د مخه په منظم ډول مگر انفرادي توگه د کمونيزم په ضد په تبليغ او تلقين لاس پورې کړی وي لکه چې د ده ديوه تازه چاپ شوي بيوگرافیک اثر (سالار مجاهدين) نه پوره څرگندېږي. کمونيستانو د ده تبليغات د خپل تحريک د پاره خطر وباله او د هغه په ضد يې په دسيسو پيل وکړ، لکه چې کمونيستان تل همدغسې کوي.

په کال ۱۳۳۸-۱۹۶۰ م کې چې کوم لوړ رتبه شوروي هيئت کابل ته راغلی وو ، د ده (مجددي صاحب) په ضد يې دغسې دسيسه سازه کړه چې گواکې ده په خپل کور کې له ښارنه د پل ارتن نه. د شوروي مېلمنو د تېرېدو په وخت کې د يوه بم دېښودلو تجويز نيوه. د دغې تجويز شوې توطيې خبر،

چې گواکي د ده د ورور رحمت الله مجددي له خوا پرچمي سلمان لایق ته ورکړشوی، د امیر اکبر خیبر او بیرک کارمل له لارې شخص محمد داود خان ته ورسول شو. سردار محمد داود خان چې د مجددي له کورنۍ سره مخالف وو، او هغه عصريت او دخپلو سياستونو مخالفه بلله په دغه پلمه د ده دنیولو امر وکړ او دی د محمد داود خان د صدارت په پاتې ټوله دوره کې د دهمزنگ د زندان په سختو شرایطو کې بندي وساتل شو.

د دغې توطیې د ډېرو مهمو نتایجو په جمله کې یوه دا شوه چې دغه پرچمي لویان محمد داود خان او روسانو دواړو ته تر پخوا زیات اعتبار وړ وگرځېدل، او دوی د دیکتاتور محمد داود خان د صدارت په دورې کې د خپلې ډلې د جوړولو د پاره نیمه براعلا کوښښونه وکړل او قوي او منظم شول.

د مشروطه شاهي په لومړۍ سر کې چې صدراعظم ډاکټر محمد یوسف غوښتل په افغانستان کې د شوروي او کمونیزم پیداشوي نفوذ د مشروطه شاهۍ په دیموکراسۍ سره له منځه یوسي د خلق پرچم ډله د لومړي ځل د پاره میدان ته ووته او د حکومت په ضد یې ترټولو زیاتي هلې ځلې وکړي تر څو د عقرب دریم پېښه وشوه او حکومت له منځه ولاړ.

ډاکټر محمد یوسف د یوه ډېر ذکې فعال دیموکرات صدراعظم په توگه د دې استعداد لاره چې د دیموکراسۍ په اصولو سره د یوه قوي ملي حکومت تاداو کېږدې اونوی راپورته شوي د مسکو په لار روان چپیان بې اثره کړي؛ خو برخلاف د ده او د صدراعظم میوندوال له لنډې دورې نه وروسته د نا نوښت گر او نا فعال اعتمادي د صدرات په اوږدې دورې کې چې جریانونو یا گوندونو ښه وده وکړه او شوروي او چین دواړو خپل ځانله ایډیالوژیکي او گوندي اثار په دري او پښتو کې په کابل کې د لومړي ځل د پاره په پرېمانه خپاره کړل او په نتیجه کې د نورو گوندونو تر څنګه د خلق دیموکراتیک گوند تاداو کېښودل شو.

محمد موسی شفیق د خپل صدارت په دوره کې چې غوښتل یې افغانستان له ایران، پاکستان، عربي هیوادونو او غرب سره نږدې کړي او د نني چپي گوندونو په اجتماعی اصلاحات او د ښي اړخ گوندونو په مرستې سره وڅپي له سیاست نه په قانوني توگه گوښه کړل شوی، خو په دولتي واک مین پخواني صدراعظم محمد داود دچپیانو په ډېرې فعالې همکارۍ

سره کودتا وکړه او په هغې سره يې د ملي او قانوني حکومت او ديموکراسي تاداو وران کړ او چپي گوندونه يې له حتمي حلاکت نه وژغورل. يوازې دانه وو، محمد داود خان د مسکو په پله روان چپيانو يعني پرچميانو ته په اردو او حکومت کې ډېر مقامونه ورکړل او پياوړي يې کړل؛ خو څه وخت چې هغه ته هم ثابته شوه چې شوروي په افغانستان کې خپل خاص سياسي مقصدونه تعقيبوي او پرچميان يوازې د شوروي وفادار سپيان دي، فيصله وکړه چې د خپل سلاف موسی شفيق په شان د افغانستان اړيکې له مسلمانو گاونډيو او عربي او غربي هيوادونو سره نږدې او ټينگ کړي، او له شوروي څخه يې لېري وساتي؛ خو په دې وخت کې د خلق ديموکراتيک گوند دومره پياوړی شوی وو چې د خلق، نه پرچم جناح يې د حفيظ الله امين په قوماند د محمد داود پنځه کلن جمهوري رژيم د نظاميانو له لارې له منځه يوړ. له هغه وروسته بې شمېره روسان د «مشاورينو» په نامه په داسې حال کې چې د افغانستان - شوروي سرحد په عمل کې له منځه تللی وو په هيواد کې ننوتل له نوي «دوست» حکومت سره يې د شوروي ډوله ټوټاليترين دولت په رغونې کې په پراخه پيمانه فعاله برخه د ځان کړه. ورسره د شورويانو مداخلې او د هغو له خوا د خپلو خاصو هدفونو تعقيدل دومره ډېر شول چې حتا حفيظ الله امين ته هم هغه د منلو وړ نه وو. امين په دې فکر عمل کاوه چې د دولت په رغونې او د هيواد په ابادۍ کې به واک د ده، او مرستي د شوروي وي؛ خو د شوروي بريښينفي حکومت د پاره دا د زغملونه وو او وروسته له دې چې د نورمحمد ترکي له لارې د امين په نابودولو کې ناکام شو، براعلايې په پوځي بريد سره په ډېري بې رحمۍ سره امين او د هغه حکومت له منځه يوړ او په ځای يې خپل ازمويل شوی انټرنيشنليست کمونيست، يعني مسکوته پوره تابع کمونيست ببرک کارمل کښېنوه او دهغه په نامه يې د خپلو مشاورينو له لارې د دولت په رغونې او د حکومت په کولو پيل وکړ چې نتيجه يې اوس هغه ده چې په دغو پاڼو کې بيان شوه. له دغه لنډ بيان نه جوتېرې چې دغه دولت چې د شوروي له خوا منځ ته راغلی په خپله د افغان د اجتماعي او سياسي شرايطو په بنا او د ولس په خوښه او اجماع ندی منځته راغلي. د بېگانه زور څرگند تحمیل دی چې افغانانو ته د منلو وړ ندی اوس پخپله روسان او پرچميان په

خپلې تېروتنې پوه شوي او هڅه کوي چې د دولت څېنې اړخونه واپروي. د جوزا په گوندي پلینوم کې یې فیصله وکړه چې د اطلاعاتي حکومت د جوړېدو په صورت کې دوی حاضر دي د افغانستان د دیموکراتیک جمهوریت نوم د افغانستان جمهوریت کړي په هر حال له دغسې حکومت سره ان له هماغه پیل نه د افغانانو مخالفت حتمي وو چې نتیجه یې پرلپسې ژوره بې ثباتي او بد امنيتي شوي ده. بله دا چې روسانو لومړی د خلقي جناح په څپلو او د پرچمي جناح په هسکولو او دا دی اوس د ننه په پرچمي جناح کې د کارمل د ډلگۍ په گوښه کولو او د نجیب الله په هسکولو سره یو بل درز هم اچولی چې دغه حال هم په خپل وار تاثیر په سیاسي بې ثباتۍ کې وارد کړی دی.

متضادي اډیالوژيگانې او سیاسي بې ثباتي:

د وطن اوسنی حاده نارامي د مختلفو متضادو فکرونو د ټکر نتیجه ده چې په تېرو دریو لسیزو کې یې خاص اوشدید شکل غوره کړی دی. د همدغې مودې په بهیر کې تعلیم یافته منځنی طبقې ښه بېخ نیولی وو. د کابل پوهنتون او پولې تخنیک ځوانان او ځوانانې په زیات شمېر په جامعي او دولت کې د ننه شوي او دې سره جوخت د باندنیو هیوادونو نه تعلیم یافته افغانان هم په ډېر شمېر ستانه شوي دي چې په هغو کې له سوشیلیستي هیوادونو څخه را ستانه شوي افغانان په تېره په نظامي ډگر کې پوره د اهمیت وړ دي او دغه شمېر په تېرو نهو کالونو کې په خاص ډول ډېرشوي دی اوس ممکن د دوی مجموعي شمېر په هغو افغانان زیاتۍ وکړي چې له عربي اولویدیځو هیوادونو وطن ته ستانه شوي دي. د دغې نوي هسکې شوې تعلیم یافته ډلې ستر اهمیت په دې کې دی چې دوی د وطن د سیاست عنعنوي ښه پوره اړولي ده. پخوا دسیاست د میدان مخکښان خانداني غړي، نظامیان، قومي لویان، مخکوال او کله کله ورښانیون او د متوسط تعلیم یافته قشر نه لږ کسان وو. له هغې ورځې څخه چې عصري گوندونه په پټه یا برالا جوړ شوي، تعلیم یافته پکې په خورا ډېر شمېر ننوتلي دي، عصري گوندونه په واقع کې همدوی جوړ کړی او د دوی په لاس کې دي. البته دوی له اړه نورو طبقوته منسوب دي، خو دوی په خپله د تعلیم، عایداتو، ذوق، فکر او سلوک او مسلک په لحاظ له هغو نه بېل او حتا له هغو سره مخالف واقع

شوي دي. دغسي مثالونه په دغو ځوانانو کې بهخي ډېر ليدل شوي چې دوی به اړه لوی يا متوسط مخکوال وي، خو په عمل او واقعيت کې به له مخکوالۍ طبقې سره سخت مخالفت کوي، يا به دوي په اصل کې د پانگه ورو طبقې ته منسوب وي، خو په عمل کې به له هغې سره مخالفت د هغوي سياسي ژوند تشکيلوي او ځان به لږ تر لږه په څرگندونو کې د کارگرو او بزگرو او په مجموع کې د خوارېکښو گټندوی معرفي کوي. معکوسا د دغسې بزگرو حتا کارگرو اوشمېر بهخي ډېر دي چې له دغه حکومت سره مخالفت او حتا وسلوال مخالفت کوي، سره له دې چې حکومت ځان د هغوي د گټو مدافع او حتا د هغو حکومت بولي. دا فکر چې د يوي طبقې غړي په ارومرو د هماغې طبقې پلويان وي. دلته په عمل کې ناسم ثابت شوي او واقعيت دا ده چې فرد د خپل ژوند په بهير کې د څه ډول ايډيالوژۍ خاوند گرځي او حتا د يوې کورنۍ غړي دشخصيت فکر، روابطو او روزنې له مخې په بېلو او حتا متضادو ايډيالوژيو گروځېږي او که دغسې افراد د سياست په ډگر کې ننوزي، په مخالفو او متضادو گوندونو کې غړي شوي دي. حتا داسې کېسې هم اوريدل شوي چې د کودتا نه وروسته تاوی ځوانو گونديانو په خپلو پلارونو او مشر ورونو هم چې دنوي نظام مخالف وو، جاسوسي کړي او هغوی بيا له منځه وړل شوي دي.

عنعنوي پيوستون چې پخوا د افغان کورنيو خاصه وه اوس په ډېرو کورنيو، مخصوصاً په عصري کورنيو کې له منځه تللي او عصري ايډيالوژيکې تشنجات پکې ننوتلي دي. په بل عبارت د جامعي اصلي واحد يعني کورنۍ ښوريدلې او جامعه ورسره نا رame شوي ده. دغه نارامي په سياسي ډگر کې مخصوصاً ډېره شديده شوې او د هغو ستر علت ده چې فکرونو نفوذ دی چې په تېرو دېرشو کالونو کې يې په افغاني ټولني کې کړی، او په دې ډول يې د جامعي له عنعنوي ارزښتونو سره چې اسلامي او افغاني دي، په ډېر توند او توپاني ډول ټکر کړی دی چې دلته د ټکر د سترو ټکو سپړودل ضروري بريښي.

ماترياليزم، د ټکر يو عمده ټکی

د ټکر يو مرکزي ټکی دا دی چې چې فکرونه او په خاص ډول ماکسيزن ليننزم په ماترياليزم يا مادي نظر او فلسفې بنا دی. دغه نظر دين د انسان لپاره مخدر او ترياک گڼي، په داسې حال کې چې د اسلام اساسي بنسټ په يوازيني لوی څښتن يعني الله (ج) باندې اعتقاد لرل او د ديني نورو فرايضو اجرا کول دي چې هغه انسان متکامل او اخلاقي کوي. په دې ډول د کمونيزم او اسلام تر مينځ ايډيالوژيکي تضاد اساسي او بېخکي دی. دا اوږد بحث غواړي؛ دلته يوازې دومره ويل بس ښکاري چې تر کودتا نه وروسته د خلقيانو په واکمنۍ کوښښ کېده، لکه څنگه چې يې يادونه وشوه، اسلام لږ تر لږه په رسمي ډگر کې پټون او بې تاثيره وي، خو دغه کوښښ پوره ناکام شو. له هغه وروسته د پرچميانو په دوره کې معکوساً په نهايت ننداره ييز ډول د اسلام لپاره توجه وشوه، سره له دې هم څنگه چې اسلام اساساً دين او دولت دی، يعني د ديني مناسکو او الله (ج) باندې د اعتقاد لرلو تر څنگه د اسلامي ټولنې سياسي اړخ يعني دولت هم بايد د اسلامي اصولو له مخې تنظيم شوي وي او څنگه چې کمونيزم هم د دولت تنظيمول د خپلو اصولو په مطابق غواړي، د دوی تر مينځ رښتيني پخلاينه اصلاً ممکنه نه ده او په افغانستان کې به دغه ټکرونه او نارامي گانې تر هغو وي، تر څو د افغانستان په ټولنه يعني دين او دولت د پخوا په څېر د مسلمانانو په خوښه وي. په افغانستان کې به دغه ټکرونه له دې امله هم ډېر شديد وي چې کمونيزم له خارج نه د پرچمي زور پر وني را واورده شوې بېگانه متاع ده او د افغاني ټولنې له هېڅ اړخ سره سر نه لگوي او د آزادۍ په حال کې به خپله خلک هغه ردوي، لکه چې د دغه حقيقت په پېژندلو سره په خپله کمونيستانو هم د خپل قدرت په حال کې، په داسې حال کې چې د شوروي غوندې يو ستر قدرت يې په ټوله معنی تر شا ولاړ دی، د اسلام په مقابل کې په شاتگ شروع کړې ده. په عين حال کې د افغانستان رښتيني مسلمانان او د هغو په نماينده گۍ د سترو گوندونو مجاهد مشران د اسلام داسې وارثان دي چې د اسلام په لار کې جهاد هغه هم په داسې وخت کې اسلامي رنسانس په قدرت کې دی او افغانستان د اسلامي جهان د څوارلسو پېړيو يو فعال او مبتکر جز دی، خپله ديني او ځنډ نه منونکې غوڅه فريضة بولي.

انټرنیشنلېزم، د ټکر بل عمده ټکی

د ټکر بل عمده ټکی دا دی چې کمونیزم په انټرنیشنلېزم بڼا دی. انټرنیشنلېزم د بین المللي نظر یا فلسفې معنی ورکوي؛ خو له دې ترکیبي کلیمې نه د کمونیستانو مراد دا دی چې دوی د دوی په الفاظو په «علمي کمونیزم» عقیده لري. دوی د خپلې عقیدې له مخې باید د خپل ملک شتمني او قدرت د سوشیلیزم او کارگرو په ګټه ولګوي، توپیر نه کوي چې سوشلیزم او کارگر د دوی په ملک کې وي، یا د دوی له خپل ملک نه د باندې د نړۍ په بل ګوټ کې وي. د دوی په عقیده کارگران ځانله کوم خاص ملک نه لري او د نړۍ کارگران د خپل اجتماعي دریځ له مخې سره طبیعي متحدان دي او ګټې یې د خپل ملک د نورو طبقاتو له ګټو نه غیر او له هغو سره په تضاد کې دي. په بل عبارت کمونیستانو ته د «د ورونو ملکونو» کارگران په تېره د هغوی مخکښان یعنې کمونیستان د خپل ملک تر خپلو نورو خلکو غوره او بهتر دي. دا چې د افغانستان کمونیستانو په زرګونه، بلکې په میلیونونو خپل وطنوالان او له هغې جملې نه په زرګونو رسېدلي فني او عملي کدرونه د «بورژواګانو»، «مرتجعانو» او «نشنلستانو» او «ضد انقلابونو» په نامه له خپل پلرني مل نه هجرت ته اړ کړل او د عملي، اداري او فني کدرونو مقاومت یې د «دوست شوروي ورونو» ماهرانو ته ورکړل، د کوم تصادف له مخې نه، بلکې د دوی په فکر د کارګري انټرنیشنلېزم یوه حتمي برخه ده. سربېره پر دې انټرنیشنلېزم د خلق دیموکراتیک ګوندلویانو لپاره په عمل کې دا شوې چې دوی د خپل ګوند له تاسیس نه د «ورور» شوروي حکومت او ګوند په دستور فعالیت وکړي او د خپل واکمن کېدو، مخصوصاً د پرچميانو په هسکېدو سره د خپل ملک سرحدات د هغوی په مخ په عمل کې خلاص پرېږدي او «مشاورانو» ته یې د دولت په رغونې کې واک ورکړي او خپل دولت د شوروي ماډل یا سرمشق له مخې تنظیم کړي او ملي اقتصاد په شوروي اقتصاد پورې وتړي او په یوه جمله په وطن کې د واقعاً بې حسابو قراردادونو له مخې په شوروي او نورو سوشلسټي هېوادونو پورې مربوط کړي او دا مجاز وېولي چې سرحدي ولایتونه له ګاونډیو شوروي جمهوریتونو سره یې د مرکز له لارې نېغ په نېغه هر اړخیز روابط ټینګ کړي چې دا ټول د کارګري انټرنیشنلېزم له مخې کېږي. دوی دا هم په انټرنیشنلېستي کمک

کې حسابوي چې تر یو لکو نه زیات شوروي عسکر دننه په وطن کې په جنگي عملیاتو کې افغانان وژني او د لزوم په وخت کې نظامي الوتکې له دننه شوروي هډو نه الوزي او په افغانستان کې عملیات کوي. په افغانستان کې ټول جنگي عملیات د شوروي مشاورینو په خوښه او فکر کېږي، دوی د عملیاتو نقشه، وخت او ځای په خپله ټاکي او حکومتی لوری بس ور سوقوي.

په هغه ملک کې چې حقایق دغسې وي، لکه څنگه چې په افغانستان کې بې له کوم شک نه همدغسې دي، د «افغانستان آزاده و مستقل و سربلند» او غیر «منسلک» او «دارای حاکمیت ملي» نارې چې پرچمي مشرانو سر کېږي، د ناولو او وړانو خولو هسې خوشې تشې نارې سورې دي. په هغسې ملک لکه افغانستان کې چې کارگران د نفوسو یوه بېخي وړه او د عملي ژوندانه په ډگر کې واقعاً نا مؤثره برخه تشکیلوي، کارگري انټرنیشنلیزم به څه مفهوم ولرلی شي؟ او که دغسې انټرنیشنلیزم حقیقي کېدلی هم وشي، لکه څنگه چې پرچمي گوندیان پرې په کلکه معتقد دي؛ نو دوی ولې تر اوسه په سلگونو کرته ویلي وي چې افغانستان په «فیوډالي» او «ماقبل فیوډالي» یعنې د دوی په اصطلاح د «لومړني کمیون» په مرحلې کې واقع دی؟ د افغانستان له اجتماعي، اقتصادي حالاتو او هم له هغه څرگند عکس العمل نه چې په میلیونو ژونديو، فعالو او حساسو افغانانو د غوايي له کودتا نه را په دې خوا په خپله خوښه او په عمدي ډول د کابل د حکومت د سوشلستي ډوله پروگرامونو په مقابل کې د عمل او ژوند په میدان کې ښودلی، پوره څرگنده ده چې «فیوډالیزم» او «انټرنیشنلیزم» مفهومونه د سرو لښکرو په شان له باندې نه را وارد شوي او نامربوط مفاهیم دي؛ خو د دغو ټکو په باب نور بحث دا لیکنه له اصلي موضوع نه لرې کوي. له دې امله بحث د ټکر یو بل ستر ټکي ته اړول کېږي.

یو گوندي طرز، د ټکر بل ټکی

د ټکر بل عمده ټکی د حکومت د یوه گوندي سیستم د شکل زېږنده دی. د غوايي تر کودتا وروسته نورمحمد تره کي څرگنده کړه چې مونږ انقلاب کړی او مونږ په خپله حکومت کوو. د گوند لویانو په دې ډول په

دغې غلطې گڼنې عمل وکړ چې گواکې خلکو دوی ته قیومیت او د هر څه واک وکړی دی. په دې ډول په یو ځل نور گوندونه او حتی ولسي او وړ افراد او کدرونه چې په دولتي کارونو کې یې تجربې لرلې او د هغو لپاره له حکومت نه د باندې مناسب شلغونه نه وو، له حکومت کولو نه محروم کړل شول. په دې حساب په لوېدیځ کې یو شمېر تعلیم یافته لوړ رتبه ماموران او متخصصان له مرکز نه ولایاتو ته په ښکته رتبو تبدیل شول او رسمي گوند چې دومره لوی گوند نه و، په دې پیل وکړ چې هم حکومتی لوړ سیاسي مقاومتونه او هم د ملکي سرویس لوړ ماموریتونه چې معمولاً له بې طرفو او فني کدرونو څخه جوړ او ډایمي وي، له خپلو غړیو نه ډک کړي. یوازې د چپي وړو تنظیمونو لکه د ساما مشر مجید کلکاني، او د «ستم ملي» مشر طاهر بدخشي او د دوی ځینو وړو ملگرو ته غیر سیاسي نامه پوښتونه ورکړل شول، خو دوی هم زړیا وځپل شول، یا یې په خپله فرار وکړ او یا پټ شول. له نورو گوندونو سره په حکومت کولو کې نه یوازې ائتلاف رد شو، بلکه د هغو په ځپلو پیل وشو؛ سره له دې چې گوندیانو د حکومت په کولو کې تجربه نه لرله او په دې پسې هم نه وو، چې جامعه واپوړي او یو نوی دولت په کې له سره پیل او روغ کړي او په دې ډول وړو کسانو او متخصصانو ته یې اړه لرله. پروني محرومان سم له لاسه د دولتي په خپل سر واک په څمار مست شول او د گوند زورور اړخ یعنی خلقي اړخ پرچمیان تر فشار لاندې ونیول، سره له دې چې د کودتا په سر کې حکومتی مقاومتونه د دواړو تر مینځ برابر ویشل شوي وو او تر هغه د مخه دواړو سره اتحاد کړی و.

پر چمي لویان په بهرنيو افغاني پوښتونو باندې وگومارل شول، یعنې د عملي سیاست له میدان څخه و اېستل شول او ډېر نور غړي یې د ننه په وطن کې بندیان او لاندې شول او د گوند خلقي جناح حکومتی واک یوازې د ځان کړ. ډېره موده نه وه تېره شوې چې په خپله په خلقي جناح کې هم درز راغی او د گوند مؤسس نورمحمد تره کی چې د «شرق نابغه» بلل کېده، له مینځه یوړل شو او د هغه په له مینځه وړلو سره د هغه غټه ډله هم وځپل شوه. له هغه وروسته یوازې د گوند امیني جناح چې زیاتره یې له پښتنو نه جوړه وه، د نیشنلستانو کمونیستانو په حیث د شوروي مشاورانو او متخصصانو په مرسته د ټول ملک نظامي او ملکي چارې ځان ته انحصار

کړې. دا ټول او ډېر نور په شلو میاشتو کې وشول، چې بریښنېي حکومت د سیاسي بې ثباتۍ په دغه جدي بحران کې فیصله وکړه چې په خپله گوند د انټرنیشنلیستي جناح یعنی د پرچم له لارې په افغانستان کې حاکمیت وکړي. په برالا نظامي یرغل سره یې د گوند امیني حاکمه ډله د حکومت له مقام نه نسکوره کړه او پر ځای یې پرچمي ډله حاکمه کړه. پرچمیانو په ظاهر کې د خپل شویو تره کي خپلو او وروسته د ستمیانو او د یو څو غیر مهمو غیر گوندي پخوانیو بیوروکراتانو په همکارۍ، خو په واقع کې د خاد له لارې د شوروي مشاورینو په دستور په حکومت کولو پیل وکړ او د سیاسي اصولو په نامه یې موقتي اساي قانون ویوست، خو په عمل کې یې د هغه ټول هغه مواد چې د حکومت په برابر کې د افرادو په گټه وو، تر پښو لاندې کړل. پرچمي حکومت د شوروي غوندي ستر قدرت ته په نېغې اتکا سره د مخالفو گوندونو بقایاوې، په تېره وړې ماوستي ډلې، لا هم وځپلې او له دولت څخه یې د «نامطلوبو» عناصرو تصفیه چې خلقیانو پخوا شروع کړې وه، او په هغو کې د دموکراسي او ملي فکرونو غیر گوندي اشخاص شامل وو، ښه عمومي کړه او د کمال خد ته یې ورسوله. خو په شوروي کې د گرباچف په هسکېدو سره د کابل پرچمي حکومت د ۱۳۶۴ کال په سر کې د پخلاينې په نامه ننداره یې جرگې جوړې کړې او په حکومت کې یې یو شمېر غیر گوندي پخواني بیوروکراتان شامل کړل او حتی له مخالفو گوندونو سره یې د نه منل کېدلو ائتلاف نارې هم سر کړې. بل کال د نجیب الله په واکمن کېدو سره د ملي پخلاينې او ائتلاف پروگرام د گوند او حکومت رسمي سیاست وگرځېد. په حکومت او په تېره په انقلابي شورا کې پخوانیو ډېرو بیوروکراتانو ته مقاومت ورکړل شول. د دولت د بیا جوړونې تر نامه لاندې رسمي گوند د جوزا د میاشتې په پلینوم کې حتی ومنله چې د ائتلاف په صورت کې به د افغانستان دیموکراتیک جمهوریت ته د «دیموکراتیک» کلیمه حذف شي او هم به څو گوندي سېستم مینځ ته راشي.

په عین حال کې وعده ورکړل شوه چې ټاکل شوی کمیسیون به ژر د اساسي قانون طرحه د نظر غوښتلو لپاره وړاندې کړي. د دولت او حکومتی سېستم په باب دغه کار لا روان دی. له دغه لنډ سکېچ او د هېواد د سیاسي حال نه څرگنده ده چې یو گوندي سېستم رسمي گوند له مخالفو گوندونو

او په واقع کې له ټول ولس سره په متضاد قطب کې اچولی چې د هغه نتیجه جنگ او پرلپسې نارامې شوې او بله دا چې په خپله رسمي گوند یې هم ټوټه ټوټه کړې او د هغه تر مینځ یې ژور تشنج دایمي کړی دی. دا ټول ثابتوي چې په افغانانو باندې د یوه گوندي سیستم تحمیلول یو غیر طبیعي او حتی ناشونی کار دی.

ټوټالیتیریزم، ډټکر بل عمده ټکی

د ټکر بل لوی ټکی د دولت د ټوټالیتیریزم سیستم زېږنده دی. له ټوټالیتیریزم سیستم نه مراد هغه سیستم دی چې په هغه سره کونښن کېږي حکومت کل اختیار او حاوی او عالمي وي، یعنې د ژوندانه ټولې چارې اقتصادي، اجتماعي، سیاسي، کلتوري په خپله اجرا کړي او د هغه لپاره افراد استخدام کړي. دا له یو گوندي طرز څخه نه بېلېدونکی او په واقع کې د هغه متمم او مکمل دی. کمونیستان او فاشستان دواړه په یو گوندي او ټوټالیتیریزم سیستم ټینګار کوي او د کمونیستانو په فکر کې د اقتصاد سوشلستي کول، یعنې دولتي کول او په دقیق ډول د یوازې رسمي گوند تر کنټرول او واک لاندې راوستل یو نه اوږدونکی بنیادي اصل دی، څرګنده ده چې د دغه اصل عملي کېدل دولت له حد نه ډېر پیاوړي کول او د سیاسي قدرت متمرکز کول ایجابوي چې په هغه بیا په جامعه کې نارامي او تشنج حتمي او شدید کوي، مخصوصاً په هغه صورت لکه په افغانستان کې چې هغه په وچ زور او د عمومو په مخالفت سره عملي کېږي. په افغانستان کې د غوايي تر کودتا نه رومبی هم دولت پیاوړی و او ډېرې دولتي تصدي گانې یې لرلې. خو له کودتا څخه وروسته کونښن وشو چې د یو راز دولتي کاپیتلیزم یا سوشلیزم اصول عملي شي، یا لږ تر لږه دولت په انقلابي ډول پیاوړی شي. له دې امله د حکومت لویانو له کودتا نه وروسته برخلاف د دې چې د کودتا په دوهمه ورځ یې شخصي او خصوصي ملکیت په خپلو شعارونو کې مصئون بللی و، نارې سر کړې چې افغانستان په یو ځل د تاریخ دوه پړاوونه ووهل او ځمکه د هغه چا ده چې کار پرې کوي. حکومت یو څو خصوصي مطبعې چې په وطن کې چالانې وې، سم له لاسه دولي وگرځولې، بانکود او صنعتي موسسې خو لا دمخه یا پوره یا نیمه دولتي شوې وې.

یوازې وارداتي او صادراتي شرکتونه یا خصوصي یا مختلط یعنی خصوصي او حکومتي وو. په صنعت کې افغانستان د دولتي کاپیټلیزم په حساب کې راته. د حکومت لویانو د دغه فکر له مخې چې د مال او شتمنۍ خاوندان د دې پوتانسیل یا بالقوه استعداد لري چې یوه ورځ به د حکومت په ضد اقدامات وکړي، عمل وکړ؛ نو یوه وړه پلمه بس وه چې د یوه شخص شتمني د دولت په نامه مصادره شي، خو په واقع کې هغه د گوندیانو د استفادې شي. په ښارونو او ولایتونو او په ټول ملک کې شتمن کسان په یوه او بله نامه د «بسپنې» په ورکولو مجبور کړل شول. یوازې په کابل کې ممکن په سل گونو پخوانیو شتمنو لوړ رتبه بیوروکراتانو، خانداني غړو او نورو خپلې ماڼۍ او د هغو لوکس محتویات پرېښودل او په خپله وتښتېدل. د ځان او مال مصئونیت له مینځه لاړ، ډېرو نورو خپلې شتمنۍ په ارزانه بیه خرڅې کړې او په خپله وتښتېدل. حکومت زر پښد او پیاوړی شو.

خو په زراعتي افغانستان کې ځمکه او د هغې مالکیت تر هرڅه مهم شمېرل کېده. ممکنه نه وه چې حکومت هغه هم له لاسه دولتي کړي. د جامعي د پېړیو پېړنیو دود، د ځمکو څنگه والی او موقعیت او اسلام د دې کار اغېزمن خنډونه نه وو، نو د ځمکو د دیموکراتیکو اصلاحاتو په نامه اقدام وشو.

د دغه پروگرام مرکزي ټکی له ځمکه والو نه په وچ زور د اضافي ځمکې اخېستل او بزگرو ته یې په وړیا ډول ورکول وو، بې له دې چې د ورکړل شویو ځمکو بیه تادیه شي. دغه فیصله اساساً د شوروي په ماډل وشوه. هلته لکه څنګه چې حکومت پنځوس کاله دمخه د لویو ځمکه والو یا کولاکانو په مقابل کې بې ځمکې یا لږ ځمکې بزگر پاڅولي او په وروستیو سره یې کولاکان خپلي او له هغوی نه یې په لکونو وژلي وو. په افغانستان کې هم د حکومت لپاره د ځمکو د اصلاحاتو اساسي منظور دا شو چې په هغو سره بې ځمکې او لږ ځمکې بزگران خپل کړي او د ځمکه والو مقابل یې وگرځوي. په بل عبارت د ځمکې پروگرام په اصل کې سیاسي و، نه اصلاحي؛ نو ځکه حکومت په دغه کار کې د ناکام شو، سره له دې چې هرې بزگرې کورنۍ ته یې د شپږ جریبه ځمکه د «ځمکې د ویش سند» په نامه، نه ځمکې د مالکیت د شرعي قبالي له مخې ورکړه. په دې حساب ځمکه د بزگر قطعي

مالکیت نه شوه، څنگه چې دغسې بزگران باید د بزگرو په شورا کې تنظیم وای، معلومه وه چې حکومت له دغې لارې او هغو ته د کريدتونو، ماشین الاتو، تخم او کيمياوي کود د ورکولو له لارې د شوروي اتحاد په څېر په مناسب وخت کې د ځمکو کوپراتيفي کول يعنې په ځمکو او بزگرو باندې د خپلې قبضې خپرول يعنې دولتي سوشيليزم غوښته.

په عين حال کې د دولتي فارمونو په زياتولو باندې هم پيل وشو چې هغه د شوروي سوخوز ته ورته وو. د دغو سکيمونو په پراخېدو او بريالي کېدو سره بيا نو په افغانستان کې د عنعنوي ازاد بزگر او ځمکه وال رول ختم وو چې د اجتماعي، اقتصادي جوړښت خاصه وه او د باندنيو يرغلگرو په مقابل کې د مقاومت ټينگ سپر گڼل کېدل.

په هر حال د خلقي حکومت د ځمکو د اصلاحاتو پروگرام ناکام شو، پرچمي حکومت له خپل هسکېدو وروسته کوبښن وکړ د ځمکو د اصلاحاتو د نيمگړتياوو چاره وکړې. اول يې يو لړ وړې سمونې وکړې، بيا يې د مالکيت نهايي حد له دېرشو جريبو ځمکې څخه سلو جريبو اعلى ځمکې ته ورساوه او څرگنده يې کړه چې مالکان د شرعي قانون له مخې وارښنو ته د ځمکې د انتقال حق لري. سربېره پر دې په دې تازه وختونو کې يې اعلان کړی چې د مهاجرينو د ستنېدو په صورت کې به د هغوی ضبط شوي ملکيتونه بېرته ورکړل شي. دغسې ملکيتونه بېخي ډېر دي، چې د غوايي تر کودتا نه وروسته د هغوی د مالکانو په هجرت کولو سره ضبط شوي دي. د حکومت يو بل نوی اقدام دا دی چې په وطن کې يې د ملکيتونو خرڅول چې پخوا يې تر دې ناممکن ګرځولي وو، اوس يو څه اسان کړي دي او په عين حال کې، لکه چې دمخه يې يادونه وشوه، د دوی په اصطلاح پرونيو بورژواگانو او ننيو وطن پالو ملي تاجرانو لپاره يې يوه اندازه اسانتياوې هم برابرې کړي دي. په دې ډول د حکومت لومړنۍ ټوټاليتيرين شکل تر ډېره حده مختصر او بدل شوی. يقين دی چې دغه بدلون اساساً د جنگ د فشار له امله د شوروي په هدايت شوی دی. هلته د جامعي د ديموکراتيزي کولو په لړ کې دولتي تصدي گانو ته د پخوا په خلاف د آزاد تصميم نيول، يعنې له مرکز نه د آزادېدو ډېر واک ورکړل شوی دی. سره له دې دا به سادگي وي چې فکر وشي د کابل حکومت د افرادو په مقابل کې په اساسي ډول تغيير

موندلی دی. خاد په خپل قوت او پراختیا سره په هر ځای کې شته، څارو او فعال دی. خو اوس تر نیولو نه زیات اوري او په اصطلاح ټول غوږ شوی دی. همدا اوس یې په لسگونو زره انسانان په زندانونو کې ساتلي او سختي او غیر انساني جزاوې ورکوي، سره له دې چې یونو فیصله کړې چې هېڅ حکومت نه د جنگ او نه د سولې په حال کې د دې حق لري چې افراد شکنجه کړي. خاد حتی تورنو ته د دې مجال نه ورکوي چې قانوني دفاع وکړي. یوازې رسمي گوند په ټولو رسمي او غیر رسمي ادارو او د هستوګنو په سیمو کې د لومړنیو سازمانونو په لرلو سره خپلې وسپنیزې پنجې خنې کړي؛ سره له دې چې گونديان یې اوس له اولني غرور څخه لوبډلي دي او تر پخوا نه لږ د خاد لپاره د جاسوسي وظیفه ترسره کوي. ډله ییز مفاهماتي وسایل د حکومت په انحصار کې او د هغه تر مستقیم کنترول لاندې دي او دغه وسایل د پخوا په شان همدغسې یو اړخیزه، پروپاګندي او د رسمي واک په خدمت کې دي. په دې مینځ کې د افرادو لپاره په خصوصي مجلسونو او لیدنو کتنو کې انتقادي غږ پیدا پاتې دی. اوس هم د دغه جاري جنگ په باب چې د میلیونونو انسانانو لپاره د مرګ او ژوند سوال دی، د نظر د څرګندونې مجال نشته. اوس هم زموږ د میلیونونو انسانانو دغه طبیعي حق یوه واړه گوند او په گوند کې یو څو پاسنیو غړیو او په دقیق ډول په مسکو کې د پولتبوریو یو څو غړو د ځان کړی دی. بېرته انتقادي او ازاده غږېده اوس هم «تخریب» ګڼل کېږي او عاملین یې بې جزا نه پاتې دي کېږي. د پرچمي حکومت په اساسي اصولو کې د افرادو ذکر شوي حقوق ټول بې زوره بې اثره دي، نو ځکه بې مفهومه او مړه دي.

د مقاومت غورځنگ او سیاسي بې ثباتي

اوس چې بحث اصلي ټکي ته متوجه شي، وبه ویل شي چې د هېواد د سیاسي بې ثباتۍ عامل د مقاومت هغه غورځنگ دی چې لومړی د داخلي استبداد او بیا د باندني یرغل غړو په مقابل کې ښودل شوی دی. د بحث موضوع مهمه ده او اوږد بیان غواړي. دلته یې یوازې یو لنډ سکېچ وړاندې کېږي.

د اسلامي عدالت د تحقق او له کمونیزم سره د مقابلي په غرض په

پاچايي لنډې ديموکراسۍ کې يو څو اسلامي تنظيمونه مينځ ته راغلل چې هغه وخت د «اخوانيانو» يا ورونو په نامه يادېدل او لويان يې د اسلامي نړۍ د ستر مرکز مصر د اوخوان المسلمين د لومړنيو مفکرينو او موسسينو لکه حسن البنا او د پاکستان د علامه مولانا مودودي له افکارو نه متاثر وو. دغې ډلې په لومړي جمهوريت کې څه وخت چې کمونيستان د لومړي ځل لپاره په حکومت کې ننوتل او حکومت د مسکو په لور په چپه خوا کور شو، ډېرې فعالې شوې او په لغمان او بدخشان کې يې په ۱۹۵۷ کې په ناکام پاڅون پيل وکړ. د ثور د کودتا په نتيجه کې چې حکومت د کمونيستانو لاس ته ورغی، دغو اسلامي گوندونو هم يو لړ ستر عمومي قيامونه وهڅول، خو هغه ټول په بې رحمۍ سره وځپل شول. په همدې دورې کې دوی په ولس کې په پوره ډول خپلې رېښې وغځولې او ځيني لري اطرافي سيمې يې تر خپلې سلطې لاندې راوستلې. د روسانو د نظامي يرغل او د هغوی له خوا د پرچميانو په هسکولو سره څه وخت چې د ملي مقاومت غورځنگ يو نوی بعد پيدا کړ، د مقاومت تنظيمونه هم په شمېر کې زيات شول او هم يې جغرافيوي ساحه او هم ايډيالوژيکي ساحه ښه پراخه شوه. له رسمي گوند او ستمي ډلو نه پرته نور ټول تنظيمونه ملي، اسلامي، قومي او داسې نور تر دغه نامه لاندې راځي؛ خو هر تنظيم ځانله او بېل دی او تر ټولو ستر او ډېر موثر يې چې د مقاومت د ملاتړ اصلي تير جوړوي، هغه دي چې دا اوس د اووه گوني اتحاد په نامه يادېږي او د مخه يې يادونه وشوه.

د مقاومت د غورځنگ په باب د جهان لومړنۍ بې تفاوتې

د مقاومت گوندونه د شوروي د تېري په وخت کې چې خپل فوځ يې افغانستان ته د جهان له نورو قدرتونو سره د مقابلې په غرض استولی و، نا آماده وو. دوی نه وسله لرله، نه ښه تنظيم او نه د شوروي په مقابل کې د کوم ستر هېواد ملاتړ. په دغه وخت کې لا ډېر تنظيمونه ميدان ته نه وو راغلي او د انجينير گلبدین حکمتيار په مشرۍ د افغانستان اسلامي حزب او د استاد برهاندالدين رباني په مشرۍ د افغانستان اسلامي جمعيت د ميدان او جبهې د يادونې وړ يرغليز او گذاريز گوندونه وو. د سيمې سياسي ثبات هم په لړزه کې و. په پاکستان کې د پيپلزپارټۍ نه جوړ د ذوالفقار علي بوټو

حکومت تازه د جنرال محمدضياالحق له خوا نسکور شوی و او نوی حکومت لا په ځای نه و ټینګ شوی؛ په ایران کې د رضا شاه پهلوي پر ضد د آيت الله خميني پلويانو دغه ملک په پرله پسې اله گولو سره په یو ژور سياسي بحران کې غوټه کړې و. لويديځ هېوادونه د امریکا په شمول له ویتنام نه د وتلو په وروستی فضا کې چې د شوروي د نظامي قدرت په مقابل کې یې خپل نظامي پروگرامونه نه لرل، دې ته تیار نه وو چې د افغانستان په سر د شوروي یرغل په مقابل کې ټینګ دریځ غوره کړي؛ لکه چې امریکې په ۱۹۶۱ کې د کیوبا او تر هغه دمخه په ۱۹۵۰ کې د کوریا په سر غوره کړې و. څنگه چې شوروي د افغانستان چم گاونډی و او څنگه چې د هغو کریدیتونو له امله چې شوروي افغانستان ته ورکړي وو؛ د لويديځ په حکومتي، نظامي او دیپلوماتیکي حلقو کې دغه فکر ښه بېخ نیولی و چې افغانستان د شوروي په نفوذي ساحه کې پروت یو هېواد دی او اوس چې سړې لښکرې هلته استول شوي، د افغانانو مقاومت به بس په یو څو میاشتو کې بېخي له مینځه یوړل شي او غوڅ بری به په چټکۍ سره ترلاسه شي او له افغانستان نه به ژر د شوروي لاس لاندې ختیځې اروپا غونډې یو هېواد جوړوي او لکه چې پښتانه وايي: «نن دی که سبا دی توکل له ښېوې تللی دی.»

جمي کارتر د امریکې د وخت جمهور رئیس شاید تر هر بل واکمن نه زیات دغه فکر په هغې اعتراضې مې څرگند کړی وي چې ده په افغانستان باندې د شوروي له یرغل وروسته په هغه هېواد وکړه. ده وروسته له دې چې دغه یرغل یې په کلکو الفاظو وغاڼده، څرگنده کړه چې «که د پاکستان امنیت په خطر کې شي، امریکا به مداخله وکړي او د لزوم په صورت کې به نظامي مداخله وکړي.» د اعتراضې ضمني معنی دا وه چې امریکا له شوروي سره د افغانستان په سر مقابله نه کوي، خو د پاکستان په سر یې کوي او افغانان پوه شه او شورويان.

د لويديځ په دغې بې تفاوتۍ کې سره لږ تر لږ په افغانستان کې دغه فکر یو ځل بیا پیدا شو چې امریکا لکه څنگه چې د محمد داود خان د صدرات په لومړیو کلونو کې حتی د پیسو په مقابل کې هم افغانستان ته وسله ور نه کړه او په ډاگ یې پرېښود. دغه ملک یې مجبور کړ له شوروي څخه وسله په بیه واخلي. د دغسې فکر لپاره دلایل هم کم نه وو. ویل کېده

چې لویدیځه نړۍ او په خاص ډول امریکا له افغان او افغانستان سره اصلاً د دفاع وړ علایق نه لري. لویدیځ ملکونه په افغانستان کې پانګې نه لري چې اوس به هغه په خطر کې وي. په همدې ډول په دغه ملک کې نه عیسوي اوسیدونکي او نه د دوی د ملیتونو اقلیتونه ژوند کوي چې دوی د هغوی په غم کې وي. افغانستان د لږ نفوس او کم سوبه ژوند په لرلو سره د دغو ملکونو لپاره د اهمیت وړ تجارتي مارکیټ هم نه دی. دا هم ویل کېده چې په دغه ملک کې غرب ته ورته آزادي او دموکراسي هم هېڅکله نه وه چې اوس یې دفاع وشي، او په هر حال غرب د امریکې په شمول اوس نو تجارتي ملکونه دي او هغه پخوانی ایډیال نه لري چې د آزادي او سلف ډیټرمنیشن د حق په سر له نورو ملکونو سره نظامي مقابله وکړي. په دې ټولو سربېره دا هم ویل کېده چې دغه ملک افغانستان د هستوي او ستراتیژیکي سلو په دوره کې اوس خپل عنعنوي اهمیت له لاسه ورکړي او وګړي یې نه شي کولی له کمونیزم سره چې شاته یې د شوروي غوندې یو ستر نظامي قدرت ولاړ دی، اصلاً مقابله وکړي. د دغو دلایلو له مخې ویل کېده چې لویدیځې نړۍ افغانستان بایللی او د شوروي تر نفوذ لاندې ملک یې ګڼلی دی. په ساده عبارت افغانستان د دغه فکر له مخې د لویدیځ لپاره په کمک نه ارزې او نه ورسره په موثر ډول کمک کولی شي.

د شوروي محاسبه د خپل یرغل په باب

بريژنېفي شوروي هم د سیمې د انکشافاتو په پام کې نیولو سره ځانله بیل حساب سنجولی و. حساب دا و چې افغانان له خلفي حکومت سره سخت مخالف شوي دي، (البته په دې کې هېڅ شک نه و) او که د شوروي حکومت په خپلې نظامي قوې سره دوی د دغه په خپل سري حکومت له استبداد نه وژغوري، دوی به احسانمن شي او دوی به د هغه د لاس لاندې پرچمي حکومت د ببرک کارمل په مشرۍ ومني. ویل کېږي چې کارمل هم خپلو بادارانو ته ډاډ ورکړی و چې نه یوازې ګونديان، بلکې د افغانستان روښان فکران او سیاسي شخصیتونه په ده غوندېږي او دی به د هغوی په همکارۍ سره د یو ایتلافي حکومت سره په ټول هېواد کې امنیت په یو څو میاشتو کې ټینګ کړي او بیا به سري لښکرې له مرکزونو او د افغانانو له نظر نه چېرې

لرې، پرتې او ځای پر ځای شي.

همدغه سبب و چې د خلقي حکومت له نسکورولو نه وروسته میاشتو کې د حوت تر دریم پاڅون پورې روسي فوځ په داخل کې عملیات و نه کړل او هیله من و چې افغانان به د دوی په ضد پورته نه شي. دا هم سنجول شوي وو چې څنگه چې افغانان غریبان او په شمېر کې لږ دي، دوی ته به د شوروي له خوا وړیا خوراکي مواد او پوښاک ورکړل شي او په دغسې پرېمانه خیراتونو او هم شوروي ته په سفر استولو به دوی تر تاثیر لاندې لاړ شي او دغه وړیا مرستې به غیر له هغو کړېدونو څخه وي چې شوروي به تر پخوا په کراتو ډېر ډېر مقدرا نظامي، تخنیکي او اقتصادي مرستو په بڼه ورکوي.

د شوروي او پرچمي مشرانو د حساب بل غټ، مگر بیا هم ناسم ټکی دا و، چې څنگه چې د افغانستان پخوانۍ حکمرانه ډله له مینځه تللې او د بیا واکمن کیدلو امکان یې شته او د سیاسي خلا په دغه حال کې اخوانۍ ډلې یو څو او هغه هم په خپلو کې سره وړانې، او له ملک نه بیرون مهاجرې او په باندنیو متکي دي، د ببرک کارمل په مشرۍ سره د خلق دیموکراتیک له گوند نه غیر بله داسې ډله، گوند او اشخاص نشته چې دغه سیاسي خلا ډکه کړي او ځان حاکم وگرځوي او افغانان بله چاره نه لري، مگر دا چې دغه حکومت ته چې «ستر شمالي گاونډی» یې تر شاه ټینګ ولاړ دی، زر یا وروسته غاړه کیږدي. پرچمي لویان ډاډه وو چې بریښیف د دوکتورین له مخې یو ځل چې شوروي قواوې کوم سوشلسټي هیواد ته واستولی شي، له هغه ملک نه بیا نه وځي. په دې ډول دوی په دغه فکر مست وو چې د افغانستان د خلق دیموکراتیک گوند به د «لوی شوروي ورور» تر سیوري لاندې د تل لپاره د ملک حاکم گوند وي. د همدغه فکر له مخې وروسته ځینو نارې سر کړې چې داسې قدرت په نړۍ کې نشته چې شوروي له افغانستان نه په زور وباسي؛ نو ځکه دوی افغان ولس «مرحوم ولس» وباله او د فاتحي ورکولو لپاره یې یو وخت بل وخت کابل ته روان وو.

د ملي مقاومت منطق او اشکال

خو په خپله د خوارو په شمېر کې لږو، بېرته پاتو او د لویو هېوادونو له خوا چارپیر شویو مگر په آزادۍ مینو افغانانو د خپل هېواد او روسي یرغل په باب بل راز منطق لاره. د دوی له نیمچه تعلیم یافته، نیمچه عصري او له ولس نه بې ښو شویو ښاري برخو له یوې وړې برخې نه پرته ستر اکثریت، له دې امله چې په خپل د پېړیو پېړیو سنتي آزاد ژوند، په خپلو قومي، ملي او دیني ارزښتونو؛ په خپلو ځانګړو سیمو او په خپل وطن او آزادۍ او خپلواکۍ ان د قربانۍ تر ورکولو پورې مین وو، و نه غوښتل چې هغه له روسانو او پرچميانو سره د عصريت او ترقۍ په نامه سودا کړي، نو ځکه دوی د حوت په درېیمه په عمومي او بې ساري پاڅون سره د روسانو یرغل او پرچمي حکومت په ډیره ټینګه اراده رد کړ او شکاکو نېوالو ته یې وښودله چې که غر لوړ دی په سړي لار شته.

د کابل خلکو په دغه بې ساري پاڅون سره چې په هغه سره په واقع کې د ټولو افغانانو اراده تمثیل شوې وه، باید بریښفي روسیه د افغانستان او پرچمي حکومت د پرېښودلو په فکر شوی وای، لکه چې انګرېزانو څه باندې سل کاله د مخه په کابل کې د دوی په متجاوزو لښکرو باندې د افغانانو د لوی پاڅون له امله همدغسې وکړل؛ خو روسانو او پرچمي حکومت برخلاف تر هغه وروسته پدې پیل وکړ چې هر راز مخالفت - وسله وال یا بې وسلې، ډله ییز یا فردي، فکري یا عملي، بالفعل یا بالقوه حتی د رسمي ګوند د ننه یا د باندې - په خپلو ټولو امکاناتو سره چې په هغو کې له هستوي بمونو پرته د لایزر وړانګو او کیمیاوي موادو په شمول د عصري موټریزې نظامي قواوو ټول انواع شامل دي، په ممکن شدت او سرعت وځپي. ډېر ژر د تعلیمي کال په شروع سره په پسرلي کې چې د ښار د ښوونځیو نجونو، هلکانو او د پوهنتون ښځینه او نارینه محصلانو دواړو په پرلپسې ډول په مظاهرو لاس پورې کړ، افغانانو په عمل کې ثابته کړه چې د دوی علم او معارف ته منسوب انسانان هم له روسې او پرچمي حکومت سره په مخالفت کې تر عامو خلکو او نورو څخه کم نه دي. له هغه وروسته د عمومي پاڅونونو په ظاهري ناکامۍ سره د روسې پوځ او پرچمي حکومت د چنګیزی بې رحمۍ په مقابل کې مقاومت

له عمومي پاڅون نه په چريکي شکل ته واړول شو. د جنگ په شديد کېدو او پرلپسې کېدو سره په ميليونو انسانان له نښارونو او کليو نه مهاجر شول او د دوی ځوانانو د اسلامي او مجاهدو گوندونو ليکې ښې پياوړې کړې. نور نو د مقاومت نېغ بار د چريکي مجاهدينو تنظيمونو او گوندونو په اوږو شو. د آزادۍ جنگ د چريکي په عصري وسيله تربيه شويو مجاهدو ميړنو د يرغل او تېښتې کار شو. جنگ اوږد شو او مجاهدين سره له دې چې له يوه ستر او بې رحمه قدرت سره جنگېدل، خواشيني نه شول، مورال يې تل لوړ و او په خپل بري ټينگ معتقد وو. د مقاومت گوندونه ډېر شول، که څه هم زياتره يې په خپلو منځو کې سره بې اتفاقه وو.

شيعه مجاهد گوندونو په ايران کې خپل مراکز پرانېستل او چريکانو يې له هزاره جات څخه د حکومت عاملين وشل، خو د مقاومت سترو گوندونو پېښور د خپلو مرکزونو په حيث غوره کړ او له دغه ځای نه يې د وطن د جهاد کولو او خپلواکۍ گټلو مشرتابه ته په حېرانوونکي مېړانې او زېږورتيا سره دوام ورکړ.

د مقاومت د غورځنگ په باب د جهان توجه

اوس نو د آزادۍ د جنگ په پياوړي کېدو، سرتاسري او ملي کېدو او په ولس کې د بېخ په نېولو او تېنگېدو سره نړېوال له خپلې لومړنۍ بې تفاوتۍ نه د مرستې کولو او د شوروي د يرغل د درولو په فکر کې شول، لکه چې د چين نماينده د ملگرو ملتونو په يوې عمومي اسامبلۍ کې څرگنده کړه چې افغانان په خپل مقاومت سره نه يوازې د ځان لپاره، بلکې د سيمې د خلکو لپاره هم خدمت کوي. د پاکستان مشر جنرال ضياالحق په وار وار خپلو وطنوالو ته په خطاب کې وويل چې د افغانستان مسلمان خلک نه يوازې د خپل ملک لپاره، بلکې د پاکستان لپاره هم جنگ کوي.

په لويديځ کې دغه فکر پيدا شو چې کېدلی شي له مجاهدو افغانانو سره د مرستې له لارې شوروي د دوی د ملک په جوړېدو کې داسې گېر کړل شي چې بيا د دغې سيمې په کوم بل ناپېيلي هېواد باندې و نه دانگي او په دې ډول منځنۍ ختيځ او سهېلي آسيا د دوی له دايمي خطر نه په امن کې پاتې شي او کمونيزم به د افغانانو په وسيله قبضه او مهار شي. تصادفي نه

وه چې په افغانستان باندې د شوروي پوځ له برید نه په وروستی فضا کې د لویدیځ په لویو ملکونو لکه امریکې، برتانیې او جرمني کې د ملي انتخاباتو په نتیجه کې په زیات اکثریت سره محافظه کار گوندونه په ترتیب سره د رونالد ریګن، مارګریټ ټاچر او هیلیمېټ کول په مشرتابه سره واکمن شول او حکومتونه یې د شوروي په مقابل کې تر خپلو دیموکراتو او سوشیلیست دیموکراتو حکومتونو نه یې په نږېواله سوبه ټینګ دریځ غوره کړ. په دې جملې کې ریګن داسې قومي نظامي پروګرامونه و اېستل چې په امریکې کې تر ایزنهار نه وروسته بل جمهور رییس نه وو ایستلي. په دغو پروګرامونو کې د ستراتیژیکې دفاع ابتکار تر نامه لاندې چې د سترو د جنگ په نامه یادېږي او په اروپا کې د داسې اتومي توغندیو په ځای کول هم شامل وو چې په شوروي کې یې خپل اهداف له پنځو نه تر اتو دقیقو پورې وېشلی شول. د شوروي لپاره چې د امریکې په شان نه قوي اقتصاد او نه لوړه غني ټکنالوژي لرله، د اغېزناکې مقابلي او سیالي توان نه و.

زمونږ د سیمې لپاره چې د افغان د آزادۍ په جنگ باندې یې نېغ په نېغه اغېزه لرله د امریکې له خوا پاکستان ته د هغو ډېرو اقتصادي او نظامي کرېډیټونو او مرستو منل وو چې په هغو سره په هغه ملک کې سیاسي ثبات راغی او پاکستان وکولی شول د افغاني مهاجرینو او مجاهدینو ملاتړ د اسلامي او د ورورۍ او ښه ګاونډیتوب په وجه وکړي او په عین حال کې خپل ځان چې اصلاً د اسلام په اساس جوړ شوی و او اوس د هندویزم له خطر نه علاوه د کمونیزم له خطر سره هم مخامخ شوی و، بچ کړي. د ریګن حکومت په عین حال کې د کانګریس یعنی د خپل ملت په سپارښتنه له مجاهدینو سره په نظامي مرستې کولو هم پیل وکړ. دغو مرستو له هغو سره مرستو سره یوځای چې ځینو اسلامي هېوادونو په تېره سعودي عربستان، مصر، چین او حتی یو شمېر انفرادي مسلمانانو کولې، ټول مجاهدین په دې قادر وگرځول چې په پېچلو نظامي وسلو سمبال شي. د دغو وسلو په ډله کې له ځمکې نه ځمکې ته د مزایل په نامه راکټونه او په خاص ډول ۱۹۸۶ نه را په دې خوا د سټینګر او بلوپیپ په نامه له ځمکې نه هوا ته راکټونه هم شامل دي چې دا دی مجاهدینو اوس د هغه په برکت د وطن د آزادۍ په جنگ کې د خپلو اوسپنیزو ارادو او پیاوړي ایمان له برکته په افغانستان کې د شوروي او

د کابل د حکومت هوایي قوه تر ډېره حده بې اغېزې کړې ده او له دې سره جوخت یې لکه په چریکي جنگونو کې اوس په جبهه یي منظمو جنگونو کې هم په مقابل لوري لاسبري تر لاسه کړي، لکه چې دغه حقیقت په دې تازه وختو کې د ارغنداب په یوه میاشتني جنگ او د ځایو په جنگ او تر هغو دمخه د لومړي ځل لپاره په ۱۳۶۴- کې د پکتیا د ژورې په جنگ کې ثابت شوی دی. دا چې د لومړي ځل لپاره د ۱۳۶۴ په بهیر کې، او له ۱۳۶۵ نه را په دې خوا د کابل او شوروي حکومتونو د ملي او سراسري روغې جوړې او ایتلافي حکومت او د اساسي قانون تدوین نارې سورې پورته کړي او د حکومت په ډېر زشت چنګیزی چلند کې یو څه نرموالی راغلی، د دغو حکومتونو د لویانو انسان دوستي او سوله دوستي نه ښيي، بلکې د محترمو او قهرمانو پیاوړو مجاهدینو د پخې ارادې، ټینګ ایمان، ټینګ استقامت او حیرانوونکو بریالیتوبونو په مقابل کې د دغو مستبدانو د ناچارۍ عکس العمل دی چې بې له هغو نه یې ټول سیاستونه شنډ شوي دي، بله مناسبه لاره نه وه ورته پاتې.

ډیپلوماټیکي کوښښونه

د لیکنې په دې برخه کې د خبرو اترو او ډیپلوماسۍ له لارې د افغانستان د کشالي د حل په باب په لنډ ډول یو څه ویل لازمي ښکاري. اته کاله وشول چې جنگ روان دی او موضوع حل شوې نه ده او که څه هم د آزادۍ مجاهدینو د یو ستر جهاني قدرت په مقابل کې په دغه پسرلي کې هم حیرانوونکي بریالیتوبونه تر لاسه کړي دي، یعنې دغه قدرت یې دلته په گوندو کړی او گوداګی حکومت یې ورته ناکام کړی دی؛ حکومت ښارونه او ښارونه پورې تړلې برخې، ستراتیژیکي نظامي مقاومتونه د پوځ له لارې تر کنټرول لاندې لري او تل هڅه کوي وړې وړې امنیتي پوستې یو ځای بل ځای جوړې کړي، خو هغه مجاهدین له مینځه وړي. له بلې خوا مجاهدین چې د هېواد په سلو کې د اتیا برخو په شاوخوا کې په شریکي ډول تر لاس لاندې دي، دغه یادې شوې سیمې نیولی نه شي او که په نیولو یې قادر وي، ساتلی یې نه شي. د حکومت حال هم د مجاهدینو په سیمو کې لږ و ډېر همدغسې دی. یو راز سرحدات د دوی تر مینځ شخصي شوي دي. په

دې حال حکومت په زور، هغه هم د شوروي په زور حکومت کوي او مجاهدين د ولس د نمايندگانو او حکومت په څېر حکومت کوي؛ نو په افغانستان کې د خبرې مينځ، د کشالي اصلي غوټه او د غوټو غوټه، اول د شوروي نظامي شته والی او ورپسې په انتقالي دورې کې د يو ايتلافي يا يوه موقتي حکومت مينځ ته راتلل دي. که د شوروي پوځ له افغانستان نه ووځي او يا ووېستل شي، موضوع په خپله حل ده يا لږ تر لږه د اساسي حل لپاره يې لاره هواره ده.

د ملگرو ملتونو په نظامي شته والي او منځگړيتوب سره لومړۍ د موقتي انتقالي حکومت او وروسته د آزادو او سرتاسري انتخاباتو له لارې يو ټينگ ملي حکومت مينځ ته راشي؛ خو شوروي خپلې قواوې تر اوسه نه دي اېستلي او اېستل يې په داسې شرايطو پورې تړلي چې هغه د مجاهدينو لپاره د منلو وړ نه دي.

شوروي او دغه حکومت له هماغه اول نه ويلې چې که له باندې نه «وسله والې مداخلې» بندې شي او د دغو «نه مداخلو» په باب بين المللي تضمينونه ورکړي شي، د شوروي حکومت به د کابل له حکومت سره له موافقې نه وروسته خپل پوځ له افغانستانه وباسي. په ډېر ساده عبارت د دې معنی په افغانستان کې د شوروي د لاسپوڅي حکومت تضمينول او دايمي کول دي او دا له دې امله چې په څرگند ډول د ملي حاکميت منافي دی، نه د ولس او نه مجاهدينو لپاره د منلو وړ دی او نا بايد وي. د ملگرو ملتونو تر څارنې لاندې د کابل او پاکستان د حکومت غير مستقيمې خبرې اترې چې د ۱۹۸۲ کال له اپريل نه تر اوسه پورې په اوږدو وقفو کې شوي، په همدې علت ناکامې شوي. د ناکامۍ غټ ټکی له افغانستانه د شوروي پوځ د وتلو زماني جدول دی. شوروي په اول سر کې يې په څلورو کلونو ټينگار کاوه، اوس يې اتلس مياشتې ټاکلي او پاکستان وايي چې شوروي پوځ د اوو مياشتو په موده کې ووځي. په ظاهر کې د مخالفت دغه ټکی هم د حل وړ ښکاري، خو اوس د شوروي حکومت دغې موافقې ته د رسېدلو نه دمخه غواړي په افغانستان کې په انتقالي دورې کې يعنې د شوروي قواوو د وتلو په دوره کې پخوا له دې چې د انتخاباتو له لارې يو ملي حکومت مينځته راغلی وي، دغسې يو ايتلافي حکومت جوړ شوی وي چې هغه له شوروي

سره په دوستۍ معتقدوي.

د کابل د حکومت وروستی ټولې هلې ځلې چې د سراسري روغې جوړې، د ایتلافي حکومت د جوړېدو په منظور او د څو گوندیز حکومتی سیستم په لور کېږي، د همدغه ټکي لپاره او هم د دې لپاره تجویز شوی چې په خپله لږ تر لږه د یوه گوند په حیث پاتې شي. له دغه حکومت سره ایتلاف کول اول اووه گوني اتحاد او وروسته پخواني پاچا په غوڅه توگه رد کړی دی. په دې حال کې په افغانانو کې دننه په وطن کې دي که دباندې، بل داسې قوت دغسې بل تنظیم چې د مملکت په سیاست تاثیر ولري، نشته؛ چې له دغه حکومت سره ایتلاف وکړي. ممکن حکومت په خپله ساحه کې د خپلې خوښې ډلگي او اشخاص د ایتلاف په منظور را دمخه کړي، خو هغه به له پروپاگند نه پرته بل څه نه وي. په دې باب نور ټینگار د جنگ معنی لري او شواهد ښيي چې گورباچوف په افغانستان کې د اوږدې مودې پادونکی جنگ نه غواړي، خو د مارگریت ټاچر په قول په دې نه پوهېږي چې دغه کشاله څنگه هواره کړي. حقیقت دا دی چې مجاهدو گوندونو د جنگ کولو قابلیت او استعداد هسې چې په دغو پانو کې بیان شوی، ثابت کړی او د دې حوصله، توان او اراده لري چې د آزادۍ جنگ ته د بري تر سرحده پورې دوام ورکړي.

د شوروي حکومت په دې ښه پوهېږي، خو سره له دې هم غټه غلطې یې په دې کې ده چې تر اوسه نه دی حاضر شوی دغه حقیقت ومني چې مجاهد گوندونه یعنې اووه گونی اتحاد د افغانستان په اوسني سیاسي ډگر کې تر هر بل لوري نه ډېر اغېزمن دی او هېڅ راز پرېکړه یې د هغو له منلو څخه عملي کېدلی نه شي او که عملي هم شي په دغومره قیمت به تمام نه شي، هېڅ لوري ته به ارزښت و نه لري. معلومه ده چې گورباچوف شوروي د امریکې غوندې چې له ویتنام نه بې له کوم قید او شرط نه په یو ځل ووتله، حوصله او لرلید نه لري. داسې ښکاري چې شوروي په آینده کې له نادوست افغانستان نه په وېره کې وي.

له افغانستان نه د شوروي وېره

دغه عنوان به په موضوع کې نا وارد لوستونکي شاید متعجب کړي؛ خو په دې کې شک نشته چې شوروي ته به نا دوست افغانستان يعنې په ولس متکي ملي افغان حکومت حتماً د خلق ديموکراتيک گوند له مشرانو سره حساب کوي، له شوروي نه به د جنگ غرامات غواړي، هغه کريډيټونه به ضبطوي چې شوروي تر اوسه افغانستان ته ورکړي او هغه تړونونه به ټول لغوه کوي چې تر اوسه له شوروي سره شوي دي او سربېره پر دې خپلې پولې به له شوروي سره تر هغو تړي چې شوروي ژمنه وکړي چې بيا به په افغانستان کې مداخله نه کوي.

سربېره پر دې د دې احتمال هم قوي ښکاري چې افغانستان به د يو اسلامي حکومت په حيث د مرکزي آسيا له مسلمانانو سره د خپلې ورورۍ او اسلامي عنعنې مرستې کوي. دا يو څرگند حقيقت دی، که څه هم مداخلې او شوروي کمونيستان يې نه مني چې برژينيفي روسيې په خپل سر په افغانستان باندې پوځي يرغل وکړ، يو افغان حکومت يې که څه هم د دوی خپل کمونيست و، له مينځه يووړ او په دغو اتو کلونو کې يې دننه د افغانستان باندو، کليو، درو او دښتو او غرو کې له ځايي خلکو يعنې افغانانو سره جنگ وکړ او تر اوسه هم جنگ کوي، نه لکه څنگه چې دوی ادعا کوي د «نړۍ خور امپرياليزم» او «د سيمې د ارتجاع» او «نا اعلان شوی جنگ» په مقابل کې له افغانستان څخه دفاع کوي. په ډېر لنډ ډول د شوروي اتحاد لنډ پارو حکمرانانو په دغو تېرو لسو کلونو کې په افغانستان کې په خپلو چنگيزي او فرعوني کړو سره افغانان خپل عمومي دښمن گرځولي دي.

د شوروي د يرغل منطق

د کابل او شوروي حکومتونو په کراتو ادعا کړې چې شوروي پوځ افغانستان ته د افغانستان د حکومت په غوښتنه او د ۱۹۷۸ کال د دواړو حکومتونو د دوستۍ تړون له مخې او د ملگرو ملتونو د منشور له ۵۱مې مادې له مخې شوی. دا ټولې هسې د زور خبرې او باطلې دي. د شوروي حکومت دغه تړون د کابل له دغسې حکومت سره کړې چې قانوني نه و او له کودتا سره مينځته راغلی و او ولس له هماغه پيل نه ورسره په جنگ شو او رد يې

کې. څه وخت چې شوروي په افغانستان تېری وکړ، په دغه ملک کې تر اول نه زیات د ملي واک په سر داخلي جگړه روانه وه او د کابل کودتا یې د دعوا یوه برخه وه. حتی همدا کودتایي حکومت هم له شوروي څخه نه دي غوښتي چې د تش په نامه باندې خطر په مقابل کې له هغه سره نظامي مرسته وکړي. که دغسې مطالبه یې کړی وای، څنگه چې دا د جنگ موضوع ده، هغه باید دوه خپلواکو هېوادونو تر مینځ حتماً د کومې رسمي یعنی حکومتي لیکنې سره شوې وای او شوروي باید دغه سند خپور کړی و او یا یې اوس خپور کړي. واقعیت دا دی چې شوروي په خپل سر او خپل خاص هدف ته د رسېدو په مقصد، چې وروسته به پرې بحث وشي، په افغانستان باندې نظامي یرغل کړی دی او په خپله دغه تېري سره یې د افغانستان خپلواکي او د افغانانو ملي حاکمیت نقض کړی دی، که دغه تېری د ملگرو ملتونو له ۵۱مې مادې سره برابر وای، لکه څنگه چې د کابل او شوروي حکومتونه ادعا کوي، نو بیا ولې په خپله د ملگرو ملتونو عمومي اسامبله هر کال په غوڅ اکثریت سره سپارښتنه کوي چې باید باندینی قواوې له افغانستان څخه ووځي؟ د شوروي عمالو په خپلو ویناوو کې تر اوسه پورې افغانستان ته د پوځ استولو د په ځای ښوولو لپاره درې ډوله دلایل راوړي دي. یو دا چې د دوی جنوبي پولې مصئونې شوي وي، بل دا چې په افغانستان د امریکې «د نړۍ خور امپریالیزم» له خوا تهدید شوی و او بل دا چې د انقلابي او دوست افغانستان سره «انقلاب ضد» او «ارتجاعی ډاډه مارو» په ټکولو کې د شوروي د ورورۍ انټرنیشنلیستي مرسته لازمي شوې وه. د شوروي دغه دلایل څنگه چې د زور دلایل دي، هېڅ سلیم عقل ته د منلو وړ نه دي. څوک به په دې باور وکړي چې خلقي یعنی کمونیستي حکومت به د شوروي جنوبي سرحدات تر تهدید لاندې ونېولی شي؟ بله دا چې د کوم ملک سرحدات چې یوازې د خپل حکومت ته یې نامصئون ښکاري، هغه حکومت ته حق ورکوي چې په گاونډي هېواد باندې په نظامي یرغل لاس پورې کړي. که هر حکومت دغسې ادعاگانې وکړي او په خپلو دغسې ادعا گانو عمل وکړي، بین المللي حال به څه شکل ونیسي؟ آیا په هغه وخت کې او یا له هغه وروسته په افغانستان کې د شوروي له پوځ نه غیر د کوم بل ملک پوځ را ننوتلی و او دغه ملک یې تهدید کړی و؟ آیا له افغاني مجاهدینو نه غیر چې د نوي

کودتايي کمونيستي حکومت په مقابل کې د سياسي خلا په پيدا کېدو ورسره پاڅېدلي وو، په ټول ملک کې کوم بل مقابل قوت موجود و؟ د هغې ورځې شورويانو او د کابل د حکومت د مشرانو په خوله دغه «يوڅو داړه ماران» او په پونډو او ډالرو پلورل شوي اجيران ولې بيا هم د دوی په خوله د نن ورځې «مرور ورونه» شوي دي؟ آيا شوروي د دې قانوني حق لري چې د خپل «دوست» کودتايي حکومت د ټينګولو لپاره د هغه له مخالفينو سره د هغوی په خپل ملک کې مقابله وکړي او په دې ډول د هغه ملک په کورنۍ جګړه کې عملاً نظامي برخه واخلي؟ آيا شوروي له ۱۹۷۹ څخه تر اوسه پورې په دغه ملک کې له افغاني مجاهدينو نه غیر له کوم ايراني، پاکستاني، جرمني يا امريکايي عسکر سره مقابله کړې؟ که د دوی ټول دلايل دلته يوازې د يوې شېبې لپاره په حقه وېولو، دوی ولې خلقي حکومت د حفيظ الله امين په سروالي نسکور کړ او په ځای يې پرچمي حکومت د تورمخي او مريي صفته ببرک کارمل په مشرۍ کېښوده؟ له داخلي پرچمي کمونيستانو، شوروي کمونيستانو او په جهان کې د شوروي په پله روانو کمونيستانو څخه پرته نور ټول پوهېږي چې د دوی دلايل يوازې د زور او پوچ دلايل دي. سره له دې دوی تر اوسه هم د افغانستان په مقابل کې د «امپرياليزم»، «ارتجاع» او د «نااعلان شوي جنگ»^(۱) نارې سورې اووم آسمان ته جګې کړي دي. معلومه ده چې شوروي په دغو نارو سورو سره غواړي خپل تېری او هدف پټ کړي او دننه د خپلو وطنوالو او بهرون نړېوالو اذهان ګډوډ کړي او پرچمي حکومت د وظيفې له مخې دغه نارې په ډېر تاو سره گردان کړي.

د شوروي د يرغل اصلي هدف

په افغانستان باندې د شوروي د تېري د اصلي هدف په باب ډېر روايتونه کېږي. زياتره اورېدل کېږي چې هدف دافغانستان له لارې د لوی پيټر د

^۱ شوروي اوس له دغې پوچې ادعا نه په خپله تېر شوی دی. شوروي هغه وخت له دغې ادعا نه تېر شو چې گورباچف په تېر دسېمر کې په واشنگټن کې په خپلې مطبوعاتي مرکې کې د افغانستان جنگ د «داخلي خونري جنگ» په نامه ياد کړ. دا وينا بيا هم سمه نه ده، ځکه چې دا په اصل کې د افغانانو د آزادۍ يعنې له روسي يرغلګرو سره د افغانانو جنگ دی، نه داخلي جنگ.

وصیت له مخې د هند سمندر یعنی تودو او خلاصو اوبو ته ځان رسول دي. دا یو پخوانی فکر دی. دا ممکن د شوروي د ډېرو لېرې جهاني اهدافو له جملې څخه وي، خو د حاضر وخت لپاره مورد نه لري. د هند سمندر ته رسېدل د شوروي لپاره هغومره جهاني اهميت نه لري، کله مدیترانې ته د هغه رسېدل چې یې لري. د هند له سمندر څخه هغه خوا داسې سیمې نه شته چې شوروي یوازې له دغې لارې ورته ورسېږي او خپل نفوذ په کې خپور کړي. د دغه فکر له مخې افغانستان د شوروي په اصلي هدف کې نه راځي، په داسې حال کې چې په نظامي لحاظ د شوروي لپاره ډېر مهم دی او په بالقوه ډول نهایت شتمن. له هغه وروسته چې په دغه ملک کې سیاسي گډوډي او خلا پیدا شوې، شوروي ته د دې موقع برابر شوي چې هغه په خپل موجودیت سره ډکه کړي او ورسره د ایران چې هلته هم ان د مخلوع شاه په وخت کې گډوډي او بې ثباتي مینځ ته راغلې، له دریو خواوو څخه چارېره کړي او د منځني ختیځ د تېلو په سیمه کې خپل نفوذ خپور کړي او له دې ناحیې څخه تېلو ته محتاج صنعتي ملکونه تر خپل تاثیر لاندې راولي. په دې ډول په نسبتاً لنډه موده کې به د شوروي لپاره د دې امکان برابر شي چې د افغانستان په زراعتي او صنعتي پوټنسیل شتمنیو سره په خپل ملک کې مړ ژواندی کمونیزم ژوندی او فعال کړي. د دغه حکم د پر ځای کېدو لپاره د یو څو اساسي حقایقو ذکر لازمي ښکاري.

د افغانستان د حاجی گک وسپنه د کمیت او کیفیت له مخې په ټولې نړۍ کې په دوهمه یا دریمه درجه کې راځي. د کابل د عینکو د مسو کان بېخي پراخه ساحه نیولې او د تازه نا تائید شویو خبرونو له مخې په دغه پراخ کان کې په مسو سربېره طلا او اوسپنه هم پیدا شوي دي او په هر حال څوک پوهېږي چې مس په دنیا کې کم شوي او صنعت کې د استعمال ډېر موارد لري.

افغانستان هم د تېلو په لحاظ پر ځان بسیا پوټنسیل او هم ډېرې قیمتي ډبرې لري چې له هغو نه یې د بدخشان لاجورد جهاني نوم گټلی. گاز یې صادرېږي او د ځینو په قول دغه ملک د یورانیم ډبرې هم لري چې یوه سیمه یې د نیمروز په ولایت کې خان نشین نومېږي. افغانستان د اوبو د برېښنا د تولید په ظرفیت کې شاید په دنیا کې بېساری ملک اوسي،

ممکن د ځمکې لاندې دغسې ډېرې نورې معدني شتمنۍ هم ولري چې یوازې روسانو ته به ښکاره وي چې کلونه کلونه یې ټول ملک سروې کړي. دا ملک په زراعتي پوتنسیل کې هم بېخي غني دی. د هېواد په غرب او شمال کې په خاص ډول په میلیونونو جریبه هوار مکیڼ میدانونه په بندونو خړوبېدلي او د کرکېلې لپاره برابرېدلی شي. په دغه ملک کې د ښې او متنوع آب و هوا په موجودیت سره له تړاپیکي زون څخه د غیر نور هر قسم محصولات کړل کېږي، په داسې حال کې چې شوروي د خپل نږدې درې سوه میلیونو وگړو لپاره کافي غله دانه نه لري او هر کال خپل الماس او طلا په زیات مقدار خرڅوي، تر څو خارجي اسعار په لاس راوړي او په هغو سره له پانگه والو هېوادونو څخه د خوړولو غله دانه وارده کړي، چې دا شوروي اویا کلن سوشلسټي سیستم سوشلسټي زراعت لپاره ناکامي او شرم گنل کېږي. په داسې حال کې چې افغانستان په لوړه سويه د صنعتي کېدو او زراعتي پوره پوتنسیلونه لري او ټول نفوس یې هم پنځلس میلیونه دی، ویل کېږي چې دغه ملک د امریکې د ژوند په سويې لړلې سره د شپېتو میلیونو وگړو لپاره ښه مساعد دی. دا چې روسانو خلقي حکومت له مینځه یووړ او په ځای یې پرچميان ودرول، د دې لپاره نه و چې خلقيان یې بد اېسېدل او پرچميان یې سکني ورونه وو، بلکې د دې لپاره وو چې د وروستیو له لارې د افغانستان پورته يادې شوې شتمنۍ په کوم شکل سره خپلې کړي او خپل مې ژواندي کمونیزم پرې وغوړوي.

خلقيان نشنلیست کمونیستان دي او غوښتل یې په کمونیستي اصولو سره افغانستان آباد کړي، په داسې حال کې چې پرچميان انټرېشنلسټ کمونیستان دي او غوښتل یې (او اوس هم غواړي) د افغانستان په قیمت سره د کمونیزم لپاره خدمت وکړي؛ نو ځکه لومړني مایل وو، شوروي د خپل ملک واکداران وويني، په داسې حال کې چې د وروستیو په وخت کې د حکومت واک د روسي مشاورینو په لاس کې پرېوت.

شوروي په افغانستان کې د ضعیف او غیر ملي حکومت په هڅه کې

خبره که لنډه شي، که څه هم لا دمخه اوږده شوې، د ایتلافي حکومت د تجویز په ناکامېدو سره نښانې څرگندې شوي چې د شوروي حکومت په

خپلو ډیپلوماټیکي پراخو فعالیتونو سره هڅه کوي په افغانستان کې دغسې ملي حکومت مینځ ته را نه شي چې له شوروي څخه غرامات وغواړي او داسې نور، دغه ټکی یو څخه سپړل غواړي.

د گورباچف شوروي حکومت امریکې ته له اروپا څخه د اتومي راکټونو د لرې کولو په باب نه فکر کېدونکي امتیازات ورکړي او په دې باب ممکن د دغه کال تر پایه د دغو او داسې نورو مهمو هستوي محدودې خلع سلاح په باب موافقې لاسلیک شي او گورباچف له ریګن سره وگوري. د دغو امتیازاتو په پرتله گورباچف تر اوسه د افغانستان د کښالي د رفع په باب کوم اساسي کار نه دی کړی، که څه هم دوه کاله یې د واکمنۍ کېږي. د ځینو لومړنیو او تر اوسه ناکافي شواهدو له مخې حدس وهل کېږي چې گورباچف به ریګن ډاډه کړي چې دی حاضر دی له افغانستان څخه خپل پوځ وباسي، خو چې امریکا افغاني مجاهدینو ته پرمختللي موثرې وسلې په تېره شتگر ور نه کړي او په پاکستان فشار واچوي چې نور وسله وال مجاهدین افغانستان ته پرېږدي. وروسته له دې چې د برېښ او بې رحمه زور له لارې افغانستان لاندې نه شو، گورباچف د همدغې با هغې ته بلې ورته ډیپلوماټیکي لار نه په دې هڅه کې ښکاري چې په افغانستان کې د ملي قوي حکومت د مینځته راتللو مخه ونيسي او په هر حال په هر راز آینده حکومت کې د خلق دیموکراتیک گوند لږ تر لږه برخه ولري. په دې ډول یعنې د مجاهدو ملي گوندونو په کمزوري کېدو سره به د گورباچف په فکر د کابل د حکومت لپاره ممکنه شي چې له نورو اعتدالي ډلو او اشخاصو سره په انتقالی دورې کې یو ضعیف ایتلافي حکومت منځ ته راولي چې د حاضر وخت لپاره به د شوروي له لري نه پرې نفوذ ولري او په هر حال له افغانستان نه به د شوروي لاس په غوڅه توګه قطع شوی نه وي.

ګومان کېږي چې د نورو دلایلو تر څنګ د ایران د اسلامي جمهوریت خارجي سیاست امریکا او شوروي دواړه دغسې لوري نیولو ته هڅولي وي، لکه چې د فارس د خلیج د جنگ د ختم په باب دغه دوه ستر قدرتونه له کلونو کلونو وروسته دغسې یو ګډ تفاهم ته رسیدلي هم دي. دوی دواړه به په یو شان، یا لږ و ډېر تفاوت سره دې ته متمایل نه وي چې د افغانستان آینده حکومت یوه ورځ د دواړو لپاره سرخوړی پیدا کړي، نو ځکه دواړه خواوې

به کونښن وکړي چې په افغانستان کې د بېلو فرقو نه جوړ یوازې کوم اعتدالي غوندې حکومت مینځ ته راشي. دا به د گورباچف محاسبه وي. په دې حال کې به لويديځ علاقمند هېوادونه په تېره امریکا او پاکستان څه وکړي؟ طبعاً اوس د دغې پوښتنې ځواب په مشخص ډول نه شي ورکول کېدلی. خو د افغانانو د موجودې قهرمانې مجاهدې په رڼا کې چې د نړۍ په دغې مهمې سیمې کې یې د شوروي د کمونیزم په مقابل کې ښودلې، یو څه ویل کېدلی شي.

افغانستان د اسلامي نړۍ یو نه بېلېدونکی جز

افغانستان په خپلو حاضرو مجاهدو او مجادلو سره یو ځل بیا ثابتېد کړه چې دوی د مسلمانې جنوبې آسیا او منځني ختیځ د نړۍ یوه نه بېلېدونکې برخه ده. د دغو سیمو مسلمانانو او حکومتونو هم د دغو مجادلو قدر کړی او کمکونه یې ورسره کړي دي. د یو شمیر ملکونو په تېره د مصر، عربستان او کویټ مسلمانانو په خپله رضا بس د اسلامي جذبې په تحریک سره په ډېرو ستونزو سره ځانونه افغانستان ته رسولې او له خپلو افغاني وروڼو سره خوا په خوا له ملحدو روسانو سره جنگېدلي او ځینې یې لا شهیدان شوي هم دي. شتمنو یې پریمانه مالي مرستې ورکړې دي؛ خو حکومتونو یې په خپلو مرستو کې د شوروي عامل په نظر کې نیولی او احتیاط یې کړی دی. یو څو په اصطلاح راډیکالوینې (لکه سوريه، دیموکراتیک یمن، عراق او لیبیا) لا د افغانستان په باب د شوروي متجاوز سیاست غندلی هم نه د او د اسلامي کنفرانسونو په پرېکړه لیکونو کې د شوروي نوم هم نه دی اخیستل شوی، بلکې ویل شوي چې «باندینۍ قواوې» دې له افغانستان څخه ووځي. تر اوسه هېڅ یو اسلامي حکومت (حتی هېڅ حکومت) د افغانستان په سر له شوروي سره خپل روابط نه دي قطع کړي؛ خو په نورو اړخونو کې په اول سر کې پاکستان او بیا ایران له افغانانو سره اساسي مرستې کړې دي.

ډېره ستره مرسته دا ده چې د ایران او پاکستان جمهوریتونو په ګډه د پینځو میلیونو افغانانو په شاوخوا کې او د خلیج عربي هېوادونو په لکونو مهاجرینو ته په خپلو ملکونو کې ځای ورکړی دی. البته د مهاجرت دغسې ژوند یې له ستونزو څخه نه دی، خو دا چې په دغومره شمېر افغانانو د

تباهی نه د ځان ژغورلو په وخت کې د ژبنيو او ديني ورونو په دغو گاونډيو ملکونو کې د پناه ځايونه وميندل، د دوی او دغو کوربه خلکو تر مينځ ډېر کلک پيوستون نښي او د هغه په عکس له شوروي کمونيزم او ټوټاليترين (کل اختيار) طرز څخه د هغو کرکه او بېزاري ثابتوي. دا چې د کابل حکومت او شا ته يې د شوروي حکومت په داسې حال کې چې له پاکستان سره سخت مخالف دي، له دې نه عاجز دی چې سرحدات وتړي او افغانانو پرېنږدي چې پاکستان ته واوړي، څرگندوي چې دغه پيوستون عضوي او واقعي دی. دغه واقعيت په افغانستان کې د شوروي او کمونيزم له ناکامۍ سره هم اغېزمنه مرسته وکړي او هم دواړې سيمې او دواړه ولسونه يې تر هر وخت نه زيات نور هم سره نږدې کړي دي. دغو ټولو واقعيتونو په عمل کې ثابته کړې چې هغومره چې افغانستان د يوه ملک په حيث او افغانان د يو ملت په حيث د دغه اسلامي مدنيت يوه برخه ده، د بل هېڅ مدنيت برخه نه ده. د همدغه اسلامي پراخ مدنيت يو واحدگی د ځينو څرگندو او ژبنيو، عرقي او جغرافيو ځانگړتياوو په بنا پاکستان، ايران او افغانستان دې په دې حال کې دا به د دغو هېوادونو په اساسي گټه تمامه شي، چې مناسب وخت کې په اول گام کې د افغانستان او پاکستان او په بل گام کې د دوی او ايران تر مينځ د کوم ډول سيمه ييزې اتحاديې تجويز وشي، او دغه اتحاديې د منځني ختيځ له اسلامي جهان سره خاصه رابطه ولري. په هر حال بايد د افغانستان او پاکستان تر مينځ په اول سر کې د انسانانو د تگ راتگ او د سوداگرۍ په ساحه کې بنديزونه تر آخري ممکن حد پورې لږ شي او بيا نور لازمي گامونه وار په وار واخستل شي چې په هغو کې به د کراچي بندر کې د افغانستان لپاره د يو خاص ځای تخصيصول ډېر مهم او مفيد وي. روسي تېری او خطر دغسې څه د دغو ملکونو لپاره حتمي او اسان کړی دی.

افغانان د کمونيزم په ضد

افغانانو په خپلو دغه پرلپسې او نه ستړې کېدونو مجاهدو او مجادلو سره ثابته کړه چې دوی کمونيزم له يوې مخې ردوي او په دغه هکله له شوروي غوندې يو ستر قدرت سره د ډله ييزې قربانۍ ورکولو تر آخري سرحده پورې ولاړ او تيار دي. دوی په عين حال کې د کمونيزم د حکومتی ټوټاليترين شکل

او مطلقیت هم نه مني، که څه هم دوی په خپل کلتور کې په اجتماعي او سیاسي چارو کې له زور او تشدد څخه کار اخیستل رواج لري. دوی دا هم ثابت نه کړه چې په هماغه اندازه له یو گوندي سیستم سره مخالف دي او په یو راز ځانگړي کړنښته او شډل افغاني انډیویجولیزم باندې مین دي چې هغه له کمونیستي کولیکتویزم سره په تضاد کې دی. د دوی انډیویجولیزم له دیموکراسۍ سره اړخ لگوي او د دوی د جرگو سیستم که څه هم نامنظم دی، په دې چې د افرادو په خوښه او آزادۍ ولاړ دی، د شوروي له تش په نامه دیموکراسۍ سره چې هغه په عمل او واقعیت کې له پاسه نه په ښکته دستور او دکتاتوری بنا ده، توپیر لري.

په دنیا کې به بل پنځلس میلیوني هېواد نه وي موجود چې دغومره شمېر گوندونه، تنظیمونه، ډلې او دننه په دغو گوندونو کې گوندگي، په تنظیمونو کې تنظیم گي او ډلو کې ډلگي ولري او بیا هم د جنگ او اضطراب او له مرکز څخه د تېښتې په دغسې آسانو شرایطو کې یو کل او عمومي مفهوم لکه افغانستان ته وفادار پاتې وي، سره له دې چې یو پراخ ۲۵۰۰۰۰ میل مربع ییزې خاورې کې بې شمېر ژبني کلتورونه او قامونه په اقتصادي ښکته حال او شکل کې ژوند کوي او د نړۍ دوهم ستر قدرت لکه شوروي اتحاد په ملک کې ننوتلی او دا څو کاله وشل چې د هغه په کلتوري او جغرافیوي ټوټه کولو پسې یې پښې لوڅي کړي دي. دا حال ثابتوي چې ډېر قدریمي کلتوري ارزښتونه، دیني او اخلاقي ارزښتونه، له جزیي اختلافاتو سره سره د آزادي له ارزښتونو سره په دغې خاورې کې د پېړیو پېړیو په بهیر کې په عجیب ډول نغښتي او یو راز دغسې خاص افغاني پیوستون یې نتیجه شوې چې په نرمۍ لکه اوبه او په کلکوالي لکه د پولاد په څیر دی. له بده مرغه بهرنيان دغه واقعیت د جنگ له شرایطو نه غیر په نور حالاتو کې ښه نه شي درک کولی، یا لږ تر لږه تر اوسه یې نه ده درک کړی.

افغانان او ملي دفاع

د همدغه خاص افغاني پیوستون له برکته ده چې افغانان که هم د نفوس په لحاظ د خپلو گاونډیو په پرتله بېخي کم دي، د ملي حاکمیت او د هغه د دفاع په با معکوساً بېخي ټینګ دي، دا ځکه چې د ملک د دفاع

په لار کې دوی په اصطلاح د پیریانو په شان ډېرېږي. افغانان له ویشتلو، وژلو او جنگ سره پوره عادي دي. په ځینو پښتني سیمو کې هغوی چې په خپل مینځي جنگونو کې د خپلو رقیبانو، دښمنانو او تربرانو له خوا وژل شوي، تر هغو چې په خپل مرگ مړه شوي، کم نه دي. په دوی کې تربروري د ژوند یو دایمي اړخ دی، لکه چې خوگیانیو کې د ملک قیس خېلو او ملک محمدجان خېلو تر مینځ دښمني چې له دواړو خېلو څخه ۱۵۰ تنه انسانان په کې وژل شوي، د ثور تر کودتا پورې د نیمې پېړۍ په بهیر کې دوام درلوده او یوازې د روسانو په یرغل سره په موقتي ډول قطع شوه. په هر حال ممکن په ټولې نړۍ کې به د افغانستان په شان بل داسې ملک نه وي چې ولسي افراد یې د ټوپکو په لرلو کې د هر بل ملک تر خلکو نه دمخه وي. که افغانان په اقتصادي ډگر کې د سړي په سر عایداتو له مخې تر نورو ملکونو څخه ډېر وروسته دي، برعکس د سړي په سر ټوپک لرلو کې د نړۍ تر هر بل ملک نه د مخه دي. همدغې نظامي او جنگي روحيې افغانستان د رنگ رنگ بېرته پاتې توب سره سره د نړۍ د ډېرو سترو طاقتونو په مقابل کې ساتلی، که څه هم ډېرې سیمې یې له لاسه تللې دي.

په هر حال افغانان له وسلو سره خاصه مینه لري، نو کله چې د نورو له خوا په دوی تېری وشي او دوی په یوه او بل علت وپارېږي، بې درېغه او سمدلاسه وسلو ته رجوع کوي او د ملي دفاع په کار کې د دوی د جنگیالیو شمېر د منظمو حکومتی سرتېرو په تناسب په کراتو زیاتوالی مومي او د دوی جنگ گوریلايي او چریکي اشنا شکل غوره کوي. د ملي مبارزې په دغه جاري جنگ کې دوی هم د دغې پېړۍ په سر کې د سلف ډیټرمنشن یا ملي حاکمیت په مفهوم ایستلی د ولسونو په ژوندانه کې حقیقي، په ځای او ټینګ دي او د هغه په مقابل کې د طبقاتو په نامه د انسانانو د ویش او پیوستون نظر هسې یو ضعیف او کتابي نظر دی، دومره ضعیف دی چې حتی د شوروي غوندې د نړۍ یو ستر قدرت هم و نه شو کولی، هغه په افغانانو ومنې.

د افغانانو د مقاومت غورځنگ د مرستې وړ غورځنگ

يو ولس چې له اقتصادي بېرته والي سره سره په خپلې خپلواکۍ او ملي حاکميت دومره ټينگ وي، لکه افغان ولس چې دی او يو ولس چې له کمونيزم او د هغه له فرد زېښوونکي او فرد نفي کوونکي ټوټاليتريز سېستم سره په دومره شدت مخالف وي او يو ولس چې هېواد يې د يوې پرلپسې پراختيا غوښتونکې نظامي امپراتورۍ په وره کې پروت وي او يو ولس چې ملک يې د جهان ډېرې حساسې او مهمې سيمې سره نښلوي، بايد د جهان خپلواک ملتونه يې د خپلې ملي مجازي او عادلې مبارزې په وخت کې يوازې پرېنږدي، مخصوصاً هغه ملتونه چې د ملي حاکميت او سلف ډيټرمينشن اصل ته درناوي کوي او دغه اصل نه يوازې د هغوی د باندیني سياست، بلکې د هغوی د ملي او سياسي ژوند بنسټ تشکيلوي، له افغانانو سره د دوی په دغې حقې مبارزې کې مرسته کول په واقع کې کمونيزم په دغې حساسې سيمې کې قرنطين کول او د آزادۍ په مقابل کې له فرد زېښوونکي ټوټاليتريز او دکتاتوري سره مقابله کول دي. که خدای مکره دغسې زړور په خپلواکي مين ولس د خپلې برحقې آزادۍ په جگړه کې يوازې پرېښودل شو او ټوټاليتريز پرلپسې پراختيا غوښتونکې شوروي روسيه پرې اوس يا وروسته بره شوه، بيا دې څوک د پاکستان، ايران او منځني ختيځ له مصئونيت نه ډاډه نه وي او په دې حال کې به لويديځ له هغې سيمې نه په شاتگ ته مجبور شوی وي چې د مشرانو په قول يې د دوی لپاره حياتي اهميت لري.

ژوند او آزادي

د دغې ليکنې په پای کې د هغو فقرو راوړل مناسب ښکاري چې پروفيسر کارل وټفولک د خپل شرقي استبداد نومي نامتو اثر په پای کې راوړی دی او دلته له دغې موضوع سره چې په اصل او نهايت کې د آزادي او مريي توب مبارزه ده، نېغ ارتباط لري، وټفولک وايي:

«په دې کې شک نه شته چې مونږ د يوې سرخلاصې تاريخي وضعې په مينځ کې واقع يو او په دې کې شک نه شته چې د اغېزمن انتخاب آزادي وجود لري، خو مونږ له خپلو فرصتونو څخه په صلاحيت سره استفاده نه ده

کړې. مونږ په لويديځې نړۍ کې د ټاټوليترين ضد قوتونو لپاره پوره مجرا نه ده خلاصه کړې او چې دا کار مو نه دی کړی، مونږ د انتقال په حالت کې له اوبوپيزو ټولنو سره د ټاټوليترين ضد قوتونو د پياوړي کېدو په منظور لږ څه کړي دي.»

«خو په داسې حال کې چې د آزادۍ ډگر په گړندی سره تنگېږي، د مدافعه کولو او پراخولو هڅه يې پياوړې کېږي. په داسې حال کې چې زمونږ د خپل دريځ قوي ارزيايي کولو ته مجبور شوي يو، مونږ به اوس هم زده کړو چې بری څنگه له ناکامۍ څخه وژغورو. يو نوی بصيرت چې پوره درک شوی، په فئاعت بخښونکي ډول سره وړاندې شوی او په ډېرې زړورتيا سره تطبيق شوی دی، ممکن د نظامي او سياسي ايډيالوژيکي مبارزې مخ واړوي. دا ممکن د يو تاريخي بحران مخ بدل کړي. په نهايت کې د پوره دښمن په ضد د اتحاد د محاسبې د خطر منلو لپاره آمادگۍ او قرباني د ورکولو لپاره تياری د دوو ساده موضوعاتو په مناسبې ارزيايي پورې اړه لري، مريي توب او آزادۍ.»

«د لرغوني يونان ښو همشريانو د خپلو دوو تنو وطنوالو سپيرتياس (Sperthias) او بوليس (Bulis) له عزم نه قوت وموند چې هغه د تام قدرت هوس تر پښو لاندې کړ. د سپارټا دغه استازي سوزا ته د تگ په لار کې د پاراس له يو لوړ رتبه افسر هايډرنيس (Hydernes) سره مخامخ شول چې هغه د دې په بدل کې چې که دوی د هغه دکتاتور څښتن ستر پاچا ته تسليم شي، هغوی به په خپل پلرني هېواد کې ستر قدرت ته ورسول شي. «هيروډتس د يونان د فايدې په غرض او د ټولو آزادو انسانانو د ښېگڼې لپاره د هغوی ځواب ثبت کړی دی. دوی ورته وويل: (ته يو اړخيز مشاور يې، ته د نيمايي موضوع تجربه لرې، خو په هغې بلې نيمايي موضوع ستا علم نه رسيږي. ته د مريي په ژوند خبر يې، خو څنگه چې تا د آزادۍ څکه نه ده کړې، په دې نه پوهېږې چې هغه خوږه ده يا نه ده؛ او که ته د آزادۍ په نعمت پوهېدای، په مونږ باندې به دې امر کړی وای چې د هغې لپاره وجنگېږو، نه يوازې په نيزې سره، بلکې د جنگ په تېرگي سره.»^(۲)

د ارواښاد پوهاند محمد حسن کاکړ خپاره شوي اثر

۱. په افغانستان کې دولت او ټولنه (د امير عبدالرحمن خان دوره)
— انگليسي
۲. افغانستان (د شوروي يرغل او د افغانانو غبرگون) — انگليسي
۳. د افغانستان په کورني سياست کې د پرمختگونو يوه خپرنه
(۱۸۸۰ - ۱۸۹۶) — انگليسي
۴. د افغانستان سياسي او ډپلوماتيک تاريخ (۱۸۶۳ - ۱۹۰۱) — انگليسي
۵. د افغان — شوروي جگړه — پښتو
۶. د پاچا امان الله واکمنۍ ته يوه نوې کتنه — پښتو
۷. وطن ته يو سفر (طالبان او اسلامي بنسټپالنه) — پښتو او دري
۸. پښتون ، افغان ، افغانستان — پښتو
۹. د افغانستان په باب د ژينو جوړه — پښتو
۱۰. افغان ، افغانستان (په هند، فارس او افغانستان کې د دولتونو رامنځته
کول) — دري
۱۱. افغان انگليس دوهمه جگړه — پښتو او دري
۱۲. رڼا او دفاع د افغانستان دنفوسو، تاريخ او روانو پېښو په باب ليکنې
— پښتو
۱۳. دموکراسي در جهان امروز — دري
۱۴. د کابل سلطنت بيان — پښتو
۱۵. زما غوره ليکنې — پښتو
۱۶. افغانستان در پنج قرن اخير — دري
۱۷. خاطري (د يوې دورې لنډ تاريخ) — پښتو
۱۸. د ثور کودتا د افغانستان د اوږدې بې ثباتۍ پيلامه — پښتو
۱۹. د ثور کودتا او د هغې ژورې پايلې — پښتو
۲۰. تاريخ څه ته وايي ؟ — پښتو

۲۱. جان ستورات مل په ۹۰ دقیقو کې — پښتو

۲۲. د انسانتوب په اړه د اخلاقپوهنې پرنسپونه — پښتو

۲۳. جنگ او زموږ نړۍ — پښتو

۲۴. د سقراط ، افلاطون ، ارسطو ، اپیکور او زینو په نظر ښه انسان
— پښتو

د بنسټ په اړه

کاکړ تاريخ بنسټ چې يو علمي، څېړنيز او څېړنيز بنسټ دی، په کال ۱۳۹۳ هـ ش کې ايجاد او د اطلاعاتو او کلتور وزارت په چوکاټ کې ثبت شو. دا بنسټ د هغې اړتيا له وجې چې په لرغونپوهنې، ټولنپوهنې، فرهنگپوهنې او سياست کې موجوده وه، رامنځته شو؛ ترڅو يادو ساحو کې دقيقې علمي څېړنې وشي او د دقيقو علمي معيارونو له مخې پخواني آثار بيا چاپ کړي.

زموږ فعاليتونه:

۱. د تاريخي آثارو ليکل، ژباړل او خپرول
۲. د پوهاند کاکړ د ټولو آثارو بيا ځلي چاپ او تر خلکو رسول
۳. د پخوانيو آثارو تدقيق او بيا خپرول
۴. د تاريخي او علمي څېړنو ته لار هوارول
۵. د تاريخي سيمينارونو، ورکشاپونو، کنفرانسونو او سمپوزيمونو جوړول
۶. د علمي شخصيتونو، مناسباتو او تاريخي ورځو لمانځ ل
۷. د تاريخي اسنادو را ټ ولول، ارشيف او بيا چاپول
۸. د ملي ارزښتونو او ميراثونو خوندي کول
۹. د پوهاند کاکړ او نورو تاريخ ليکوالو کاتوبونه په غږيږه بڼه جوړول



د کاکړ تاریخ بنسټ | بنیاد تاریخ کاکړ
یادونه : د پوهاند محمد حسن کاکړ د ژوند او علمي کارونو د لا پوهاوي لپاره
زمونږ ویبپاڼه وگورئ.

www.kakarfoundation.com